

ஸ்ரீ

மஹாபாரதவிஞாவிடை

(மூன்றாம் பாகம்)

சாந்தி, அனுசாஸன, அச்வமேத, ஆச்ரமவாஸிக,
மௌஸல, மஹாப்ரஸ்தான, ஸ்வர்க்காரோஹண
பர்வங்களடங்கியது.

மயிலாப்பூர், பி. எஸ். ஹைஸ்கூல்

முதல் உதவிப்பாதகரான

ஆ. ஹீ. கஸ்தூரிரங்கய்யர், பி. ஏ., எல். டி.

அவர்கள் இயற்றியது.



வாவிள்ள

இராமசாமி சாஸ்த்ருலு அண்ட் ஸன்ஸ்

292, எஸ்பிளனேட், சென்னை.

All Rights Reserved.]

[Price Rs.

PRICE
Rs. 2.00

ஸ்ரீ

மஹாபாரத விஞ்விடை

(மூன்றாம் பாகம்)

சாந்தி, அனுசாவன, அச்வமேத, ஆச்ரமவாலிக,
மௌஸல, மஹாப்ரவ்ந்தான, வ்வர்க்காரோஹண
பர்வங்களடங்கியது

மயிலாப்பூர், பி. எஸ். ஹைஸ்கூல்

முதல் உதவிபோதகரான

ஆ. லீ. கவ்தூரிரங்கய்யர், பி. ஏ., எல். டி.

அவர்கள் இயற்றியது.

ஸ்ரீ ராம வாமிசாவ்
வைகாங்குலே 302
சுடூர் வு



சென்னை : .

வி. ராமவ்வாமிசாவ்த்ருவ அண்ட் வன்வ்

292, எஸ்பிளனேட்.

1933

All Rights Reserved

Printed by
V. RAMASWAMY SASTRULU & SONS
at the 'VAVILLA' PRESS
Madras.—1933—1000.

அட்டவணை

வீஷயம்	வீனாக்கள்	பக்கம்
12. சாந்தி பர்வம்	136	1
(i) ராஜதர்மம்	44	29
(ii) ஆபத் தர்மம்	47	62
(iii) மோக்ஷ தர்மம்	56	76
13. அனுசாஸன பர்வம்	61	117
14. அச்வமேத பர்வம்	42	162
அனுகீதை	45	168
15. ஆச்ரமவாஸிக பர்வம்	18	187
16. மௌஸல் பர்வம்	11	199
17. மஹாப்ரஸ்தான பர்வம்	5	206
18. ஸ்வர்க்காரோஹண பர்வம்	7	209
அனுபந்தம்		213
(i) மஹாபாரதக் கருத்து	...	213
(ii) மஹாபாரத உட்பொருள்	...	218
(iii) கதைகளின் அகராதி	...	233
(iv) பெயர் அகராதி	...	237

குறிப்பு

சாந்தி அனுசாஸன பர்வங்கள், அறிய தர்ம விஷயங்களையும் அவைகளை விளக்க ஏற்பட்ட கதைகளையும் அடக்கியுள்ளன. ஆதலால் இவையிரண்டிற்கும் விஷய அகராதி ஒன்று இங்கு அமைக்கப்பட்டிருக்கிறது. முதல் தரம் வாசிப்போர்களும் கதையை மாத்திரம் கவனிப்போர்களும் இவ்விரண்டு பர்வங்களையும் பெரும்பாலும் விட்டு விடலாம். பின்னர் ஸாவகாசமான வேளைகளில் இவைகளை மாத்திரம் வேறாகப் படித்துத் தர்ம ரஹஸ்யங்களை உணர முயலலாம். வாசிப்பவர் ஸஹாயத்துக்காக மூன்று பாகங்களுடைய அநுபந்தம் ஒன்று இப்புத்தகத்தின் இறுதியில் சேர்க்கப்பட்டிருக்கிறது. மஹா பாரத உட்கருத்து எழுதும் விஷயத்தில் மதராஸ், ஸம்ஸ்கிருத காலேஜ், ப்ரின்ஸிபால், ம-ா-ா-ஸ்ரீ மஹாமஹோபாத்யாய ரா. சந்திர சேகர சாஸ்திரிகள் அவர்கள் செய்த பேருதவியை இங்கு யான் எடுத்துப் பாராட்டவேண்டியது அவசியமே.

ஸ்ரீ க்ருஷ்ணய பரப்ரஹ்மணே நமః

12. சாந்தி பர்வம்

ஆழாழி கரையின்றி நிற்கவிலை யோகொடிய
ஆலமமு தாக விலையோ ?

அக்கடலின் மீதுவட வனல்நிற்க வில்லையோ ?
அந்தரத் தகில கோடி

தாழாமல் நிலைநிற்க வில்லையோ ? மேருவுந்
தநுவாக வளைய விலையோ ?


ஸப்தமே கங்களும் வஜ்ரதரன் ஆணையில்
சஞ்சரித் திடவில்லையோ ?

வாழாது வாழவே யிராமனடி யாற்சிலையும்
மடமங்கை யாகவிலையோ ?

மணிமந்த்ர மாதியால் வேண்டுவித் திகளுலக
மார்க்கத்தில் வைக்க விலையோ ?

பாழான வென்மனங் குவியவொரு தந்திரம்
பண்ணுவ துனக் கருமையோ ?

பார்க்குமிட மெங்குமொரு நீக்கமற நிறைகின்ற
பரிபூர னாநந்தமே !



சாந்தி அனுசாஸன பர்வ,

விஷய அகராதி.

விஷயம்	வினா	பக்கம்.
அத்யாத்ம விஷயம்	90	84,85
அஹிம்ஸா யாகம்	116	101
அஹிம்ஸை பரமதர்மம்	109-111	95,97
ஆபத்தகாலத்தில் ஸுகம்பெறும்வழி	68	64
ஆபத் தர்ம ரஹஸ்யம்	72	70
ஆபத்தில் அநீதி புண்யம்	67	64
ஆபத்திற்கு பாபமில்லை	71	69
ஆச்ரமங்களுக்கேற்ற காலம்	11	7
உஞ்சவ்ருத்தியின் சிறப்பு	136	115
உண்மையின் சிறப்பு	78	71
உத்யோகம் கொடுப்பது யோக்யதைப் பற்றியே	59	58
உபமன்யுவின் உபதேசம்	18	130
உலகவழி	11	11
எண்ணம் நிறைவேறாதவன் ஸுகம் பெறும்வழி	99	90
எதிர்பார்க்காதே	62	61,62
எதிரிகளை நடத்தும்விதம்	25	34,35
கீருஹஸ்தாச்ரமச் சிறப்பு	11	8,9,15
கடமை கடைப்பிடி	11	7,20
கர்த்தருத்வம்	98	90
கர்மங்களின் பலன்	95	88
கர்வப்படக்காரணமே இல்லை	107	95
கருணை : ஸ்ரூபம், வளரும்விதம்	34	143

விஷயம்	வினா	பக்கம்.
காலபலம்	11	17
துசுகர் பொறுமை	36	144-146
குழப்பம் அடக்கும் விதம்	33	40
கொடியவர் குணம்	79	74
கொடைகளின் விதம்	53	156
சித்த ஸமாதானம் பெறும்வழி	85	82
கூருகருப்பு	56	56
ஞானத்தின் ஸ்வரூபம்	94	88
ஞானமும் ஸுகமும் பெறும்வழி	88	84
ஞானியின் வாழ்க்கை	91	85
ஜபங்களின் பலன்	92	85,87
ஜயக்குறிகள்	49	52
ஜாதிக் கலப்பு	33	142,143
ஜாதி தர்மம்	22	32
ஜாஜலி கதை	106-110	94-96
தண்டனையின் சிறப்பு	26	35
தபவின் ஸ்வரூபம்	97	89
தர்மங்களின் ஸாரம்	77	74
தர்மத்தின் சிறப்பு	61,115	60,100,101
தர்மத்தின் ஸ்வரூபம்	105	93,94
தர்மம் நிலை குலையும்விதம்	32	142
தர்மபுத்ரர் சோகம்	11,31,2	7,17,18,20,21, 22,38,39,117,118
தான-தர்மங்களில் சிறந்தவை	37	146,147
தானம் x யாகம்	38	147
தான விஷய எச்சரிக்கை	39	147
திருப்தியின் பெருமை	11	14,15
தீர்க்காலோசனை	112	97,98
தீர்த்தங்கள்	47	153
துக்கத்தின் காரணம்	76	73
துக்க நிவர்த்தி	11	18,19

விஷயம்	வினா	பக்கம்.
ந்யாயராஜ்யபாரம்	27	36
நடந்தது நடந்ததே	11	15
நம்பக்கூடிய விஷயங்கள்	87	83
நல்வழி	82	78
நன்றி கொல்பவர் கதி	80	74,76
நாராயண பக்தி	134	113,114
நேர்மை	11	16
ப்ரஜைகள் தர்மம்	23	33
ப்ரஜைகள் நம்பிக்கை கிடைக்கும் வழி	25	34,35
ப்ரஜைகளை ஸுகப்படுத்தல்	22	32
ப்ராஹ்மண ஒழுக்கம்	50	154
ப்ராஹ்மணராவது	5-8	121-123
ப்ராஹ்மணரும் தர்மம் குலையும் காலமும்	65	63
ப்ராஹ்மண பேதம், மர்யாதை	32	39,40
ப்ராஹ்மணர்கள் சிறப்பு காரணம்	28	36,37
ப்ராஹ்மண விரோதம்	29	37
பகுத்தறிவு பெரியோர் சிறியோரைப்	55	55,56
பகை உள் வெளி	38	43
பசுவின் மேன்மை	35	144
பணக்காரனும் ஏழையும்	83	79,80
பணம் கிடைக்காதவன் ஸுகம் பெறும் வழி	84	80,81
பதிவ்ருதா லக்ஷணம்	52	156
பராதிஃ வ்யவஹாரம்	11	10
பரிவார லக்ஷணம்	39	43,44
பலவான் கோபத்தைத் தணிக்கும் வழி	75	73
பக்ஷபாதத்தின் கேடு	135	114,115
பாபம், அறியாமற்செய்தது	74	72
பாபம் ஒருபுறம் பழி ஒருபுறம்	3	118,120
பாபங்கள், ப்ராஹ்மஹத்திக்கு ஸமமான	22	133
பாபத்தின் காரணம்	76	73

விஷயம்	வினா	பக்கம்.
புண்யம் தோழன், பாபம் விரோதி	48	153
புண்ய பாப பலன்	49	154
புத்திக்கலக்கம்	11	20
புருஷார்த்தங்கள்	60	59
புரோஹிதச் சிறப்பு	30	38
புரோஹித லக்ஷணம்	36	41,42
பேர்துக்கவட்ட நிவர்த்தி	54	54,55
மந்திரி லக்ஷணம்	37	42
மரணம் ஜெயிக்கும் விதம்	4	120,121
மரணம் ஸஹஜம்	11	19
மனஸ்தாபகால நடவடிக்கை	70	68
மனிதன், நிலை	104	93
மனிதன், பரதந்தரன்	1	20
மஹான்களும், அதிகாரிகள் அவமதிப்பும்	58	57,58
மார்க்கங்கள், இஹபரஸுகம் அடைய	114	99,100
மார்க்கங்கள், கர்ம ஞான	11	10
மானஸ யுத்தம்	11	12
ழமூகூ செய்யும் ஆராதனம்	132	112
மோகூம் அடையும் வழி	96	88,89
மோகூ ஸாதனம்	126	109
யுத்தமுரைகள்	45	48,49
யுத்த ஸந்நாகம்	48	51
யோ x ஸாங்க்யம்	118	103
யோகஸாரம்	119	103,104
ராஜ்ய தந்தரம்	40	44
ராஜ்யம் ஆளுதல்	42	45,46
ராஜன் ஆத்ம ரகை	44	47
ராஜன் உத்பத்தி சிறப்பு	21	30,31
ராஜன் ஆபத்கால நடவடிக்கைகள்	51	53
ராஜனாக உரியவர் நல்லோரே	31	38,39

விஷயம்	வினா	பக்கம்:
ராஜனும் அஹிம்ஸையும்	113	99
ராஜனும் குழப்பகாலமும்	35	41
ராஜன் சிறப்படையும் வழி	22,26,46	32,35,49
ராஜதர்மச் சுருக்கம்	63	62
ராஜ தர்மம்	22	32
ராஜன் தெய்வமே	24	33,34
ராஜன் நம்பும் விதம்	37	42
ராஜன் விலக்க வேண்டியவை	22	32
ராஜன் ஸொந்தத்தொழில்கள்	52	53,54
ராஜனும் தர்மம் குலந்தகர்லமும்	66	63
ராஜனும் பலமான விரோதியும்	57	57
ராஜனும் ஸந்யாலிகளும்	41	44
ராஜாவின் நடவடிக்கை	21	30,31
வரி அதிகமாக வாங்கும்விதம்	43	46,47
வாழ்க்கை தர்மமும் முடிவும்	11	11,12
வானப்ரஸ்தச் சிறப்பு	11	7,8
வியோகதுக்கம் நீக்கும் வழி	81	77,78
விரோதிகளை நடத்தும் விதம்	50	52,53
வியோதிகள் அநேகரைத் தடுக்கும்விதம்	69	66,67
விவாகம் ஜிதேந்தரியனுக்கே	21	132,133
விஷ்ணு ஸஹஸ்ரநாமம்	55	157
விஷயம் துச்சம், ஆசைக்கு முடிவில்லை	11	12,13
வீரர் கதி	47	49,50
வேத ரஹஸ்யம்	102	92
வேதாந்தானுஷ்டான முறை	63	92,95
வேவுகாரர் லக்ஷணம், குணம்	25	34,35
வைதிக கர்மங்களின் நோக்கம்	93	87
வைராக்ய தூஷணம்	11	8
சிராத்தவிதிகள்	23	134
சுரணாகத ரக்ஷணம்	73	70,73

விஷயம்	வினா	பக்கம்.
சிவ மஹத்வம்	20	131
சிவாராதனம், கிருஷ்ணனாள்	17	129,130
சிவத்தின் சிறப்பு	16	129
சிவ ஸஹஸ்ரநாமம்	19	131
சுகப்ரஹ்மம் கதை	122-131	107-112
ஸ்ருஷ்டி இருவிதம்	101	91,92
ஸ்ருஷ்டி விஷயம்	89	84
ஸத்யாஸ்த்ய விவேகம்	53	54
ஸந்தேஹ ஆத்மா பிழைக்கும் வழி	117	102,103
ஸந்யாஸம்	121	105,107
ஸமாதான முறை	64	62,63
ஸாங்க்யஸாரம்	120	105
ஸுகம்நிலைக்கும் வழி	100	91
ஸுகம்பெறும் வழி	86	82,83
கூத்திரிய விரோதம் ப்ராஹ்மணநிலை	34	41

ஸ்ரீ ஸ்ரீமஹா பாரத விஞ்ஞாவிடை

ஸ்ரீ கிருஷ்ணய பரப்ரஹ்மணே நமഃ

12. சாந்தி பர்வம்

வினா 1.—இந்தப் பர்வத்திற்கு இப்பெயர் வருவானேன் ?

விடை.—மஹாபாரத யுத்தத்தால் தர்மபுத்ரருக்கு ஏற்பட்ட துக்கம் சாந்தி பெற்று அவர் ஸுகமாக முன் போல ஸந்தோஷசித்தராய் ராஜ்யம் ஆளுவதற்காக அவர் தம்பி மாறும், ஸ்ரீகிருஷ்ண பரமாத்மாவும், மற்றுமுள்ள ரிஷிகளும் கூறிய உபதேச மொழிகளையும், முக்யமாக தர்ம புத்ரர் மனத்தை நன்றாகச் சாந்தப் படுத்திய பிஷ்மரின் விரிந்த உபதேசத்தையும் இப்பர்வம் அடக்கி உள்ளது. ஆகையால் இப்பர்வத்திற்குச் சாந்திபர்வம் என்ற பெயர் இடப்பட்டது.

வினா 2.—ஜலதர்ப்பணங்கள் செய்துமுடிந்ததும் பாண்டவர்கள் என்ன செய்தார்கள் ? தர்மபுத்ரர் மனோ நிலை எவ்வாறு நிருந்தது ?

விடை.—தர்ப்பணதிகள் செய்துமுடிந்ததும் ஹஸ்தினாபுரத்திற்கு வெளியில் கூங்கைக்கரையில் பாண்டவர்கள் இருப்பதாகத் தீர்மானித்தார்கள். நாம் ராஜ்யம் பெற இவ்வளவு உறவினர்களைக் கொல்லும்படி நேர்த்தே என்று துக்கித்துக்கொண்டிருந்த தர்மபுத்ரருக்குத், தமது தமையனான

கர்ணனைத் தாமே கொல்லும்படி நேர்த்ததே என்ற துக்கம் அதிகமாகக் கிளம்பி மிகுந்த வருத்தத்தை உண்டாக்கியது. நாம் எவ்வளவு தான் தர்மமாக நடந்து கொண்ட போதிலும் கொடிய தூய்யோதனனுக்கு உறவினர்கள் மத்தியில் அரசாளக்கிடைத்ததுபோன்ற பாக்கியம் நமக்குக் கிடைக்க வில்லையே என்ற ஏக்கம் தர்மபுத்ரர் மனதைக் கவிந்து கொண்டது. உற்று நோக்கில் தர்மபுத்ரர் குருக்ஷேத்ர யுத்தத்தில் வெற்றிபெற்றதும், தமது சித்தஸுமாதானத்தை இழந்து விட்டார்.

வினா 3.—இந்த ஸமயத்தில் யார் அவரைப்பார்க்க வந்தது? அவர்களிடம் தமது துக்கத்தை தர்மபுத்ரர் எவ்வாறு தெரிவித்துக் கொண்டார்? அவர்கள் எவ்வாறு தேற்ற முயன்றனர்?

விடை.—நாரதர் முதலிய ரிஷிகள் தர்மபுத்ரரை இந்தத்துக்க ஸமயத்தில் பார்த்துத்தேற்றவந்து, அவரைச் சூழ்ந்து உட்கார்ந்து கொண்டார்கள். அப்பொழுது தர்மபுத்ரர் நாரதரை நோக்கி, 'எனக்கு ராஜ்யம் வரவேண்டும் என்று நான் எவ்வளவு கொடிய காரியத்தைச் செய்யும்படி நேர்ந்து விட்டது! மேலும் என் தமையனான கர்ணனை என் தம்பி ஆர்ச்சுனன் கொல்லும்படியாயிற்றே! இதென்ன விபரீதம்! கர்ணனிருந்தால் எங்களுக்கு எவ்வளவு பலம். தூய்யோதனன், ஸபையில் கூறிய கொடிய வார்த்தைகளால் உண்டான கோபங்கள் எல்லாம் கர்ணனைப்பார்த்த மாத்திரத்தில் தீர்த்து கொண்டிருந்தது. அவன் காலேப்பார்த்தால் குந்தி காலேப் போல இருந்தது. குந்திக்கும் கர்ணனுக்கும் என்ன ஸம்பந்தம் என்று என்றால் ஆனமட்டும் யோஜித்துப் பார்த்தேன். ஒன்றும் எனக்குப் புலப்பட வில்லை. ஜலதர்ப்பண ஸமயத்தில் தான் குந்தியின் வாக்கால் இது

எனக்குத் தெரியவந்தது. கர்ணனைப்போன்ற பராக்கிரம சாலியும் ஸத்யஸந்தனும் உண்டோ? இப்படி இருந்தும் இவனுக்கு மரணகாலத்தில் தேர்புதைத்து போதல் முதலிய ஆபத்துக்கள் வருவானேன்? என்று அடிக்கடிக்கூறி தர்மபுத்ரர் துக்கித்தார். அப்பொழுது நாரதர் கர்ணனது சரித்திரத்தைக் கூறித் தர்மபுத்ரரைத் தேற்றத் தொடங்கினார்.

வினா 4.—இந்தக் கர்ணன் யார்? முதலில் இவன் எவ்வாறு வளர்ந்து வில்வித்தை பயின்றான்?

விடை.—இக்கர்ணன் குந்திக்குக் கன்னிகைப் பர்வத்தில் ஸூர்ப்பனது அதுக்கிரஹத்தால் உண்டானபிள்ளை. இவன் பிறந்ததும் குந்தி இவனை ஓர் பெட்டியுள்வைத்து அதன் அடியில் குழந்தைக்கு மெத்தென்று இருப்பதற்காக ஓர் புடைவையும் வைத்துப் பெட்டியைப் பூட்டி ஆற்றோடு விட்டு விட்டாள். இந்தப் பெட்டி த்ருதராஷ்டிரன் ஸாரதிகையில் அகப்பட அவன் வீட்டில் குழந்தை வளர்ந்து வந்தான். (ஆதிபர்வம் வினா 75-ஐப் பார்க்க) அப்பொழுது துரோணசாரியரிடம் வில்வித்தை பயின்று வருகையில் கர்ணன் அவரிடம் ஏகாந்தமாகச் சென்று தனக்குப் பிரஹ்மாஸ்திரம் கற்றுக்கொடுக்கவேண்டும் என்று கேட்டான்.

வினா 5.—அதற்குத் துரோணர் என்ன சொன்னார்? மேல் கர்ணன் என்ன செய்தான்?

விடை.—“பிரஹ்மக்ஷத்ரியர்களே இந்த அஸ்திரத்தைத் தெரிந்து கொள்ளத்தக்கவர்கள், நீயோ ஸாரதிபுத்ரன். உனக்கு எவ்வாறு கற்றுக்கொடுப்பது, என்று மெதுவாக அர்ச்சுனன் பேரிவிருந்த பக்ஷபாதத்தால் துரோணர் பதில் சொல்லி விட்டார். உடனே கர்ணன் பரசுரா

மரிடம் வில்வித்தை பயிலவந்தான். அப்பொழுதுதான் தன் சிஷ்யரான பீஷ்மர் தன்வார்த்தையைக் கேட்காது தன்னைத்தோற்கடிக்க, க்ஷத்ரியர்களுக்கே வில்வித்தை சொல்லிக்கொடுப்பதில்லை என்றசபதம் கொண்டு பரசுராமர் இருந்தகாலம். தூணன், தான் ஓர் பிராஹ்மணன் என்று சொல்லி அவருக்கு சிஷ்யனாக அமர்ந்தான்.

வினா 6.—இதனால் கர்ணனுக்கு யாரால் எவ்வாறு என்ன பிரமாதம் விளைந்தது ?

விடை.—கர்ணன் தனது வித்தையால் பரசுராமரைத்திருப்தி செய்து அவரிடமிருந்து ஸகல அஸ்திர வித்தைகளையும் கற்றுவந்தான். இப்படி இருக்கையில் ஒரு நாள் பாசுராமர் கர்ணன் தொடையில் தலைவைத்துத் தூங்கத்தொடங்கினார். அப்பொழுது ஓர் புழு கர்ணன்தொடையண்டை வந்து அதைத் தொளைக்கத்தொடங்கியது. கர்ணன்வலிபை ஸஹித்துக்கொண்டு குருவுக்குத் தூக்கம் கலையாமல் இருக்கும்படி அசையாதிருந்தான். இவன் தொடையிலிருந்து வந்த ரத்தம் பரசுராமர் மேல்பட அவர் விழித்து நோக்கினார். நடந்தகாரியம் தெரியவர கர்ணனை நோக்கி “பிராஹ்மணன் இவ்வளவு நோயைப் பொறுக்கவே மாட்டான். ஆகையால் நீ பிராஹ்மணனல்ல. உன்மையைக்கூறு” என்று கேட்க, கர்ணன் தான் ஸூதிரஜாதி என்று சொன்னான். உடனே தன் விருதம் இவ்வாறு பங்கமானது கண்டு கோபம் கொண்டு, ‘உனக்குச் சாகுங் காலம் வரும் பொழுது தான் இந்த பிரஹ்மாஸ்திரம் உனக்குப் புலப்படும். நீ சொன்ன பொய்க்கு இதுதான் தண்டனை போகலாம்’ என்று சொன்னார்.

வினா 7.—கர்ணனுக்கும் தூய்யோதனனுக்கும் எவ்வாறு ஸ்நேஹம் அதிகப்பட்டது ?

விடை.—காணன் பரசாமரிடமிருந்து வந்ததும் தூய்யோ தனனிடம் வந்து சேர்ந்தான். இப்படி இருக்கையில் ஒரு நாள் காணன் பீஷ்மர் முதலியோர்க்குமு தூய்யோ தனன் கவிங்க தேசாதிபதியின் ஸ்வயம்வரத்திற்குப் போய் அங்கிருந்து அழகிய அவன் பெண்ணைத் தன் தேரில் தூக்கி வைத்துக் கொண்டு அவளுக்காக வந்த அரசர்களோடு சண்டை செய்யத் தொடங்கினான். அப் பொழுது காணன் இவனுக்கு ஸஹாயமாக இருந்து அரசர்களைத் தோற்கடித்தான். இதனால் இவர்கள் இருவருக்கும் ஸ்நேஹம் அதிகரித்தது.

வினா 8.—இதன் பின்னர் காணன் பராக்கரமம் எவ்வாறு வெளிப்பட்டது?

விடை.—தூய்யோதனனை ஹஸ்தினோபுரம் அனுப்பிவிட்டு அந்த ஸ்வயம்வர மண்டபத்தில் காணன் வெற்றியோடு நிற்குங்கால், ஜராஸந்தன் அவனோடு சண்டைக்கு வந்தான். இருவரும் மல்லயுத்தம்செய்ய அதில் காணன் வெகு லாக்ஷமாக ஜராஸந்தன் காலேப்பற்றியிழுத்து அவனைக்கிழித்தான். அவன் தேஹம் ஜரையின் அனுக்கிரஹத்தால் முன் போலச் சேர்ந்து கொண்டது. (ஸபா பர்வம் பார்க்க) உடனே ஜராஸந்தன் காணன் பலத்தைக் கண்டு மெச்சிக்கொண்டு அவனுக்கு மாலினி என்ற ஒரு பட்டணத்தைக் கொடுத்தான். இதன் முன்னரே ஆயுத பரீக்ஷை ஸமயத்தில் (ஆதிபர்வம் பார்க்க) தூய்யோதனனால் அங்க தேசாதிபதியாக ஆக்கப்பட்ட இவன் இவ்வாறு தூய்யோதனனுக்கே ஸஹாயம் செய்து வந்தான்.

வினா 9.—இவ்வளவும் கூறி நாரதர் எவ்வாறு தர்மபுத்ரரைத் தேற்றினார்?

விடை.—இவ்வளவையும் கூறிவிட்டு 'கர்ணனோபராக்ரமசாலி, அவனைக்கொல்ல யாவரால் முடியும்? அநேக காரணங்கள் ஒன்று சேர்ந்ததால் தான் அவன் இறக்கும்படி நேர்ந்தது. தேவேந்திரன் கவசகுண்டலங்களை அவனிடம் இருந்து மாயமாக அபஹரித்தது, பிராஹ்மண சாபம், பரசுராமர்சாபம், சூத்திக்குக் கொடுத்த வாக்குத்தத்தம், இந்திரன் மாயை, பீஷ்மர் அவனை அர்த்தரதருள் பகுத்துக்கூறி அவமதித்தது, சல்லியனது கொடூரவார்த்தைகள், பகவானது சக்தி ஆகிய இவைகளால் அவன் இறந்தானே பொழிய உங்களால் அவனைக்கொல்ல முடியுமா? வீணாக நீர் கொன்றுவிட்டதாக எண்ணித் துக்கிக்காதேயும்" என்று நாரதர் தர்மபுத்ரரைத் தேற்றினார்.

வினா 10.—இந்த ஸமயத்தில் தர்மபுத்ரர் மனதை யார்எவ்வாறு கலக்க, என்ன நேர்ந்தது?

விடை.—இந்த ஸமயத்தில் தர்மபுத்ரர் துக்கம் அதிகரிப்பதைக் கண்டு சூத்தி முன்வந்து 'என்னாலானமட்டும் பார்த்து விட்டேன், ஸூர்யபகவானும் பார்த்தார். ஒன்றும் அந்த முரட்டுத்தனமான கர்ணன் விஷயத்தில் பயன்படாமல் போய்விட்டது. கர்ணன் தூர்யோதனனை விட்டு உன்னிடம் வரமாட்டேன் என்று ஸ்திரமாக இருந்துவிட்டான். இதனால் நானும் அக்கொடியவனைக் கவனிக்காது விட்டு விட்டேன். நீ ஏன் இப்படி இன்னும் வருந்துகிறாய்' என்றுகேட்க, தாயின் கொடுமையைக் கண்டு தர்மபுத்ரர் மனம் பரிதவித்தது. மிகுந்த துக்கத்துடன் தாயை நோக்கி 'நீ இவ்விஷயங்களை ரஹஸ்யமாக வைத்துக் கொண்டிருந்தபடியால் அல்லவா நாங்கள் தமையனைக் கொன்ற பாதகர்களானோம். இனி ஸ்திரீகளிடம் ஓர் ரஹஸ்யமும் தங்காமல் இருக்கட்டும்?' என்று கூறித்

தமக்கு ராஜ்யமாளப் பரியமில்லை என்று ஏக்கம் பிடித்தவர்போல் உட்கார்ந்து விட்டார்.

வினா 11.—தர்மபுத்ரர் மனோநிலை விஷயமாக என்ன ஸம்வாதம் ; எவ்வாறு நடந்தது ?

விடை.—தர்மபுத்திரர்:— ஒருவர் வார்த்தையும் கேட்காத தூய்யோதனனது முரட்டுத்தனத்தால் உண்டாக்கப்பட்ட இந்த யுத்தத்தில் ராஜ்யமவேண்டு மென்ற பேராவலால் நான் அநியாயமாக உறவினர்களைக் கொன்ற பாவியானேனே ! இத்தனை ஸ்திரீ குழந்தைகளை எனது ராஜ்ய ஆசையால் இவ்வளவு சிக்கிரத்தில் அனாதர்களாக்கிக் கொடியவனாகி விட்டேனே ! இந்தப் பாபங்கள் தொலையத் தபஸு செய்து ஸந்யாஸ்யாகிக் காடு சென்று என்வாழ் நாளைக் கழிப்பேன். இந்த ராஜ்யமானுவதில் என் மனம் ஓடவில்லை. அர்ச்சுனா, நீயே இந்தராஜ்யத்தை ஆண்டுவா.

அர்ச்சுனன்:—இவ்வளவு கஷ்டப்பட்டு இந்த ராஜ்யத்தை ஜயித்துவிட்டு இப்படி துக்கப்படலாமா ? அப்படியானால் ஆவேசத்துடன் ஏன் யுத்தத்தைச் செய்தீர் ? இப்பொழுது நீர் ஸந்யாஸ்யாதல் அழகன்று. இப்பொழுது உமக்குவந்திருக்கும் இந்த நிலையிருந்து உலகவிஷயமாகச் செய்யவேண்டியவைகளைப் பொருள் முதலியவைகளின் ஸஹாயத்தால் நீர் அவசியம் செய்யவேண்டும். இந்த ராஜ்யம் பொருள்கள் எல்லாம் நம்மதல்ல, நாம் எப்படி ஆளுவது என்று சங்கிக்காமல் முன்விஷயங்களை யோசித்துப்பார்த்து மனதை ஒருவாறு ஸமாதானம் செய்து கொண்டு அவசியம் ராஜ்யம் ஆளவேண்டும்.

தர்மர்:—எனக்கு, நீ குறித்தமார்க்கத்தில் நடக்க மனம்வரவே இல்லை. காலாகாலங்களில் அக்னி கார்யங்களைச் செய்து கொண்டும், காட்டில் யதேச்சையாகத் திரிந்து கொண்

டும் பெரியோர்களுடன் ஸத்ஸங்கம் செய்துகொண்டும், நிஷ்டையில் பழகிக்கொண்டும், தேகம் நழுவுகிறவரையில் காலத்தை ஸன்மார்க்கத்தில் கழிப்பதே நலம் என்று தோற்றுகிறது. ஆகாரம் முதலிய அவசிய விஷயங்கள் நமக்கு எளிதில் கிடைக்கக்கூடியதாக இருக்க அதற்காக இந்த ராஜ்யத்தை மிகுந்த துக்கமத்தியில் ஆண்டுகொண்டும், குடும்பவிஷயத்தில் அக்ரம கார்யங்கள் மூலமாக நடந்துகொண்டும் வாழ்நாளாக் கழிக்காவிட்டால் என்ன? இந்தக் கர்மபூமியில் ஸத்கர்மங்களைச் செய்துகொண்டு ஸத்யாஸியாக இருந்தலே நன்று, வேறு என்னசெய்யப் புகினும் மனிதன் மீளாத்துபரத்திற்கு ஆளாகி வருந்த வேண்டியதுதான். இவைகளை யோசித்தால் மீளாததாகிய பரமபதம் அடையவேண்டும் என்ற ஆவல் உண்டாகின்றது. ஆதலால் இந்த அநித்ய சரீரம்நூவும் வரையில் நிர்ப்பயமாய் ஸத்யாஸியாக வாழ்தலே மேல்.

பீமன்:—வீணாகக் கூத்தரிய தர்மத்தைக் குற்றங்கூறி சோம் பேறியாகத் திரிவதற்காகவா இந்தபுத்தம் செய்தது? உமதுநோக்கம் முன்னரே எங்களுக்குத் தெரிந்திருந்தால் நாங்கள் ஆபுதங்களையே எடுத்திருக்க மாட்டோம்! ராஜாங்களையும் கொன்றுவிட்டு இப்பொழுது ஜனங்களை அனாதைகளாக்கி விட்டுவிடுவது நியாயமா? ஸத்யாஸத்தைக் கையால் ஆகாத பயங்குள்ளிதான் அவஸரமாகக் கைபற்ற எண்ணுவான். காட்டிற்குப் போய்விட்டால்மத்திரம் உமக்கு ஸத்யாஸம் வித்தித்து விடுமோ? ஆகையால் கூத்திரியர்களாகிய நாம் ஸத்யாஸத்தை ஜபம் வந்த ஸமயத்தில் நாடவே கூடாது.

அர்ச்சுனன்:—முன் காலத்தில் சில பிரஹ்மசாரிச்சிறுவர்கள் ஸத்யாஸிகளாக வேண்டும் என்ற எண்ணத்துடன் காட்

டிற்குப்போயினர். அங்கு இந்திரன் ஓர்பகழிவேஷம் கொண்டு 'யாகசேஷத்தை உண்டுவாழ்பவனேசிறந்தவன். இவனுக்கே மேலானநிலைகிடைக்கும்' என்றான். இதைக் கேட்டதும் இச்சிறுவர்கள் க்ருஹஸ்தராகாமல் ஸ்யாஸிகளாகி யாகசேஷத்தைப்புகிக்கும் நம்மை இந்தப்பகழி துதிக்கின்றது என்று எண்ணி ஸந்தோஷித்தனர். இதைக்கேட்டு அநதப்பகழி 'உங்களை நான் துதிக்க வில்லை. க்ருஹஸ்தர்கள் பலருக்கு ஸமாராதனை செய்து, பின் புகிப்பதேயாகசேஷம் என்னப்படுவது. இவ்வாறு செய்யாது வீணாய் ஸ்யாஸியாகும் சிற்றறிவாளர் மஹா பாபிகளே! க்ருஹஸ்தாச்ரமத்திலிருந்துதான் ஸ்யாஸம் செய்து கொள்ளவேண்டும். அவஸரப்பட்டு ஓர் கார்யத்தை செய்யக்கூடாது. க்ருஹஸ்தாச்ரமத்தின் சிறப்பை உணராது நீங்கள் ஸ்யாஸிகளானால் நீங்கள் மிகுந்த கஷ்டத்திற்கு ஆளாவீர்கள்' என்று புத்திமதி கூறியது. இதைக்கேட்டதும் இச்சிறுவர்கள் தமது பிடிவாதத்தை மாற்றித் தமதுவீடு சென்று ஸுகமாக வாழ்ந்தனர். அதுபோல நீரும் சத்ருக்களில்லாத இவ்வுலகத்தில் துக்கம்நீங்கி அரசாள வேண்டியதே. வீணாக மனம் போனபடி ஸ்யாஸியாகவே கூடாது.

நகுலன்:—ஜனங்களைக்காக்கும் ஆச்ரமமாகிய க்ருஹஸ்தாச்ரமம் மற்றைய மூன்று ஆச்ரமத்தைவிட மிகச்சிறந்தது என்று முன்னரே தீர்மானம் செய்யப்பட்டு அநேகரிஷிகள் இதிலேயே நிலை பெற்றிருந்தனர். இதிலிருந்து பலங்களில் இச்சைவிட்டுத் தன் கூடமைகளை ஸரிவரப்பார்ப்பவன் ஸ்யாஸியே ஒழிய, மனங்கலங்கிக் காடடைபவன் ஸ்யாஸியே யல்ல. ராஜன், யாகம் முதலியபொது நன்மைக்குக் காரணமாகும் கார்யங்களில் தன் ஸொத்துக்களைச் செலவிட்டு அவைகளை விட்டுப்பிரிய வேண்டு

மே ஒழிய, உம்மைப் போலத் துக்ககாலத்தில் தாங்கி நிற்கமாட்டாது அவைகளை விட்டு ஒடிப்போகவே கூடாது. நீர் உமது தர்மப்படி இப்பொழுது அரசர்களை ஜயித்துப் பூமியை ஸ்வாதீனப்படுத்திக் கொண்டு இருக்கிறீர். இந்த ஸமயத்தில் துக்கத்திற்காளாகி ஸன்யாஸத் தால் அடையகூடும் என்று எண்ணும் பதவியைவிட மேலான பதவி ராஜ்யம் ஆளுவதால் உமக்கு நிச்சயமாக உண்டாகும், வீணாகக் கலங்க வேண்டாம்.

ஸஹாதேவன்:—உலகில் மம (எனது) என்ற இரண்டு எழுத்தே பந்தம், நமம (எனதல்ல) என்றமூன்றெழுத்தே மோகும். இவ்விரண்டும் மனிதர்களைத்தொழில் செய்யும்படித் தூண்டுகின்றன. நமது தர்மப்படிநாம் விரோதிகளை அவசியம் கொல்லவேண்டினோந்தது. ஆத்மா நியம் என்றஎண்ணத்தால் இந்த அவசியகர்மவிஷயமாக உண்டாகும் துக்கத்தைமாற்றி விடவேண்டும். நமக்கு ராஜ்யம் ஆளும்படியான தருணம்வந்திருக்கிறது. ஆகையால் இதை இப்பொழுது கைவிடலாகாது. ஆனால் இதை மம (எனது) என்று எண்ணிவிட்டால் பந்தம் வரும், ஆதலால் இது நமம (எனதல்ல) என்று கடவுள் பாரமாக விட்டு நீர் இத்தருணத்தில் அவசியம் செய்ய வேண்டியதாகிப் அரசாட்சியைச் சாந்தமனதோடும் செய்யும். நீர் ராஜதர்மப்படி மன்னுயிரைத் தன்னுயிர் போலப் பாவித்து அரசாட்சி செய்து வந்தால் உமக்கு ஸன்யாஸத்தின் பலமேஸ்த்திக்கும்.

த்ரேளபதி:—நாம் எல்லோரும் காட்டில் படாத பாடுகள் எல்லாம் படவில்லையா? அப்பொழுது எப்படியாவது ராஜ்யம்பெற்று ஸுகம் அடையவேண்டும் என்ற ஆவல் உமக்கு உண்டாக நீர் அதை வெளியிடவில்லையா? அப்

படியிருக்க இப்பொழுது நீர் அதைக் கொஞ்சம்கூட நினை யாது ஏன் துக்கிக்கவேண்டும். உமக்கு இப்பொழுது கிடைத்திருக்கும் ராஜ்யம் முதலியவெல்லாம் வன்யாஸத் தாலாகிடைத்தது? இப்படியிருக்க இவைகளை ஸரிவர அனுபவிப்பதற்கு வன்யாஸம் எப்படித் தகுந்தவழியா கும்? ஸகல லோகங்களையும் ஆண்டு எல்லோரையும் ஸுகப்படுத்தக்கூடிய தாங்கள் இப்பொழுது பயித்தியம் பிடித்தவர்கள்போலக் காணப்படுவது நன்றாக இருக்க வில்லை. நீங்களே இப்படி இருந்தால் உமது தம்பிமார்கள் கஷ் என்னவாகும்? இந்த யுத்தத்தில் என் குழந்தைகளை எல்லாம் இழந்தும் நான் துக்கம் ஆறி இருக்கவில்லையா? இப்படி யிருக்க உமது துக்கம் மாத்திரம் இன்னும் ஏன் மாறாதிருக்கின்றது? உமது தம்பிமார்களும் நானும் கூறிய இம்மொழிகளை அலக்ஷயம்செய்யாது எங்களைத் திருப்திப் படுத்தவேண்டும்.

அர்ச்சுனன்.—உலகத்தில் முடிவில் இறக்கவேண்டியதுதான். இதன்மத்தியில் அவனவன் தனது சுடமைகளை விடாது செய்யவேண்டும். வேறுவித கவலை இருப்பது வீண்கஷ்டமாகமுடியுமேயொழிப, முடிவில் பிரயோசனம் ஒன்றையும் கொடுக்காது. உலகத்தவரை சீர்குலைபாது நிலைநிறுத்தும் தண்டனைபைப் பகஷ்பாதமின்றி நடத்தவேண்டியதே க்ஷத்ரியனுக்கு முக்யதர்மம். இதில் தர்மயுத்தமும் சேர்ந்தது. இதனால் தூயோதனூதபர்களை நீர் கொல்லும்படி நேர்ந்தது. நீர் இதைநினைபாது துக்கிப்பதற்குக் காரணமே இல்லை. உலகில் அஹிம்ஸை என்றும், தர்மப்படி ஹிம்ஸைபா தென்றும் இரண்டு உண்டு. இவை இரண்டினுள் எது வத்கர்மங்களுக்கு ஸாதகமாக இருக்குமோ அதைத்தான் மனிதன்பின்பற்றவேண்டும். யோசிக்குங்கால் உலகில் ஒருவித ஹிம்ஸையிலும் ஸம்பந்தப்படாத

கர்மங்களே இல்லை. மேலும் ஆத்மா அழிவற்றது, நீர் நடந்த யுத்தத்தைப்பற்றித் துக்கிக்க வேண்டியதில்லை.

பீமன்:—நீர் ஸகலமும் அறிந்தவர். உம்மைப்போல நாமும் நடக்கப்பார்க்கிறோம். ஆயினும் எங்களால் முடியவில்லை. நீர் துக்கிப்பதால் எங்கள் மனம் தளருகிறது. வியாதிகள் இரண்டுவிதம்; தேஹவியாதி, மனோவியாதி என்பவைகளே. இவை இரண்டினுள் ஒன்றினால் மற்றொன்று உண்டாகும். முன் ஏற்பட்ட கஷ்டங்களை எண்ணித் துக்கிப் பவனுக்கு இருமடங்கு துக்கம் உண்டாகும். நீர் ஸுகதுக்கங்களை ஸமமாய்ப் பார்க்கும் சாந்தமனம் உடையவர். இம்மாதிரி இருமடங்கு துக்கத்திற்கும். இதுவரையில் ஆளானதே இல்லை. குருகேசுத்ர யுத்தம் மாத்திரம் ஞாபகம் வந்து ஜயவேளையில் உமதுஸுகத்தைத் தாக்குகிறதே ஒழிய, அதற்கு முன்பு நாம் காட்டில் பட்டபாடுகள் மாதிரம் ஏன் ஞாபகத்தில் உதித்து உமது துக்கத்தைத் தணிக்கவில்லை? குருகேசுத்ரத்தில் செய்த யுத்தம் போன்ற யுத்தம், நீர் உமது மனதோடுசெய்ய வேண்டும். இதற்கு ஒருவர் ஸஹாயமும்பயன்படாது. இனி இவ்வுலக வாழ்க்கையில் உமக்கு ஏற்படக்கூடும் நிலை இதில் உமக்கு உண்டாகும் ஜயத்தைப் பொறுத்தது. ராஜ்யம் ஆண்டு சிறந்த யாகங்கள் செய்யும். நாங்களும் பகவானும் உமக்குப் பணிவிடைகள் செய்யத் தயாராக இருக்கிறோம்.

தர்மபுத்ரா:—நீங்கள் கூறியவை எல்லாம் விஷயப்பற்று நீங்காதவர்கள் கூறும் விஷயமே. ராஜன்நிலை மிகச்சிறந்த நிலையா? 'ஆசையைத் த்ருப்தி செய்து அடக்கவே முடியாது. பேரின்பத்திற்கு விஷய இன்பங்கள் எம்மட்டு? உலக விஷயங்களில் இருந்தும் ஒதுங்கியிருத்தல் என்

பது வீண்பேச்சே. வரவர் வபவஹாரத்தை ஒடுக்கும். ஒருவனுக்கேயுட்பேரின்பம் வரவுஇடமுண்டு. அவனுக்கு விஷயங்களின் ஏற்றத்தாழ்வில் த்ருஷ்டியே இராது. கர்மங்களே மனிதனுக்கு விலங்கு. இவைகளிலிருந்து விடுபட்டவனுக்கே பரமபதம் கைகூடும். ராஜ்யம் ஆளுவதால் இந்நிலை கைகூட இடமே இல்லை. இந்நிலைக்கு ஏற்பட்டிருக்கும் மார்க்கத்தில் ராஜ்யம் ஆளல் முதலிய உலக விஷயங்கள் தடையே ஒழியவேறல்ல. இந்நிலையில் இருப்பவர்களுக்கு உலக விஷயங்கள் துச்சம் என்று தோன்றும் என்று ஜனகர் எத்தி யடைந்த காலத்தில் கூறியிருக்கிறார்.

அர்ச்சுனன்:— அந்த ஜனகரே உம்மைப்போல் ராஜ்யம் ஆள வேண்டியகாலத்தில் வந்யாஸம் வாங்கிக்கொள்ள எண்ணி க்ஷேளரம் முதலியன செய்வித்துக்கொண்டு தயாராகி விட்டார். அப்பொழுது அவர்பெண்சாதி அவரைநோக்கி, 'ஆத்திரக்காரனுக்கு புத்திமட்டு; ராஜ்யம் ஆண்ட நீர் திடீரென்று இம்மாதிரிமாறிவிடலாமா? உமக்கு எவ்வாறு இந்த ஆச்ரமத்தை நிர்வஹிக்கமுடியும். அவ்வர வந்யாஸம் க்ருஹஸ்தாச்ரமத்தை விட மிகத்தாழ்ந்ததே. எவ்வளவோ பெயர்கள் உம்மால் ஸுகம் பெறவேண்டும் என்று எண்ணி யிருக்கின்றனர். அவர்களை நிர்ந்தியாக விட்டு விட்டு ஒடிப்போவதால் உமக்கு என்ன வந்தது? நீர் செயலற்று நிற்பீராகில் எல்லோரும் உம்மை அவ மதிப்பார். உமது கதி என்னவாகும்? இப்பொழுது பக் குவ மில்லாத காலத்தில் நீர் பலாத்காரமாக வந்யாஸம் கொள்வது அநேகவித கஷ்டங்களுக்குக் காரணமாகுமே ஒழிய உமக்குமேலான பதவியைக் கொடுக்காது. ஆகையால் க்ருஹஸ்தாச்ரமத்தில் இருந்து பின்னர்தக்க காலத்தில் வந்யாஸியாகலாம்,' என்று புத்திமதி கூற அவர்

ஸந்யஸ்யாகாது நின்றுவிட்டார். மஹாஞானியாகிய ஜனகருக்குக் கூடஓர் காலத்தில் புத்திகலங்கியது. அது போல உமக்கு ஏற்பட்டிருக்கும் கலக்கத்தை ஸரிப்படுத்திக்கொண்டு ராஜ்யம் ஆளத்தொடங்கும்.

தீர்ப்புத் தீர்:—வைதீக மார்க்கம் இரண்டு விதம். அவைகளுள், கர்ம மார்க்கமே உனக்குத் தெரியும். நான் ஞானமார்க்கத்தை யும் ஆராய்ச்சி செய்திருக்கிறேன். உனக்குத் தெரிந்தவரையில் நீ நன்றாகத் தான் சொன்னாய்; ஆனால் எனக்கு ஒன்றும் தெரியாது என்று நீ எண்ணிவிடக் கூடாது. பொருளே சிறந்தது என்று நீ கொண்ட கொள்கை மேலானதன்று. பெரியோர்கள் எல்லாம் உலகத்தைவிட்டு ஒதுங்கி மேன்மை அடைந்திருக்கின்றனர். இவ்வாறு விடுபடுவதற்கு, வனவாஸம், ஸந்யாஸ தர்மம், உலக விஷயங்களில் உண்மையான வெறுப்பு, யோகாப்யாஸம், ஆத்மஞானம், நிஷ்டை ஆகிய இவைகளே முக்ய ஸாதனங்கள். வேதங்களில் கர்ம காண்ட பாகங்களில் இருந்து பரமபதம் அடைவது மிகக்கஷ்டம். ஞான காண்ட மூலமாக உண்மை உணர்ந்தவரே ஸந்யாஸ ஞானம் என்னும் இவைகள் மூலமாக எளிதில் பரமபதம் பெறுவர்.

தேவஸ்தானர் (ஓர் ரிஷி):—உமது தம்பிமார் முதலியவர்களை இவ்வாறு அடக்கியது நன்றாக இருக்கவில்லை. அவர்கள் கூறியபடி நியாயமாகத்தான் இப்பூமியை இப்பொழுது நீர் ஜயித்திருக்கிறீர். இதன் பின்பு காரணமின்றி இதைத் திடீரென்று விட்டு விட்டுப்போவது அநாவச்யம். ஆகையால் இப்பொழுது உமக்கு வந்திருக்கும் நிலைக்குத்தகுந்த கடமைகளையும் யாகாதிகளையும் நீர் அவச்யம் செய்தே தீரவேண்டும். உலகத்தில் இந்த மார்க்கத்திலிருந்து

கொண்டே அநேக ராஜாக்கள் எளிதில் பரமபதம் பெற்றிருக்கின்றனர். இந்த விஷயத்தில் முன்னர் ப்ரஹஸ்பதிக்கும் இந்த்ரனுக்கும் ஸம்வாதம்ஒன்று நடந்திருக்கிறது. இதில் ப்ரஹஸ்பதி 'த்ருப்தியே ஸுகம் கொடுப்பது. இது வந்தால்தான் மனிதனுக்கு எந்த நிலையில் இருந்த போதிலும் ஸுகமும் சாந்தமும் உண்டாகும்' என்று கூறினார். நீர் வேண்டுமென்று உமது உறவினர்களைக் கொல்லவில்லை. காலக்கிரமத்தில் உமக்கு ஓர் நிலை வந்திருக்கிறது. அது கெட்ட நிலையு மல்ல. ஆகையால் நீர் அதற்குத் தக்கபடி மனோ நிரோதாதிகளுடன் நடந்து ராஜ்யம் ஆண்டு த்ருப்தியடைந்து ஸுகம் அடையும்.

அர்ச்சுனன்:—இப்பொழுது உமக்கு வந்திருப்பது எளிதில் அடையக்கூடிய தல்ல. அப்படி இருக்க நீர் துக்கிப்பானேன்? ஸர்பாஸம் பிராஹ்மணனுக்கு உரியது. கூத்தரியன் ஆயுதங்களால்கொடிய தொழிலைத்தான் நடத்த வேண்டும். இதற்குப் பயந்து துக்கித்து கூத்தரியன் ஸர்பாஸம் கொள்வது தகுதியன்று. இதுவரையில் கூத்தரிய தர்மப்படி நடந்துவிட்டு இப்பொழுது திடீரென்று பிராஹ்மணதர்மத்தை அனுஷ்டிக்கவேண்டும் என்ற விபரீதப்புத்தி தோன்றுவானேன்? நடந்தது, நடந்து விட்டது. இனி அதைப்பற்றித் துக்கித்து உருகுவதால் பயன் என்ன? ஆகையால்தேறுதல் அடைந்து ராஜ்யத்தைக் கைக்கொள்ளும்.

வ்யாஸர்:—தர்மபுத்ரா! நீர் மௌனமாக இருப்பது ந்யாயமன்று. உமக்குத் தெரியாதது ஒன்றுமில்லை. க்ருஹஸ்தாச்ரமமே மிகச்சிறந்தது. இது தான் ஸுகல வர்ணாச்ரமங்களுக்கும் ஆதாரமானது. அரசன் திடீசித்தனாய் தண்டனையைப் பகூபாத்ரபின்னிவிதித்து எல்லாவற்றை

யும் ஒழுங்கு தவறாது காக்கவேண்டும். இந்த விஷயத்தில் ஓர் கதை கூட உண்டு. முன்காலத்தில் சங்கர் என்றும் லீஹிதர் என்றும் இரண்டு ஸஹோதரர்கள் இருந்தார்கள். இவர்கள் இருவருக்கும் இரண்டு வேறான ஆச்ரமங்கள் இருந்தன. அவைகளில் நல்ல பழங்கள் கொடுக்கும் மரங்களிருந்தன. ஒரு நாள் லீஹிதர், சங்கர் ஆச்சிரமத்தில் இல்லாத ஸமயத்தில் அங்கு தற்செயலாக வந்து, அங்குள்ள மரங்களில் இருந்த பழங்களை முன்பின் யோசிக்காது தின்னத் தொடங்கி விட்டார். இப்படி இருக்கையில் சங்கர்வந்து பார்த்து, 'நானில்லாத ஸமயத்தில் என் பொருளை அபஹரித்ததால் நீ திருடனாய் விட்டாய்! ஆகையால் இவ்வூர் அரசன் ஸுத்யும்னனிடம் சென்று தண்டனை பெற்றுப் புனிதனாகிவா', என்று சொல்லி அனுப்பினார். லீஹிதர் அவ்வாறே அரசனிடம் வந்து தான் கேட்பதைக் கொடுப்பதாக அவனிடமிருந்து வாக்குப் பெற்றுக்கொண்டு, திருடனுக்குத்தகுந்த தண்டனை தனக்கு விதிக்கும்படி கேட்டார். அரசன் இவர்கேர்மைக்கு மெச்சி மன்னித்து விட்டதாக எவ்வளவோ மன்றாடினான். இவர் ஒப்பவில்லை. முடிவில் அரசன் திருடர்களுக்குச் செய்வது போல லீஹிதர் கைகளை வெட்டி விட்டான். லீஹிதர் சங்கரிடம் வந்து தான் தண்டனை பெற்ற தாகச்சொல்லித் தன்னை மன்னிக்கும்படி கேட்க, அவர் அருகாமையிலுள்ள 'பாகுதா' நதிக்குப் போய் ஸ்நானம் தர்ப்பணதிகள் செய்து நீ செய்த பாவத்தை மறந்துவிடு, என்று கட்டளையிட்டார். அவ்வாறே செய்யக் கைகள் முன்போல முளைத்துவிட்டன. மிகுந்த ஆச்சரியத்துடன் சங்கரிடம் வந்து நடந்ததைகூற 'அப்பா! நான் உன்னைத் தண்டிக்க ஏற்பட்டவன்ல்லன். அரசன் இந்தத்தொழிலைச் செய்து மேன்மை அடைந்தான். நீயும்

செய்தது பாவம் என்று துக்கித்ததாலும், தண்டனையாலும் பரிசுத்தமாக உனக்குக் கைகளும் முன்போல முளைத்தன' என்றார். ஆகவே. தர்மபுத்ரா ! இவ்வளவு திடமாக மனங்கலையாது நீதி செலுத்துவதே கஷ்டரியன் கடமை. இப்படி இருக்க நீர் இந்தந்யாய யுத்தத்திற்காக இவ்வளவு துக்கித்து மனம் கலைவது அழகல்ல. இதற்குமுன் நீங்கள் பட்ட கஷ்டங்கள் முடிந்துவிட்டன. இந்த ஸமயத்தில் மனம் புழுங்குவது நன்றாக இல்லை. அரசில்லா நாடு பாழ். அங்கு தர்மங்கள் எல்லாம் நிலைகுலைந்துவிடும். உம்மைப்போலத்தான் முன்காலத்தில் ஹயக்ரீவன் என்ற அரசனுக்கு உறவினர்களைக் கொல்லும்படி நேரிட, அவன் தன் கடமையாக அதைச் செய்து கீர்த்தி பெற்று மனங்கலையாது பின்னர் அரசாண்டு ஸ்வர்க்க ஸுகங்களை அனுபவிக்கிறான். நீரும் அவ்வாறே செய்யும்.

தர்மபுத்ரா:— இப்போரில் இறந்த வீரர்களின் மனைவிகளைக் காணும்பொழுதெல்லாம் நானல்லவோ அவர்களை இவ்வாறு ஆக்கிவிட்டேன் என்ற துக்கம் என்னை அறியாது கிளம்பி என்னைக் கலக்குகிறதே. நான் எவ்வாறு ராஜ்ய மாளத் துண்டுவேன் ! எனக்கு என்ன ஸுகம் வேண்டியிருக்கிறது ? என்னைப்போன்ற தன் நயம் கருதுபவன் யார் உலகில் உண்டு ?

வ்யாஸர்:— அப்பா ! இவையெல்லாம் காலபலம். துக்கித்து என்ன பிரயோஜனம் ? ஒருவனால் இவ்வலகில் என்ன செய்ய முடியும் ? கெடுதியும் செய்யமுடியாது நல்லதும் செய்யமுடியாது. காலத்திற்குத் தகுந்தபடி புத்தியுண்டாகச் சிற்சில மனிதர்கள் மூலமாகச் சிற்சில காரியங்கள் நடந்தேறும். யார் எவ்வளவு தடுத்தாலும்நிற்காது. இம்மாதிரியான காரியங்கள் விஷயமாகத் துக்கிப்பதில்பயன்

ஒன்றுமில்லை. உலகில் ஸுகதுக்கங்களைக் கவனியாதவனுக்கு மாறாதஸுகம் உண்டாகும். உலகில் மடையனுக்கும் ஞானிக்குமே ஸுகம்உண்டு. மற்றவர்களுக்கெல்லாம் ஸுகதுக்கங்கள் மாறி மாறித்தான்வரும். இவைகளைக் கவனிக்காது அசட்டைசெய்வதே, இவைகளிலிருந்து தப்புவதற்குவழி. யுத்தமே க்ஷத்ரியனுக்கு முக்ய யக்டும். இதனால் ஏற்படும் கஷ்டங்களைப் பாராட்டவேகூடாது.

தர்மபுத்ரர்:—நான் யுத்தத்தில் எவ்வளவு அநியாயங்கள் செய்துவிட்டேன்! என்பாட்டாரான பீஷ்மரை யுத்தத்தில் அடித்துச் சாய்த்தேன்! பொய் சொல்லித் த்ரோணரை மாய்த்தேன். என் தமையனான கர்ணனைக் கொன்றேன்; அபிமன்யு இறப்பதற்கு நான்தான் காரணம்; எனக்கு வேண்டியவர்கள் எல்லோரையும் துக்கத்தில் அழுத்திய கொடியபாபி யல்லவா நான்! எனக்கு என்னகதி வருமோ அந்யேன்! நான் ப்ராயோபவேசம் செய்து ப்ராணனை விட்டால்தான் இப்பாவம் தீர்த்து புனிதனாவேன்.

வ்யாஸர்:—அவ்வரப் படாதே! எல்லாம் விதியின் கார்யம்; நீரோ கர்மம்செய்யப் பிறந்தவர்; நாய்வேஷம் போட்டால் குரைத்தே தீரவேண்டும்; மாட்டேன் என்றால் முடியுமா? அசம் ஜனகரை நோக்கி, 'துக்கத்திற்கு இரண்டு காரணம்; மனக் குழப்பும், உலக விஷய அவஸ்தை ஆகிய இவைகளே; உலகிலுள்ள விசித்ரங்களெல்லாம் விதிப்படி நடப்பன. உலகில் நமக்கு ஏற்படும் ஸம்பந்தங்கள் எல்லாம் ஸத்திரத்தில் கூடும் கூட்டத்திற்கு ஸமானமே ஒழிய வேறல்ல. உலகவிஷய ஸம்பந்தங்கள்யாவும் என்றைக்கிருந்தாலும் விட்டுப்போகவேண்டியதுதான்; ஞானிகள் இதற்குமேலானதாயும் மாறாததாயும் உள்ள நிலையைக் கண்டு தெளிந்து தாம்செய்யவேண்டிய கடமை

களை விடாது செய்து அதனால் ஏற்படக் கூடியஸுகதுக் கங்களை லக்ஷ்யம்செய்யாது உலகில்வாழ்வார். இதைமற வாது ஞாபகம் வைத்துக்கொண்டிருந்தால் எல்லாத் துக் கங்களும் சிதறிப்போகும் இனிமேலாவது உமது துக் கத்தைவிடும் என்று கூறித்தேற்றினார்.

அர்ச்சுனன்:—இன்னும் என் தமையரை பேசாது துக்கத்தில் அழுந்துகிறார்! கிருஷ்ணா, நீரே எங்களை இப்பொழுது கரையேற்றவேண்டும். உமது வார்த்தையால் அண்ணா வுக்கு மனம்தேறாமல் போகுமா? நீர் தான் இப்பொழுது பேசவேண்டும்.

பகவான்:—‘ஆண்டாண்டு தோறும் அழுது புரண்டாலும் மாண்டார் வருவரோ?’ உமது உறவினர்கள் க்ஷத்ரிய தர்மப்படி யுத்தம் செய்து இறந்து வீரஸ்வர்க்கம் அடைந்து ஸுகிக்கின்றனர். நீரும் க்ஷத்ரிய தர்மப்படி ஜயம் அடைந்திருக்கிறீர். ஸுகம் அடைந்த உமது உறவினர்களைப்பற்றித் துக்கிக்காது நீரும்ஸுகம் அடையும். சிருஞ்ஜயன், ஸ்வர்ணஷ்டலி என்ற தன் பிள்ளை இறந்ததும் புத்ரசோகத்தால் வருந்துகையில் நாரதர் அவனிடம் சென்று ‘மருத்தன், சிபி, பாதன், ராமர், பகீரதன், மாந்தாதா, ரந்திதேவர் முதலிய பெரிய கீர்த்திமான்களான அரசர்கள் எல்லாம் மரணத்திற்கு ஆளாகி இருக்கின்றனர். இப்படியிருக்க உன்புத்ரன் இறந் தான் என்று நீ துக்கிப்பது அழகாயிருக்கவில்லை’ என்று தேற்றியிருக்கிறார். பின்னர், நாரதர் தான் முன்கொடுத்த வாக்குப்படி ஸ்வர்ணஷ்டலியைப் பிழைப்புமுட்டினார். அவன்கீர்த்திவந்தனாய் அரசாண்டுபின்னரும் இறக்கும் படி நேர்ந்தது. ஆகையால் உலகில் மரணத்தைக் குறித்

துத் துக்கிப்பதில் பயனில்லை. மனதைத் திடப்படுத்திக் கொண்டு ராஜ்யத்தை ஆளத் தொடங்கவேண்டும்.

வ்யாஸர்:—ராஜ்யம் ஆளவேண்டியது உமது கடன். இதை நீர் ஸரிவர நடத்தவேண்டும். ந்யாயம் தவறி நடப்பவனை அரசன் தகுந்தபடி தண்டிக்கவேண்டும். நூர்யோதனாதி யரை நீர் கொன்றது, அவர்கள் அந்யாயத்திற்குத் தகுந்த தண்டனையே. இந்த விஷயத்தில் நீர் உமது கடனைச் செய்திரே ஒழிய, விரோதத்தாலும் ஆக்ரஹத்தாலும் நீர் அக்கொலைத்தொழிலைச் செய்யவில்லை. ஆகையால் துக்கிப்பதை நிறுத்தும்.

தர்மபுத்ரர்:—எவ்வளவுதான் தாங்கள் ந்யாயத்தைப்பற்றிப் பேசிய போதிலும் நான் ராஜ்யம் வேண்டுமென்ற இச்சையால் தானே இக்கொலைத் தொழிலைச் செய்தேன். இந்த எண்ணம் தானே என்னை மிகவும் வருத்ததுகிறது. நான் என்ன செய்வேன் !

வ்யாஸர்:—நீராக வேண்டுமென்று இந்தத் தொழிலைச் செய்தவராகமாட்டீர். உம்மை அவமதித்துக் காட்டிற்குத் துரத்திய காலத்தில் உம்மால் என்ன செய்ய முடிந்தது. காலத்திற்குத் தகுந்தபடி தான் புத்தியும் ஏற்படும். இப்போது நூர்யோதனாதிபர் உம்மால் இறக்கவேண்டியதால் உம்மால் இறந்தார்கள். இதற்கு நீர் தான் கர்த்தா என்று எப்படிச் கூறுவது? உமது மூலமாகக் கார்பம் நடந்தது. இவ்வாறு நடந்ததற்காக நீர் ப்ராயச்சித்தங்கள் வேண்டுமானால் செய்யும்? ப்ராயோபவேசம் செய்து மரணம் அடைவதால் உமது பாபம் போகாது. வீணாகப்பயங்குள் ளித்தனம் மாற்றும் உமக்கு மீஞ்சும். ஒழுங்கு தவறியவ ராவீர். ஆகையால் இந்தத் துக்கம் கேட்டினை விளைவிக் குமே ஒழிய உமது பாபத்தைத் தீர்க்காது.

தர்மபுத்ரர்:—தாங்கள் என்ன சொல்லியும் என் துக்கம் அடங்க வில்லையே! எவ்வளவு முயன்றபோதிலும் நான் உறவினர் களைக் கொன்ற பாபி, ஸ்திரீகளை அநாதையாக்கினவன், என்ற எண்ணங்கள் விடாமல் பாதிக்கின்றன. எனக்கு இன்ன செய்வது என்று தோன்றவே இல்லை. நான் எப்படி நடந்து கொள்ளவேண்டும்?

வ்யாஸர்:—நான் இதுவரையிலும் சொன்னதையே தான் திரும்பவும் சொல்லவேண்டும். தேவர்கள் தமது தமையன்மார்களான அஸுரர்களைக் கொன்று சிறப்படைந்தனர். நாமெல்லாம் காலத்தின் லையில் அகப்பட்டவர்கள். நாம் தர்மப்படி கார்யங்களைச் செய்யுங்கால் ஏற்படக்கூடிய ஹிம்ஸைகளை எண்ணித் துக்கிக்கவே கூடாது. இப்பொழுது துக்கத்தை அடக்கிக்கொண்டு ராஜ்யத்தைக் கைக் கொள்ளுவதே நீர் செய்யவேண்டிய கார்யம்.

தர்மபுத்ரர்:—நான் செய்த பொடுந்தொழிலால் உண்டாகிய பாபத்திற்குத் தகுந்த ப்ராயச்சித்தம் என்ன? தயவு செய்து, ஒளிக்காது எனக்குத் தெரிவிக்கவேண்டும்.

வ்யாஸர்:—நீர் உமது உறவினர்களைக் கொன்று சாய்த்ததில் உமது தர்மப்படி நடந்து கொண்டிரையொழிய ஓர் பாபத்தையும் செய்யவில்லை. ஆகையால் நீர் ப்ராயச்சித்த விஷயத்தைப்பற்றி யோசிக்க வேண்டியதே இல்லை. தைர்யமாக நீர் ராஜ்யத்தை ஆண்டு யாகாதிகளைச் செய்து புண்ணியவானாக வேண்டியதைத்தவிர வேறுவித குழப்பங்களை விட்டு விடும்.

தர்மபுத்ரர்:—ஃபாய மார்க்கத்திற்கும் அரசாட்சிக்கும் எப்படிய பொருத்தம் ஏற்படும்? ஒன்றிற்கொன்று விரோதமாகக் காணப்படுகிறதே! ராஜ்யம் ஆளுவதில் எவ்வளவோ அநி

யாய கார்யங்கள் செய்யவேண்டி வருகிறது. இந்த விஷயத்தில் என்றைக்கும் என்மனம் கிடந்து குழம்புகிறது-

நாரதர்:—இந்த ஸந்தேஹத்தை முற்றிலும் எங்களால் தெளியும்படிச் செய்யமுடியாது. நாங்கள் எவ்வளவுசொல்லிய போதிலும் உமக்காகச் சொல்வதாக எண்ணிவிடுவீர். உம்மாலேயே அடிபட்டு கஷ்டத்திற்கு ஆளாகியிருக்கும் பீஷ்மர் யுத்தகளத்திலிருக்கிறார். அவரிடம் சென்று இந்த ஸந்தேஹங்களைக் கேளுங்கள். அவர் இந்த விஷயத்தில் எது கூறியபோதிலும் நாங்கள் சொல்வதைவிட நன்றாக உமக்குப்பதியும். அவர் தர்மாத்மா. உங்கள் பாட்டனார்; உங்களால் கஷ்டத்திற்கு ஆளானவர். ப்ரஹ்மஸ்பதியிடம் ராஜதர்மத்தையும், சக்ராசார்யரிடமிருந்து யுத்தநீதியையும், வஸ்ஷ்டர் சியவனர் என்னும் இவர்களிடமிருந்து வேதத்தையும், ஸனத்குமாரரிடமிருந்து மோக்ஷ தர்மத்தையும், மாரக்ஷண்டேயரிடமிருந்து யதி தர்மத்தையும் அறிந்தவர். அவர் இறங்குமுன் நீர் அவரைக்கேட்டு உமது மனோவ்யாகூலத்தை யொழிந்தவேண்டும். இப்பொழுது ராஜ்யத்தை எங்கள் சொற்படி கைக்கொள்ளும்.

தர்மபுத்ரர்:—என்னால் கஷ்டப்படுத்தப்பட்டு பீஷ்மர் அவஸ்தைப்படுகிறார். அவரிடம் நான் எப்படிப்போய்க் கேட்பேன்? இதனால் அவர் கஷ்டம் அதிகரிக்காதா? எனக்கு அவர் முன்பு போவதென்றால் மிகுந்த துக்கமாயும், வெட்கமாயும், பயமாயும் இருக்கிறதே! நான் என்ன செய்வது?

பகவான்:—எதற்கு இந்த வீண்பேச்சுகள் எல்லாம்? துக்கத்தைவிட்டு இங்குள்ள பெரியோர்கள் கூறுவதுபோல் நடவும். உமது தம்பிரமர்கள், த்ரௌபதி, ஸசல தேசத்து

ராஜாக்கள் ஆகிய இவர்கள் எல்லோரையும், ராஜ்யத்தை ஒப்புக்கொண்டு த்ருப்தி செய்ய எழுந்திரும்.

வினா 12.—அப்பொழுது தர்மபுத்ரர் என்ன செய்தார்? மேல் என்ன நடந்தது?

விடை.—பகவான் இவ்வாறு கண்டிப்பாகக் கூறியதும், இவ்வளவு காலம் நடந்த ஸம்பாஷணைகளால் சாந்தப்பட்டு வந்த தர்மபுத்ரர் ஒருவாறு தமது துக்கத்தை அடக்கிக் கொண்டு எழுந்து கங்கைக்கரையிலிருந்து ரிஷிகள் முதலிய எல்லோரும் சூழ ஹஸ்தினாபுரியுள் புகுத்தார். இதற்குள் பட்டணங்கள் எல்லாம் அலங்காரம் செய்யப்பெற்றிருந்தது. வாத்யகோஷங்கள் முதலிய கோலாஹலங்களுக்கிடையில் பாண்டவர்கள் பட்டணத்தை வலம் வந்து, அரண்மனையில் புகுத்தனர்; அங்கு எல்லோரும் பாண்டவர்களைப் புகழ்ந்து பேசினர். பிராஹ்மணர்கள் முதலியோர்கள் எல்லோருக்கும் தகுந்த பரிசுகள் அளிக்கப்பட்டன. அவர்கள் வேதகோஷங்கள் மூலமாக பாண்டவர்களை வாழ்த்தினர்.

வினா 13.—இந்த ஸமயத்தில் தர்மபுத்ரர் மனதைக் கலக்கும் படியான விஷயம் என்ன நடந்தது? அது எவ்வாறு முடிவு பெற்றது?

விடை.—எல்லாப் பிராஹ்மணர்களும், ஆசீர்வதித்து முடிந்ததும் எங்கும் நிச்சப்தமாக இருந்தது. இந்த ஸமயம் பார்த்து துர்யோதனன் ஸ்நேஹிதனான சார்வாகன் என்ற ராக்ஷஸன், பிராஹ்மண உருவத்தோடு அங்கு வந்து நின்றுகொண்டு பாண்டவர்களுக்குத் தீங்கு செய்ய வேண்டும் என்ற எண்ணத்துடன் தர்மபுத்ரரை நோக்கி, “இங்குள்ளவர்கள் மனதில் இருக்கும் எண்ணத்தை நான்

தைர்யமாக வெளியிடுகிறேன். அவர்கள் சொல்லப்பயப் படுவதால் நான் இவ்வாறு செய்கிறேன். நீர் கொடியவர்? உறவினர்களைக் கொன்றபாபி. ஆருமில்லா ஊரில் அரசா ளுவதால் என்ன சிறப்பு? உமக்குத் தகுந்த நிலை தான் வந்திருக்கிறது. புத்திமான் இந்த ஸமயத்தில் உயிரை வைத்துக்கொண்டிருப்பானா? என்பது பிராஹ்மணர்களது உண்மையான அபிப்பிராயம். நான் கவடற்றுச் சொல்லி விட்டேன்” என்று கூறினான். பிராஹ்மணர்கள் எல்லோரும் ‘இதென்ன அய்யாயம்? நாங்கள் இப்படி நினைக்க இல்லையே’ என்று கூக்குரலிட்டனர். தர்மபுத்ரர் பிராஹ்மணர்களை நோக்கி, “பெரியோர்களை! நான் பாபி என்பது உண்மையே. நான்படும் கஷ்டம் எனக்கே தெரியும். நீங்கள் உங்கள் மொழிகளால் என்னை மேன்மேலும் வருத்தவேண்டாம்; கூடியசிக்கிரத்தில் ப்ராணனை விட்டு விடுகிறேன்” என்றார். எல்லோரும் தர்மபுத்ரரை நோக்கி ‘எங்கள் அபிப்பிராயம் இதுவல்ல. யாரோ, கபடமாக இப்படிக்கூறி விட்டார். ஞானத்ருஷ்டியால் பார்க்கையில் இவ்வாறு கூறியது தூய்யோதனன் தோழன் சார்வாகன் என்ற ராக்ஷஸனை என்று கூறி அந்த ராக்ஷஸனைக் கோபத்தால் ஹுங்காரம் செய்து பிராஹ்மணர்கள் சாம்பலாக்கினர். பகவான், ‘சார்வாகன் பூர்வ ஜன்மத்தில் தபஸால் எவ்விதத்திலும் இறவாது நிர்ப்பயமாக இருக்கும்படி பிராஹ்மாவிடம் வரம்வாங்கும்போதும் பிராஹ்மண கோபத்தைத் தவிர வேறு எதிலிருந்தும், பயம் உனக்கில்லை என்று அவர் வரம் கொடுத்தார். இப்பொழுது தான் தூய்யோதனனுக்காக பிராஹ்மண கோபத்தை ஸம்பாதித்து அவன் இறந்தான். நீர் வீண்கவலைப்படவேண்டாம்’ என்று கூறி தர்மபுத்ரரைத் தேற்றினார்.

வினா 14.—தர்மபுத்ர பட்டாபிஷேகம் எவ்வாறு நடந்தது ? அப்பொழுது தர்மபுத்ரர் என்ன சொன்னார் ? மேல் தர்மபுத்ரர் என்ன செய்தார் ?

விடை.—யுதிஷ்டிரர் இவ்வாறு துக்கம் நீங்க, அவரையும் த்ரௌபதியையும் அழகிய சிங்காஸனத்தில் கிழக்குமுகமாக உட்காருவித்து நகரத்து ஜனங்கள் எல்லோரும் ஏகமனத்துடன் துதிக்கவும், ஸகலவித வாத்யங்கள் முழங்கவும், மிகுந்த கோலாஹலத்துடன் தேளம்யர் முதலிய பிராஹ்மணர்கள் கங்கைமுதலிய திவ்ய தீர்த்தங்களால் ராஜ்யபட்டாபிஷேகம் செய்து முடித்தனர். இது முடிந்ததும் யுதிஷ்டிரர் மிகுந்த வணக்கத்துடன் ஸபையோர்மனை நோக்கி 'திருதராஷ்டிரர்தான் எங்களுக்குத் தகப்பனும் தெய்வமும்; அவர்தான் எங்களுக்கு இப்பொழுது ஆதாரம்; அவர் தான் இந்த தேசத்திற்கு அரசன். நாம் எல்லோரும் அவரையே த்ருப்தி படுத்த முயலவேண்டும்', என்று கூறி எல்லா விஷயங்களையும் திருதராஷ்டிரரிடம் ஒப்புவித்து, அவர் மூலமாகவே ஸகலராஜ்ய காரியங்களையும் தன் தம்பிமார்கள் ஸஹாயத்தைக்கொண்டு நடத்திவந்தார். தமது தம்பிமார்களுக்கு வெவ்வேறு அரண்மனைகளை ஏற்படுத்தி அவர்களை ஸுகமாக வஸிக்கும்படிச் செய்தார். பகவானையும் அவர் சிறப்பையும் ஸதாமறவாது தமது ஞாபகத்திலவைத்து அவரைக் கண்டபோதெல்லாம் ஸந்தோஷ பரவசத்தால் அடிக்கடி அவரை தர்மபுத்ரர் துதிப்பது வழக்கம். இவ்வாறு தர்மபுத்ரர் முடிவில் தமக்கு உரிய ராஜ்யத்தை அடைந்து சிறப்புற்றார்.

வினா 15.—இவ்வாறிருக்கையில் தர்மபுத்திரர் என்ன விசித்திரத்தைக் கண்டார் ?

விடை.—ஒரு நாள் காலையில் தமது கடன்களை முடித்துக் கொண்டு தர்மபுத்திரர், அர்ச்சுனன் அரண்மனையில் புருந்து ஓர் மெத்தையின்மேல் பகவான் அசையாது உட்கார்ந்திருப்பதைக்கண்டார். போகும் பொழுதே “இரவு நன்றாகக்கழிந்ததா?” என்று கேட்டுக்கொண்டே போனார். பகவான் பதில் ஒன்றும் கொடுக்கவில்லை. அருகே சென்று நோக்கியதும், பகவான் நிஷ்டையில் மனதை இழந்து மெய்மறந்திருப்பது போலக் காணப்பட்டது. “நாம் தான் பகவானைக் குறித்து இவ்வாறு நிஷ்டை பழக வேண்டியது. இப்படி இருக்க பரம்பொருளாகிய பகவான் இவ்வாறு யாரைக்குறித்து நிஷ்டையிலிருக்கிறார்?” என்று ஆச்சரியமுற்றார்.

வினா 16.—பகவான் ஏன் இவ்வாறு இருந்தார்? மேல் என்ன ஏற்பாடு செய்யப்பட்டது?

விடை.—தர்மபுத்திரர் ஆச்சரியமுற்றுக் கேட்டதை பகவான்கேட்டுத் தாமே பதில் கூறத்தொடங்கினார். “யுத்த களத்தில், நினைத்த காலத்தில் மரணம் அடையசக்தி வாய்ந்திருப்பினும், மேலுள்ளபாணங்களின் பாதையைக் கூடக் கவனிப்பாது உத்தராயணத்தை எதிர்பார்த்திருக்கும் பாட்டனாரான பீஷ்மர் என்னைத் துதித்துக்க்யானம் செய்தார். என் மனம் அங்கே போயிருந்தது. இவ்வளவு தான். வேறு விசேஷம் ஒன்றுமில்லை” என்று கூறினார். பின்னர் பகவான் யுதிஷ்டிரரை நோக்கி ‘இந்த பீஷ்மர் மஹானுபாவர், எல்லாம் உணர்ந்தவர். இவரிடம் உமக்குக் கேட்கவேண்டியவைகளை எல்லாம் கேட்கலாம். இவர் இறந்தால் உலகிலுள்ள ஞானம்மழுக்கியே போய்விடும். இவர்மரணமடையும் உத்தராயண காலத்திற்குமுன் நீர் அவர் ஞானத்தை வெளிப்படுத்தி மனஸ் ஸமாதானத்தை

அடையும்' என்று கூற, தர்மபுத்திரர் அவ்வாறே செய்வதாகச் சொல்லி, ரதங்களைத் தயார் செய்யுச் சொன்னார்.

வினா 17.—அன்று யுத்தகளத்திற்குப் போகும் வழியில் நடந்த விஷயங்கள் என்ன?

விடை.—எல்லோருடைய ரதங்களும் தயாராய் வந்து நிற்க, பாண்டவர்கள், பகவான், விதுரர், ஸஞ்ஜயர், கிருபர் முதலியோர் எல்லோரும் யுத்தகளம் நோக்கிப்புறப்பட்டனர். போகும் வழியிலுள்ள ஸமந்த பஞ்சகம் என்னும் மடுவைக் காட்டி அதை மூலமாகக்கொண்டு பரசுராமர் கதை முழுவதையும் தர்மபுத்ரருக்குப்பகவான் கூறினார். (பாகவத வினாவிடை 9-வது ஸ்கந்தம்பார்க்க) இவ்வாறு சொல்லிக்கொண்டே, பீஷ்மர் வீரத்தன்மையுடன் பாணப்படுக்கையில் படுத்திருக்கும் இடம் வந்து சேர்ந்தார்கள்.

வினா 18.—அன்று யுத்தகளத்தில் என்ன நடந்தது?

விடை.—யுத்தகளம் வந்ததும் எல்லோரும் பீஷ்மரைக்கண்டார்கள். பகவான் பீஷ்மர் அருகே சென்று அவர்தேஹஸ்திதி மனோஸ்திதி முதலியவைகளை மிகுந்த பரிவுடன் விசாரித்தார். பின்னர் உறவினர்களைக் கொல்லும்படி நேர்ந்ததால் தர்மபுத்ரர் அடைந்திருக்கும் துக்கம், எவ்வளவு தேற்றியும் இன்னும் மாறாதிருப்பதைச் சொல்லி, பீஷ்மரே அந்த துக்கத்தை முற்றிலும் தீர்க்கவேண்டும் என்று கூறினார். அப்பொழுது பீஷ்மர் துதிசெய்ய, அதைக்கேட்டு ஸந்தோஷப்பட்டு 'ஶீர் இறந்தால் உமது ஞானமும் உம்மோடு போய்விடும். ஆகையால் இந்த நல்லதருணத்தில் உமக்குத் தெரிந்தவைகளை எல்லாம் வெளியிடும்' என்று கூற, பீஷ்மர், 'உம்முன்பாக எனக்குப் பெரிய விஷயங்களை எடுத்துக் கூற யோக்க்யதையே

இல்லை. மேலும் என்மேல் தைத்திருக்கும் அம்புகளால் உண்டாகும் கஷ்டத்தால் என் மனம் கலங்குகிறது. விஷயங்கள் ஒன்றும் மனதில் நிற்கமாட்டா. நான் எவ்வாறு உங்கள் உத்தரவை நடத்துவது? என்றார். இதைக் கேட்டவுடனே 'உமக்கு தேஹ உபாதி ஒன்றும் கஷ்டப் படுத்தாதிருக்கட்டும், எல்லாவிஷயங்களும் ஒழுங்காக உமக்கு ஞாபகம் வரட்டும்' என்று அனுக்ரஹித்தார். அந்த ஸமயத்தில் பீஷ்மர் செய்யப்போகும் ஞானோப தேசத்தைக்கேட்டு ஆனந்திக்க விபாலாதிர்ஷிகள் அங்கு வந்து கூடினர். அவர்கள் பகவானை மனதார ஆராதித்தனர். வானவர் பூமழை பொழிந்தனர். பிரபஞ்சமேமிகுந்த ஸந்தோஷத்தை அடைந்தது. அன்றிரவு பீஷ்மரை இளைப்பாறும்படி விட்டு விட்டு மறுநாள் ஞானோபதேசம் தொடங்குவதாக ஏற்பாடு செய்துகொண்டு, அன்று ஸாயங்காலம் எல்லோரும் தமது இருப்பிடம் சென்றனர்.

வினா 19.— மறுநாள் பாண்டவர்கள் என்ன செய்தார்கள்?

விடை.— மறு நாள் அதிகாலையில் பகவான் எழுந்து பரப்பிரஹ்மத்தைக் குறித்துக்கொஞ்சகாலம் திபானத்திலிருந்து, பின்னர் காலக்கடன்களை முடித்துக்கொண்டு, தமது ரதத்தில் வந்து ஏறிக்கொண்டார். இதற்குள் புதிஷ்டிரரும் மற்றையவர்களும் தத்தமது ரதங்களில் ஏறிக்கொண்டு தயாராக வந்துவிட்டனர். தாமபோகும் கார்பத்திற்கும் பீஷ்மர் இருக்கும் நிலைக்கும் ஏற்ப தாமபுத்ரர் அதிகபரிவாரங்கள், ஸேனைகள் ஒன்றும்வரக்கூடாது என்று தடுத்தது விட்டனர். எல்லோரும் யுத்தாளம் வர, தாமபுத்ரருக்கு பீஷ்மரை அணுகி எவ்வாறு கேள்வி கேட்பது என்ற அச்சம் பிறந்தது. இதைப் பகவான் பீஷ்மருக்

குத் தெரிவிக்க அவர் மிகுந்த பரிவுடன் தர்மபுத்ரரை அருகே அழைத்து 'கூத்திரிய தர்மத்தின் சிறப்பு நன்றாக உணர்ந்த உனக்கு ஏன் இந்த அர்ச்சம் இருக்கவேண்டும். அப்பா! இதை விடு' என்று கூற உடனே தர்மபுத்திரர் பகவானையும், பீஷ்மைரையும், அங்கிருந்த பெரியோர் களையும் வணங்கி மஹா விநயத்துடன் கேள்விகளைக் கேட்கத் தொடங்கினார்.

பீஷ்மர் உபதேசம்

1. ராஜதர்மம்

வினா 20.—ராஜாவின் நடவடிக்கைகளைப் பற்றிக் கேட்ட தர்மபுத்ரருக்குப் பீஷ்மர் என்ன விடையளித்தார்?

விடை.—ராஜன் ஈச்வர ஆராதனம் பிராஹ்மண ஆராதனங்களைச் செய்து நெறிதவறாது நடக்கவேண்டும். விதிமதி என்ற இரண்டனுள் தன்னால் கூடியதாகிய மதியையே அரசன் பின்பற்றவேண்டும். அரசன் ஸாதுவாக இருக்கவே கூடாது. அப்படி இருந்தால் அவனை எல்லோரும் அவமதிப்பர். பிரஜைகளிடம் அவன் ஸதா அன்புடன் இருக்க வேண்டும். தன் ஸுகங்களைக்கூட கவனியாது பிரஜைகளை ஸுகப்படுத்த வேண்டும். அரசன் தன் வேலைக்காரரோடு வினையாட்டாக இருக்கவே கூடாது. இவைகளால் அரசனுக்கு மதிப்புப் போய்விடும். அரசன் எப்பொழுதும் சுருக்குப்பாக இருக்கவேண்டும். ஸாமதானபேத தண்டோபாயங்களை அரசன் தகுந்தபடி உபயோகப்படுத்த வேண்டும். தண்டனை விஷயத்தில், தன் பிள்ளை, குரு என்று கூடப்பார்க்காது நிஷ்பகூத்பாதியாக ஸகரராஜன், அஸமஞ்ஜனிதம் இருந்ததுபோல (இரா

மாயணம், பாலகாண்டம் பார்க்க.) அரசன் இருக்க வேண்டும். அரசன் முன்கோபியாக இருக்கவே கூடாது. சதுர்வித புருஷார்த்தங்களையும் கைவிடவே கூடாது. அரசன் நல்ல புத்திமானாயும் கூடிப்பவரையில் தம்மைச் சேர்ந்தவரிடம் நம்பிக்கை உடையவனாயும் இருத்தல் வேண்டும். அரசன் குளிர்ந்தவாக்கும் சிரித்தமுகமும் உடையவனாகவே இருக்கவேண்டும். தன் கீழ் உத்தியோகஸ்தர்களை நியமிக்கும் விஷயத்தில் அவன் மிகுந்த ஜாக்கிரதையுடையவனாக இருத்தல்வேண்டும். அரசனாலேயே ஊரில்உள்ள வித்தைகள், கைத்தொழில்கள் விருத்தியாகி ஊரார் எவ்வித பயமும் இன்றி வாழவேண்டும். இந்த பிரஜாரசுணம் தான் அரசனுக்குச் சிறந்த கடன்; இதற்கு அரசன் ஸமயோசித புத்தியுடையவனாகவே வேண்டும். அரசன், காரியத்தில் கண்ணாக இருக்கவேண்டுமே ஒழிய அதிகமாக வார்த்தைகளை வெளியிடக்கூடாது. எவ்வளவு தாழ்ந்த விரோதிகளையும் அரசன் அலக்ஷியம் செய்யவேகூடாது. தந்திரமின்றி ஸாத்மீகத்தால் மாத்திரம், என்றும் அரசாளமுடியாது. எப்பொழுதும் அரசன் அபாயங்களால் சூழப்பட்டிருப்பதால் அவன் எவ்வளவு ஜாக்கிரதையாக இருப்பினும் இதுபோதும் என்று கூறி விட முடியாது.

வினா 21.—ராஜன் என்று உண்டாகக்காரணம் என்ன? அவன் ஒருவனிடம், பெரியோர்கள் எல்லாம் அடங்கியிருக்கக் காரணம்என்ன? என்று கேட்ட கேள்விக்கு, பீஷ்மர் என்ன பதில் கூறினார்?

விடை.—முன் காலத்தில் அரசனில்லாமலே எல்லோரும் தமது கர்மங்களை ஒழுங்கு தவறாது செய்துகொண்டும் பிறருக்கு தீங்கு விளைக்காமலும் இருந்தனர். வரவர

இந்த நிலைதவறி மனிதர்கள் மனம் கலங்கியது. அநேகக் குற்றங்களை அவர்கள் செய்தனர். மனதில் தோன்றியவைகளை எல்லாம் தங்கு தடையின்றி வெளியிடத் தொடங்கினர். வேதங்கள்மறைந்தன. எல்லா புத்திமான்களும் பிரஹ்மவிடம் சென்று முறையிட அவர் சதுர்வித புருஷார்த் தங்களைப் பற்றி லக்ஷம் பாடங்கள் எழுதினர். இதில் மனிதன் உணரவேண்டிய ஒழுங்குகள், நீதிகள், புத்தமுறைகள், நீக்கவேண்டிய குற்றங்கள் முதலியன எல்லாம் அடங்கியிருந்தன. இதற்குத் தண்டநீதி என்று பெயரிடப்பட்டது. இதை சிவன் அப்பியஸித்துப் பதினாயிரம் அத்தியாயமாகக் குறுக்கினர். இந்திரன் இதை 5000 அத்தியாயமாக்கினன். பிரஹஸ்பதியால் இது 3000 அத்தியாயங்களாக்கப்பட்டது. இது முடிந்ததும் எல்லோரும் விஷ்ணுவிடம் சென்று இந்த தண்டநீதி முறைகளை அனுஷ்டிக்க வல்ல ஒருமனிதன் வேண்டும் என்று கேட்டார்கள். அப்பொழுது வைராஜன் என்ற ஒருவன் உண்டாக்கப்பட்ட, அவன் பிறவி ஞானியாகி அரசாட்சியை வெறுத்தான். அவனிடமிருந்து முறையே வம்சம் விருத்தியாக எட்டாம் தலைமுறையில் பிருது என்ற சக்கிரவர்த்தி உண்டானான். (பாகவதவினாலிடை, 4-ம் ஸ்கந்தம் பார்க்க.) இவனிடம் பகவத் ஸாந்நித்யம் ஆதிகம் உண்டு. இவன் காலத்தில் எல்லோரும் ஸுகம் பெற்றனர். இதனால் இவனுக்கு ராஜன் (பிரஜைகளை ஸந்தோஷப்படுத்துபவன்) என்ற பெயர் வந்தது. இது முதல் ராஜர்களுக்கு பகவத் அம்சம் சேர்ந்தது. இதனால் அரசன் ஒருவனிடத்தில், எல்லோரும் அடங்கிடப்பட்டது. இதுதான் ராஜன் பெருமை.

வினா 22.—ஜாதிர்தர்மம் என்ன? ராஜதர்மம் என்ன? ராஜ்யம், அரசன், பிரஜைகள் என்னும் இவைகள் செழித்தோங்கும் உபாயம் யாது? அரசன் நீக்கவேண்டியவை யாவை? அரசன் மேன்மை அடைவது எப்படி? என்ற கேள்விகளை பீஷ்மர், எவ்வாறு எடுத்து ஆண்டார்.

விடை.—(ஜாதிர்தர்ம விஷயம், பாகவத வினா விடை 7-ம் ஸ்கந்தத்தில் காண்க.) ஆச்ரமதர்மம் பிராஹ்மணன் ஒருவனுக்கே தவிர மற்ற ஜாதியார்களுக்கல்ல. அரசன் எல்லா ஜாதியார்களையும் தத்தம் ஒழுங்குதவறாது நடக்கும்படிச் செய்யவேண்டும். ராஜதர்மத்துள் எகலவர்ணச்ரம தர்மங்கள் எல்லாம் அடங்கியிருக்கின்றன. தன் தர்மத்தை விடாது அனுஷ்டிப்பதாலும், பிறர் அவரது தர்மங்களை அனுஷ்டிக்கும்படிச் செய்வதாலும் அரசனும், தத்தம் தர்மங்களைத் தவறாது அனுஷ்டித்தலாலும் மனோகிரோத விஷயத்தில் சிரத்தை மாறாதிருத்தலாலும் பிரஜைகளும், இவைகள் எல்லாம் ஸரிவர நடப்பதாலும் விரோதிகளைக் காலமறிந்து தடுத்து நிறுத்தலாலும் ராஜ்யமும், செழிக்கும். அரசன் வர்ணச்ரம தர்மங்களுக்குள் ஏற்றத் தாழ்வை எண்ணுவதையும், பிறரிடமிருந்து வஸ்துக்களை வாங்குவதையும், புரோஹிதஸ்தானத்தையும் நீக்கவேண்டும். ராஜதர்மம் முதலில் உட்டாக்கப்பட்டதென்றும்,மற்றைய தர்மங்கள் எல்லாம் பின்னர் ஏற்பட்டவை என்றும், மாந்தாதாவுக்கு முன்காலத்தில் விஷ்ணு, இந்திர ரூபமாக உபதேசித்திருக்கிறார். இப்பெருக்கன்மையை உணர்ந்து ஒழுங்கு தவறாது நடக்கும் அரசனுக்குப் பரமபதம் எளிதில் கிடைக்கும். ராஜதர்மத்தில் நடக்கும் அரசனுக்கு ஸத்குணங்களான மன்னுயிரைத் தன்னுயிர் போலப் பார்த்தல், அஹிம்சை, முன்கோபயின்மை, எவ்வபாவமாகவே ஏற்பட்டுவிடும்.

இதிலிருந்து அவனுக்கு உலகப்பற்று குறைந்து கொண்டே வர, த்யானாதிகளை நன்றாகச் செய்து கொண்டு காமக்ரோதாதிகளை அடக்கிக்கொண்டு அரசன் தன்காப்புத் தொழில் மூலமாகப் பரமபதம்பெறக் கேட்பானேன்?

வினா 23.—ராஜ்யத்திலுள்ளோர் தர்மம் என்ன ?

விடை.—ராஜ்யத்திலுள்ளோர் முதலில் தகுந்த அரசனை ஸம்பாதிக்கவேண்டும். அராஜகமான நாடு நிலைத்திராது. ஆகையால் அந்நாட்டிலுள்ளோர் யாராவது ஓர் பெரிய தர்மாத்மாவான அரசன் படையெடுத்து வருவானாகில் அவனை எதிர்கொண்டழைத்துத் தமது ராஜ்யத்திற்கு ஏற்ற ராஜனாக்கிக்கொள்ளவேண்டும். இதுதான் முதல் தர்மம். அராஜகமான தேசத்தில் கெட்டவன் கூட, ஸுகமாக இருக்கமுடியாது. பலவான் பலவீனனை நசுக்கி விடுவான். இரண்டாவது, அரசனது ஆட்சிக்குக் கூடிய வரையில் ப்ரஜைகள் ஸஹாயம் செய்து அரசனைத் தன் தர்மத்தைக் கஷ்டமீன்றி அனுஷ்டிக்கும்படிச் செய்தல் வேண்டும். எல்லாவிதமான கைத்தொழில்களாலும், வரி கொடுத்தலாலும், ஸேனாஸமூகத்தாலும், தகுந்த ஸமயங்களில் கூறப்படும் நற்புத்திகளாலும் அரசனை ப்ரஜைகள் சிறப்பித்துப் பலவானாக்கவேண்டும். முன்காலத்தில் மனுவுக்குப் ப்ரஜைகள் இவ்வாறு ஸஹாயம் செய்ததால் தான் அவரால் இவ்வுலகை அடக்கியாண்டு ஸுகப்படுத்த முடிந்தது.

வினா 24.—அரசனை ப்ராஹ்மணர்கள் தெய்வம் என்று மதிப்பானேன் ?

விடை.—முன்காலத்தில், “யாரால் ஜனங்கள் எல்லோருக்கும் க்ஷேமம் உண்டாகும்” என்று கேட்ட வஸுமனஸ் என்ற அரசனுக்கு விடைகூறுங்கால் இந்த விஷயத்தைப் பற்றி

பிரஹஸ்பதி விஸ்தரித்திருக்கிறார். அரசன் தேசத்தை ஆளுவதில் ஒவ்வொரு ஸமயத்தில் ஒவ்வொரு தேவதையைப் போலாகவேண்டும். பொய் உரைப்போரைக் கோபத்தால் வெருட்டுங்கால் அக்னி போலவும், வேவுகாரர் மூலமாக தன்ராஜ்ய விஷயங்களை உணருங்கால் ஸூர்யன்போலவும், யுத்தத்தில் ஜனங்களை வெட்டிச் சாப்க்குங்கால் ஸம்ஹார கர்த்தா போலவும், துஷ்ட நிக்ரஹ சிஷ்டபரிபாலனம் செய்யுங்கால் யமன் போலவும், தானதர்மம் செய்யுங்கால் சூபேரன் போலவும் இருக்கவேண்டும். தன் தர்மத்தை அரசன் சரத்தை யுடன் அனுஷ்டிப்பானாகில் அவன் ஒவ்வொரு ஸமயத்தில் ஒவ்வொரு தேவதையைப்போல் இருப்பதால் தெய்வம் என்றே பிராஹ்மணர்களால் மதிக்கப்படுகிறான்.

வினா 25.—அரசன் ஏற்படுத்திக்கொள்ளவேண்டிய வேவுகாரர்களின் லக்ஷணமும், கடமைகளும் என்ன? எவ்வாறு அரசன் ப்ரஜைகளின் நம்பிக்கையை ஸம்பாதிக்கவேண்டும்? எதிகளை எவ்வாறு நடத்தவேண்டும்?

விடை.—அரசன் வேவுகாரர்கள் பார்வைக்கு ஒன்றும் தெரியாதவர்கள் போலும், உண்மையில் மிகுந்த புத்திமான்களாகவும் இருக்கவேண்டும். இவர்களே அரசனது கண்கள். இவர்கள் ராஜ்யம் முழுவதிலும் முக்யமாக விரோதி அரசர்கள் வேவுகாரர்கள் வரக்கூடிய இடங்களிலும் ஜனங்கள் கூடும் இடங்களிலும் நிலைபெற்று, ரஹஸ்யங்களை அரசனிடம் தெரிவிக்கவேண்டும். இவர்கள் மூலமாக வரும் விஷயங்களை வைத்துக்கொண்டு பெரியோர்களுடன் கலந்து யோஜித்து அரசன் கார்யங்களை நடத்தவேண்டும். ஜனங்களுடைய நம்பிக்கை ஸம்பாதிப்பதற்கு, அவன்முன் வரும் வழக்குகளில் ஈவு இறக்கமின்றி நிஷ்

பக்ஷபாதமாயிருப்பதும் ராஜ்யம் செழிப்பதற்கு வேண்டியதாகிய உத்யோக ஸ்தானங்களில், நேர்மை, அறிவு, பழக்கம் முதலியவைகள் நிறைந்த பெரியோர்களை ஏற்படுத்துவதும், ப்ரஜைகளின் பொது நன்மைகளை தாமதிக்காது செய்து முடிப்பதுமே முக்யமான வழிகள். எதிரிகளிடத்தில் முதல் மூன்று உபாயங்களையே உபயோகப்படுத்தவேண்டும். நான்காவது உபாயமாகிய சண்டையை கடைசியாகக் கைக்கொள்ளவேண்டும். இந்த உபாயத்தை ராஜ்யம் ஸம்பாதிப்பதில், ஒருநாளும் உபயோகிக்கப்படாது. விரோதிகளோடு ஸ்நேஹம் செய்து கொள்வதால் ராஜ்யத்தின் பொது நன்மைக்கு ஸஹாயமாகும் என்று தோற்றினால் அவ்வாறே செய்ய வேண்டும்.

வினா 26.—தண்டனையால் அரசன் எவ்வாறு ராஜ்யத்தை சிறப்படையும்படி செய்கிறான்? இகபரம் இரண்டையும் அரசன் எவ்வாறு ஸம்பாதிப்பது?

விடை.—யுகதர்மங்களுக்கு ஏற்ப ஜனங்களின் நிலை இருக்கும் என்றாலும் ராஜன் தண்டனையை நடத்தும் விதத்திற்கேற்ப யுகங்களின் தர்மங்கள் அவன் ராஜ்யத்திலேயே உண்டாகிவிடும். மிகுந்த ஜாக்ரதையுடன் பக்ஷபாதமின்றி தண்டனையை அரசன் நடத்துவானேயாகில் கிருத அல்லது ஸத்ய யுகத்தின் நிலையை (பாகவத வினா விடை 12-ம் ஸ்கந்தம் பார்க்க) ராஜ்யம் அடையும். அஜாக்ரதையாக இருந்தால் ராஜ்யம் கலியுக நிலையை அடையும். ராஜன் தன் தர்மத்திற்குக் குறைவு வாராது நடந்துகொண்டு அவைகளில் மனதைப் பற்றவிடாது, பரம ஆத்ம ரஹ்ஸ்யங்களை மறவாது அவைகளில் ஒழிந்த நேரத்தில் பழகிவர வேண்டும். இவ்வாறு ஸ்தாமனத்தில்

மேலான ரஹஸ்யத்தைக் கடைப் பிடித்தும், வ்யவஹாரத்தில் தன் தர்மப்படி கோபித்தல், ஸந்தோஷித்தல், தந்த்ரமாக இருத்தல் இவை முதலானவைகளை அவசியம் கைக்கொள்ளவேண்டிய ஸமயங்களில் மனங்கலங்காது கைக்கொண்டும் நடந்தால்தான் அரசனுக்கு இஹபரமிரண்டும் ஸித்திக்கும்.

வினா 27.—அரசன் ந்யாயவழிகள் தவறாது ப்ரஜைகளை ரக்ஷிப்பது எவ்வாறு?

விடை.—புத்திமான்களாகிய ப்ராஹ்மணர்களை அரசன் வழிபடவேண்டும். அரசன் முக்யமாக காமம் குரோதம் இரண்டையும் வெகு ஜாக்ரதையாக அடக்கி, நடக்கவேண்டும். பணத்தாசை பிடித்தவர்கள், யோக்யதையற்றவர்கள் ஆகிய இவர்களை அரசன் உத்யோகத்தில் ஏற்படுத்தவே கூடாது. ஜனங்களிடமிருந்து அரசன் நிலவினாவில் $\frac{1}{6}$ பங்குதான் வரியாக வாங்க வேண்டும். சண்டை முதலியவைகளுக்கு அதிகப்பணம் வேண்டியிருந்தால் ப்ராஹ்மணர்கள் தவிர மற்றவர்களிடமிருந்து பணம் வாங்கலாம். கஷ்டகாலங்களிலும் அரசன் மனம் கலங்காதிருக்கவேண்டும். ஜனங்களிடம் மிகுந்த ப்ரீதியுடன் இருந்து அரசன் அவர்களைக் காப்பாற்றிவரவேண்டும். நல்ல ஆசார்யனும் மந்திரியும் அரசனுக்கு அமையவேண்டும். இவைகளைப் பின்பற்றி நடந்தால் அரசன் நியாயவழிகளிலிருந்து தவறாதிருக்கலாம்.

வினா 28.—ப்ராஹ்மணர்களுக்கு இவ்வளவு சிறப்பு ஏன் ஏற்பட்டது?

விடை.—முன்காலத்தில் இதேபோன்ற புருவசக்ரவர்த்தியால் வாயுவைநோக்கிக் கேட்கப்பட்டது. அதற்குவாயு 'ப்ராஹ்மணர்கள் ப்ராஹ்மாவினது வாயிலிருந்து முத

லில் வெளியானவர்கள் ; இவர்கள் மஹாபுத்திமான்கள் ; உலகம் இவர்களைத்தான் சேர்ந்தது. இவர்கள் ஞானத்தின் சிறப்பால் பூமி தமக்கு வேண்டாம் என்று ஒதுங்கி விட்டனர். பின்னர் இரண்டாவது உண்டான க்ஷத்ரியர் இதற்கு, ஸொந்தக்காரர்களாயினர். பிராஹ்மணர்கள் அடிக் கடி அரசர்களுக்கு வேண்டிய புத்திமதிகளைக்கூறுவர். அவர்களுக்கு ராஜதர்மங்களை ஸமயத்திற்கு வேண்டிய அளவு எடுத்துக் கூறி ஞாபகப்படுத்துவர். பொது நன்மைக்கு உரிய யாகாதிக்குறுதுக்களை எல்லாம் செய்துவைப்பவர். இந்தரிய நிரோதம் முதலிய நற்குணங்கள் இவர்களிடம் காணப்படும். ப்ராஹ்மணர்கள் உலக விஷயங்களில் பற்றில்லாது பொதுநன்மை மாத்திரமாகவே வ்யவஹாரம் செய்வதால் அவர்களுக்கு மிகுந்த சிறப்பு உண்டாகிவிட்டது. ஆகையால் அவர்களை அரசர்கள் மிகுந்த ஜாக்ரதை யுடன் காப்பாற்றவேண்டியது.

வினா 29.—ப்ராஹ்மணர்களுக்கும் அரசர்களுக்கும் பொருத்தம் இல்லாமற்போனால் வினையும் தீங்குகள் என்ன ?

விடை.—இந்த விஷயத்தில் முன்னர் புரூரவசக்ரவர்த்திக்கும் காச்யபருக்கும் ஸம்வாதம் நடந்துள்ளது. இவர்கள் இருவருக்கும் பொருத்தம் இல்லாமல் போய்விட்டால் எல்லாம் குழப்பமாகவே முடியும். ராஜ்யத்தில் ஸுகமே உண்டாகாது. வர்ணசர்மதர்மங்கள் தவறிவிடும். கொடியவர்கள் பலவான்களாகி ராஜ்யத்தை வருத்துவர். கெட்ட குணங்கள் தடுக்கப்படாது வளருவதால் ஒருவரை ஒருவர் அடித்துக்கொண்டிறப்பர். இவர்கள்மத்தியில் கல்லவர்கள் இருப்பினும், அவ்வாறிருத்தலால் அவர்களுக்கும் கஷ்டமே உண்டாகும்.

வினா 30.—புரோஹிதரின் சிறப்பு எவ்வாறிருக்கும் ?

விடை.—முன் காலத்தில் முசுஞ்சுந்த சக்ரவர்த்தி திக்விஜயம் செய்துகொண்டு வருகையில் அனகாபுரிவந்து குபேரனை எதிர்த்தார். குபேரனது ராக்ஷஸர்களால் அரசன் ஸேனைகளுக்கு மிகுந்த கஷ்டம் உண்டாயிற்று. இவன் தன் புரோஹிதராகிய வஸ்ஷ்டரிடம் தனது கஷ்டங்களைச் சொல்லிக்கொண்டான். அவர் தமது தபோமஹிமையால் ராக்ஷஸர்கள் மாண்டு விடும்படி செய்தார். இதைக் கண்ட குபேரன் முசுஞ்சுந்தரிடம் வந்து, 'க்ஷத்ரிய தர்மப்படி நாமல்லவா சண்டையிடவேண்டும். ப்ராஹ்மண பலத்தையும் சேர்ப்பது ந்யாயமோ' என்று கேட்டான். அதற்கு அவர், 'ப்ராஹ்மண க்ஷத்ரியர்கள் இருவரும் தான் ராஜ்யத்தை தாங்கவேண்டும். ப்ராஹ்மண பலமல்லவாது க்ஷத்ரியனுக்கும் பலம் ஏது? புத்திபலமெல்லாம் ப்ராஹ்மணமும் தேஹபலமெல்லாம் க்ஷத்ரியரும் கொடுத்தால் தான் ராஜ்யகாரியங்கள் ஸ்த்திபெறும்' என்றான். அப்பொழுது குபேரன் உலகம் முழுவதையும் முசுஞ்சுந்தரிடம் ஒப்புவித்தான். அதற்கு அவர் 'நான் எவனிடத்திலிருந்தும் வாங்கவே கூடாது. எல்லாவற்றையும் என் புஜவலியால் கைவசப்படுத்தவேண்டும்' என்று கூறித் தன் தர்மத்தை விடாது அனுஷ்டித்தான். ஆகையால் புரோஹிதரது பலம் மிகச் சிறந்தது, முக்யமானது.

வினா 31.—இவ்வளவு கஷ்டப்பட்டு ஸுகம்பெறாவிட்டால் என்ன? இந்த அரசாட்சியை ஏன் கைப்பற்றித் தவிக்க வேண்டும்? என்று கேட்ட யுதிஷ்டிரரை நோக்கி பீஷ்மர் என்ன புத்திமதி கூறினார்?

விடை.—'நீ நற்குண முடையவன் தான். அதை காலாகால மின்றி வெளிப்படுத்தி வதால் தான், உன்னை ஆதிமக ஸாதாரண ஜனங்கள் மதிக்கமாட்டார்கள். உனக்கு ராஜ்

யம்பாரமாகத் தோற்றுக்கிறது. ஸரிவர நடந்தால் உனக்கு கஷ்டமேதோற்றாது. ஒழுங்கு தவறுபவனுக்குத்தான் என்றைக்கும் கஷ்டம் தோன்றும். இவ்வாறு ஒழுங்கால் கஷ்டம் நீக்கப்பட்டால் மிகுந்திருப்பது இகபரஸுகம். ப்ரஜைகளை ரக்ஷிப்பதால் ஁ அரசனுக்கு உண்டாகும் நன்மை, எல்லா ஆச்ரமங்களையும் விதிப்படி அனுஷ்டிப்பதால் ஒருவனுக்கு உண்டாகும் நன்மையை விட மிகச் சிறந்தது. நீ அரசனாகப் பிறந்துவிட்டபடியால் நீ உன் கடமையை நடத்தவேண்டியது தான். மேலும் ராஜ்யம் பெறவேண்டிய முயற்சியையும் செய்துவிட்டாய். இப்பொழுது உன் இஷ்டப்படி விட்டுப்போக முடியாது; போகவும் கூடாது. இப்பொழுதுவிட்டு நீ போய்விட்டால் பயந்தவன், சேம்பேரி, திடச்சித்தம் இல்லாதவன், என்றே உன்னை எல்லோரும் பழிப்பர். உலகில் ஸுகதுக்கங்கள் சலந்தேவரும். அதனால் துக்கத்தால் ஏங்காமலும், ஸுகத்துள் அழுந்தாமலும் இருத்தல்வேண்டும். உன் மனோதர்மத்தைப் பார்த்தாலோ நீ ஸுகத்தில் அழுந்த மாட்டாய். ஆகையால் நீ துக்கத்தால் ஏக்கமடையாது ராஜ்யத்தைக் கைக்கொள்ளவேண்டியது அவசியம்'

வினா 32.—ப்ராஹ்மணர்களில் அநேகர் வெவ்வேறு தர்மங்களை அனுஷ்டிக்கின்றனர். அவர்கள் தம்முள் வித்யாஸம்யாது? அவர்களை அரசன் எவ்வாறு நடத்தவேண்டும்?

விடை.—வேதஞ்ஞானம், நித்ய கர்மானுஷ்டானம், நற்குணங்கள், ஸமத்ருஷ்டி இவைகளை உடையவர்களைப் ப்ராஹ்மணர்கள், தெய்வத்திற்கு ஸமானம். இவைகளில்லாப் ப்ராஹ்மணர்கள் சூத்ரர்கள். இவர்களிடமிருந்து அரசன் அவச்யம் வரிவாங்க வேண்டியது. இம்மாதிரிப் ப்ராஹ்மணர்களை ஜனங்கள்பொது நன்மைக்காகச் சம்பளமின்றி

உழைக்கும்படி ஆகன் செய்யவேண்டும். புரோஹிதர்கள், ரித்விக்குக்கள், மந்திரிகள், புத்திமதி கூறவோர், தூதர்கள் ஆகிய இந்த ஸ்தானங்களில் அமரும் ப்ராஹ்மணர்கள் கூத்திரியர்களே. ஸேனையில் அமருதல், முதலியவைகளைச் செய்பவர் வைச்யர்களே. ப்ராஹ்மணர்கள் எப்படி இருப்பினும் அரசன் அவர்களைத் தகுந்தபடி உபயோகப்படுத்திக் காப்பாற்றவேண்டும். இப்படிச் செய்தும சில ப்ராஹ்மணர்களின் குணம் கெட்டதாகவே காணப்படின அவன் குடும்பத்தோடு அவனை வேறு நாட்டிற்கு அனுப்பிவித்து விடவேண்டும். இவ்வாறு நடக்கும் அரசனுக்கு ஒர்வித கெடுதியும் வாராது.

வினா 33.—ராஜ்யமே குழப்பமாகி அரசனை எதிர்த்துவிட்டால் அவன் எப்படி ராஜ்யத்தை ரக்ஷிப்பது?

விடை.—தானம், ஸத் ஆசாரம், கலங்கா நெஞ்சம் ப்ராஹ்மண ஸஹாயம் இவைகளை முன்னிட்டுக் கொண்டு ப்ராஜைகளை படிப்படியாக அடக்கவேண்டும். முன்பமாக ப்ராஹ்மண ஸஹாயமே, இக்காலங்களில் அரசனுக்கு பலம். புத்திமதி கூறல், யாகாதிகள் செய்தல், தபோ பலம், முதலியவைகளால் ப்ராஹ்மணர்கள் அரசனைக் காப்பார்கள். அவஸரமாக அரசன் தண்டனை சண்டை முதலியவைகளைக் கைக்கொள்ளக்கூடாது. அப்படிச் செய்வானாயின் வீண் குழப்பம் உண்டாகி எல்லோரும் கஷ்டத்திற்கு உள்ளாவர். திருடர்கள் முதலியவர்கள் வந்து அரசனை எதிர்த்து விட்டால் நாட்டிலுள்ளோர் எல்லோரும் படை எடுத்து யுத்தம் செய்வதால் அவர்களுக்கு தர்மம் தவறிய பாபம் வாராது.

வினா 34.—ப்ராஹ்மணர்களைக் கூத்திரியர்கள் எதிர்த்து விட்டால் அவர்கள் எவ்வாறு தம்மைக் காப்பாற்றிக்கொள்வது!

விடை.—தபஸ், பிரஹ்மசர்ய வ்ரதம், கூத்திரிய தர்மானுஷ்டானம், தந்திரம் முதலியவைகளால் ப்ராஹ்மணர்கள் தம்மைக் காப்பாற்றிக்கொள்ளலாம். நல்ல ப்ராஹ்மணனுடைய பலத்திற்குப்பின் தான் மற்றையவர்களாகது பலம் எல்லாம். அந்த ஸமயத்தில் ஸத்விருத்தியுடையவர்கள் எல்லோரும் ப்ராஹ்மணருக்கு ஸஹாயமாக வருவார்கள். இம்மாதிரியான ஸமயங்களில் யுத்தம் செய்திருப்பதே மிகச் சிறந்தது. ப்ராஹ்மணன் தன் நிலைகாத்தல், வர்ணச்ரம தாமம் நிலை நிறுத்தல், திருடர்களை தண்டித்தல், இவ்விஷயங்களில் சண்டையிடுவதால் பாபத்திற்கு உள்ளாகமாட்டான்.

வினா 35.—மிகுந்த குழப்பம் உண்டாகிய வர்ணச்ரம பேதமே இல்லாமற்போகும் போது யார் அரசன்?

விடை.—இக்குழப்பங்களை அடக்கி நன் புஜபல மனோபலம் ஆகிய இவைகளால் யார் ஒழுங்கை ஏற்படுத்தி ராஜ்யத்தை நல்லநிலைக்குக் கொண்டுவருகிறானோ அவன் ப்ராஹ்மணன், வைச்யன், சூத்திரனானாலும் ஸ்ரீ அவனே அந்த நாட்டிற்கு அரசன். வேதஞ்ஞானம் எவ்வாறு ப்ராஹ்மணனுக்கு லக்ஷணமோ, அதுபோலப் ப்ராஜைகளைக் காத்தலே அரசன் லக்ஷணம்.

வினா 36.—புரோஹிதர்கள் எம்மாதிரியானவர்களாக இருக்க வேண்டும்? அவர்கள் எவ்வாறு நடந்து கொள்ளவேண்டும்?

விடை.—வேதங்களை நன்றாய் உணர்ந்தவர்களாயும், ஸகல ப்ராஹ்மண குணங்கள் அமைந்தவர்களாயும், ராஜாங்க

நடவடிக்கைகள் தெரிந்தவர்களாயும் இருத்தல் வேண்டும். அவர்கள்மாறாத ராஜபக்தி உடையவர்களாயும், குளிர்ந்தவார்த்தைகள் பேசுபவராயும், பெருந்தன்மை வாய்ந்தவர்களாயும் ஸதா நடந்துகொள்ளவேண்டும்.

வினா 37.—அரசனும் மந்திரியும் எவ்வாறிருக்கவேண்டும்? யாரை அரசன் நம்பவேண்டும்? யாரை நம்பக்கூடாது?

விடை.—நன்னடக்கை உடையவர்களாயும், பெருந்தன்மை உடையவர்களாயும், வீண் பெருமை பேசும் குணம் இல்லாதவராயும், நல்ல குலத்திற் பிறந்தவர்களாயும், தையம், மரியாதை, படிப்பு, ஸமயோசிதபுத்தி இவைகளை உடையவர்களாயும் இருப்பவர்களே மந்திரிகளாகத் தகுந்தவர்கள். இம்மாதிரியான மந்திரி அரசன் கார்யங்களை கவனமாகப் பார்த்து அவனுக்கு ராஜ்யவிஷயங்களை நன்றாகப் போதித்து அரசனை சிறந்தவனாகச் செய்தல் வேண்டும். மந்திரி அரசனது உயிருக்கு ஸமானம். ஆகையால் அவன் ப்ரஜாரசுணதர்மத்தைப் பூர்ணமாக அனுஷ்டிக்கவேண்டும். அரசனுக்கு நான்குவித ஸ்நேஹிதர்கள் ஏற்படுவார்கள். அவர்கள், அரசனைப்போன்ற நோக்கம் உடையவர்கள், ராஜபக்தி உடையவர்கள், உறவினர், கொடையால் கவரப்பட்டவர்கள், ஆகிய இவர்களே. இவர்களுள் உறவினர்களை ஒருக்காலும் நம்பவே கூடாது. அவரும்பிக்கைப் படுவதாகவும் காட்டிக்கொள்ளக்கூடாது. முதல் விதமான ஸ்நேஹிதர்களையும் நான்காவது விதமான ஸ்நேகிதர்களையும் அதிகமாக நம்பிவிடக்கூடாது. ராஜபக்தி யுடையவர்களைத்தான் அரசன் எப்பொழுதும் நம்பவேண்டும்.

வினா 38.—அரசன் எவ்வாறு நடந்து நம்பக்கூடாதவர்களுக்கும் தன் பக்கம் சேறும்படி செய்யவேண்டும்?

விடை.—அரசனுக்கு உட்பகை வெளிப்பகை என இரண்டு விதப் பகையுண்டு. அதில் உட்பகையோடு சேர்ந்தவர்களை முற்கூறிய மூன்றுவித ஸ்நேஹிதர்களும். உட்பகையை தண்டனை கோபம் முதலியவைகளால் அடக்க முயலவே கூடாது. ஸமாராதனை செய்தல், மன்னித்தல், ஸமாதானம், மதிப்பு முதலியவைகளால் உட்பகையை வெளிவரவொட்டாது அழுத்திவிடவேண்டும். எப்பொழுதும் குளிர்ந்த வார்த்தையே விரோதிகளையும் ஸ்நேஹிதர்களாக்கும். ஆகவே அரசன் இந்த உபாயத்தைக்கைவிடவேகூடாது. வெகு தந்த்ரமாக ஸமயோசித புத்தியோடு உட்பகையை தலை எடுக்கவொட்டாது அரசன் அடிக்கவேண்டும். நாட்டில் உத்தியோகஸ்தர் செய்யும் அந்யாயங்களை யாராவது ஒருவன் எடுத்துக்காட்ட வருவனாயின் அவனை உத்தியோகஸ்தர் கொடுமைகளி லிருந்து அரசன் முதலில் காப்பாற்றி ரஹஸ்யமாகத்தன் அரண்மனையிலேயே வைத்துக்கொண்டு அவன் சக்திக்கு ஏற்ற வேலையைக்கொடுத்து அவன்மூலமாக ஸாவதான மாய் சீர்திருத்தங்களை ஸமயத்துக்குத் தக்கபடி செய்து அந்யாயத்தை அடக்கவேண்டும். இவ்வாறன்றி, அந்யாய ஸமாசாரம் தெரிந்ததும் அவஸரமாக சீர்திருத்தத் தொடங்கினால் உத்தியோகஸ்தர்கள் விரோதிகளாக ஏற்பட, உட்பகை மூளத்தொடங்கும். ஆதலால் அரசன் வெகு தந்த்ரமாக உட்பகையை எழவொட்டாது நசுக்கவேண்டும்.

வினா 39.—அரசன் தன்னைச் சற்றிலும் எம்மாதிரியுள்ளவர்களை வைத்துக்கொள்ளவேண்டும்?

விடை.—அரசனைச் சற்றியிருப்பவர் நல்ல குடிபிறந்தோர், ராஜஸேவை செய்து பழகியவர், புத்திமான்கள், திடச்

சித்தமுடையவர்கள், ராஜ்யதந்தரம் உணர்ந்தவர்கள், ரஹஸ்யங்களை வெளிவிடும் குணமில்லாதவர்கள், ஆகிய இவர்களாகவே இருக்கவேண்டியது. இவர்களை எந்தக் காலத்திலும் அரசன் அலக்ஷ்யம் செய்யவேகூடாது. இவர்களோடு அடிக்கடி கலந்து பேசித்தான் அரசன் ராஜ்யகாரியங்களைச் செய்யத் துணியவேண்டும். அரசன் சொல்லைக் கைவிடவே கூடாது.

வினா 40.—ராஜ்ய தந்தரங்களுள் முக்யமானது யாது ?

விடை.—எப்படிப்பட்டவனையும் முழுவதும் நம்பாது, நம்பவில்லை என்பதை வெளிக்காட்டாது, ஒவ்வொருவனிடமிருந்த ராஜ்யஸூக விஷயத்தில் எவ்வளவு கிரஹிக்கலாமோ அவ்வளவையும் க்ரஹித்துக்கொண்டு தன் அறிவுக்கு நேரே தெரிந்தவைகளை விடாது கொண்டு படிப்படியாக தொழில் நடத்துவதே ராஜ்ய தந்தரங்களின் ஸாரம்.

வினா 41.—அரசன் ஸந்த்யாஸிகளை எவ்வாறு நடத்தவேண்டும் ?

விடை.—ஸந்த்யாஸிகளைக் கண்ட மாத்திரத்தில் அவர்களை அரசன் பூஜித்து தனது ரஹஸ்யங்களை அவர்களிடம் கூறவேண்டும். அவர்களை ஆதரித்து மஹா மரியாதையுடன் வைத்திருக்கவேண்டும். ஸந்த்யாஸிகளை அரசன் எக்காலத்தும் நம்பவேண்டும். அவர்கள் குணத்தைக்கண்டு திருடர்களும் நடுங்குவர். சிறந்த ஸந்த்யாஸிகளையே, கூடுமாகில், அரசன் தன்ஸொத்துக்களுக்குக் காவலாக வைத்து அவர்கள் புத்திமதிப்படி நடக்கவேண்டும். ஆனால் அரசன் ஸந்த்யாஸிகளிடம் அடிக்கடிசென்றுமாத்திரம் காத்திருந்து துதிக்கவேகூடாது. விரோதி ராஜ்யத்திலிருக்கும் ஸந்த்யாஸிகளைக் கூட அரசன் நன்குமதிக்கவேண்டும்.

வினா 42.—எவ்வாறு ராஜ்யத்தை அரசன் ஆண்டுவர வேண்டும்?

விடை.—ஒவ்வொரு க்ராமத்திற்கும் ஒரு அதிகாரி ஏற்படுத்த வேண்டும்; பத்து க்ராமங்களுக்கு ஓர் மேல் அதிகாரியும், இரண்டு அதிகாரிகளுக்குமேல் ஓர் உத்யோகஸ்தனும், 100-க்ராமங்களுக்கு மொத்தமாக மேல்பார்வை செய்வதற்கு ஓர் அதிகாரியும், 1000-க்கு ஓர் சிறந்த அதிகாரியும் ஏற்படுத்தித் தன் ராஜ்யத்தைப்பிரிக்க வேண்டும். ஒவ்வொரு க்ராமாதிகாரியும் அங்குள்ள ஒவ்வொருவனுடைய ஸ்திதியையும் தெரிந்துகொள்ள வேண்டும். அங்கு ஏதாவது கொடிய தொழில் செய்யப்பட்டால், அதன் தண்டனை விஷயமாக மேல் உத்யோகஸ்தனுக்குத் தெரிவிக்கவேண்டும். க்ராமம்வரையில் இந்த அதிகாரியே ராஜாவைப்போல் நடந்துகொள்ளவேண்டும். இவன் கொஞ்சம் வர்போட்டு மேல் உத்யோகஸ்தனுக்குக் கொடுக்கவேண்டும். இம்மாதிரி பத்துப்பெயர்கொடுக்க 10-க்ராமங்கள் ஒன்றுக்கு உள்ளமேல் அதிகாரி ஜீவிக்க வேண்டும். இம்மாதிரியே 20-க்ராமாதிகாரி தனக்கு அடுத்த கீழ்ப்படியில் இருப்பவர்களால் ஜீவிக்கவேண்டும். 100-க்ராமாதிகாரி அரசனால் ஸன்மானிக்கப்பட்டு ஒரு நல்ல க்ராமத்திலிருந்துவரும் வரும்படியைக்கொண்டு ஜீவிக்கவேண்டியது. இந்த ஸொந்த க்ராமம் 1000-க்ராமாதிகாரியின் கீழ் இருக்கவேண்டியது. 1000-க்ராமாதிகாரி ஜீவனத்திற்கு, ஓர் நல்ல பட்டணம் விடப்படவேண்டும். இந்த அதிகாரிகள் நடவடிக்கைகளை, ஓர் புத்திமானான மந்திரிமேல்பார்வை பார்க்கவேண்டும். இந்த மந்திரிக்கு வேவுகாரர் முதலியோர் இருக்கவேண்டும். அரசன் பொதுவாக ஒவ்வொரு தொழிலாளியின்வரும்படி,

வேலைக்குச் செய்யவேண்டிய செலவு, வ்யாபார நிலை முதலியவைகளை உத்தேசித்து தகுந்த வரி போடவேண்டும். அதிக வரியால் ஜனங்களை அரசன் வருத்தக் கூடாது. ஏழைகளைவரியால் கஷ்டப்படுத்தவே கூடாது, வரிவாங்குவதிலும் அதிகமாகக் கஷ்டப்படுத்தாது குளிர் ப் பேசியோ பயப்படுத்தியோ வாங்கவேண்டும். சிற்சில ஸமயங்களில், வரிப்பணத்தால் தான்செய்யும் பொது நன்மைகளையும் எடுத்துக்கூற வேண்டும். வைச்யர்களிடம் அரசன் ஸ்நேஹமுடையவனாக இருத்தல் வேண்டும். இவைகள் மூலமாக ராஜ்யத்தை அரசன் ஆண்டு வர வேண்டும்.

வினா 43.—அரசன் அதிக வரி வாங்கவேண்டுமானால் எவ்வாறு முயலவேண்டும்?

விடை.—வரிகொடுப்பவனுக்குக் கஷ்டம் தோன்றாமலிருக்கும்படி, கன்றுக்குட்டியின்மேல் சிறுபாரங்கள் ஏற்றி முடிவில் பெரும் பாரம் தாங்கப் பழக்குவதுபோல், கொஞ்சம் கொஞ்சமாக வரியை ஏற்றி நாளடைவில் தனக்கு வேண்டிய அதிக பணத்தைச் சேகரிக்கவேண்டும். இதனோடுகூட அவர்கள் பயப்பட்டாவது அல்லது அரசன் கஷ்டத்தை உணர்ந்தாவது கீழ்ப்படிந்து நடப்பதற்கு வேண்டிய ஏற்பாடுகள் செய்யவேண்டும். தலைவர்களாய் இருப்பவர்களை அரசன் முதலில் கையுள் போட்டுக் கொண்டு, சிற்சில இடங்களில் சண்டைகள் கூட உண்டாக்கிப்பின்னர் ந்யாயம் தீர்த்து, அரசன் வேண்டிய வரிகளை அடையவேண்டும். தன் உத்தரவின்றி அதிகவரி வாங்கும் உத்தியோகஸ்தர்களை அரசன் தகுந்தபடி தண்டிக்கவேண்டும். கள்ளுக்கடை, சூதாடும் இடம், நாடக சாலை, தேவடியாள் வீடு இவைகளுக்குமெதுவாக அதிக

வரியிட்டு, முடிவில் இவைகளை ஒழித்துவிடவேண்டும். ராஜ்யத்தில் அதிகப் பிச்சைக்காரர்கள் இல்லாதபடி செய்யவேண்டும். தானும் பணக்காரப் பிரஜைகளுமாகச் சேர்ந்து அதிகஜனங்களை பிச்சை எடுக்காதபடி பரோபகாரங்கள் செய்யவேண்டும். தொழிலாளிகளுக்கும் வ்யாபாரிகளுக்கும் தமது லாபவிஷயத்தில் பயம் ஏற்படாதபடி அரசன் காக்கவேண்டும். இம்மாதிரி நடந்துகொண்டால் அரசனுக்குப் ப்ரஜைகளிடத்திலிருந்து அதிகப்பணம் எளிதில் வாங்கமுடியும்.

வினா 44.—அரசன் ராஜ்யம் ஆளுங்கால் தன் விஷயமாக என்ன ஏற்பாடுகள் செய்துகொள்ளவேண்டும்?

விடை.—முதலில் தனக்கு என்னென்ன கெட்ட பழக்கங்கள் உண்டு, அவ்விஷயங்களில் மனம் குழம்பும், தன் மடத் தனமான நடத்தைகளுக்குக் காரணங்கள் யாவை என்பவற்றை நன்குணர்ந்து தன்னை சீர்திருத்திக்கொள்ள வேவுகாரர் மூலமாக தன் நடத்தைகளையும், ராஜ்யம் ஆளும் முறமைகளையும் பற்றி ஜனங்களுக்கு உள்ள அபிப்ராயம் இன்னது என்பதைத் தெரிந்துகொள்ள வேண்டும். தன்னைப் பற்றி பலர் பல விதமாகத்தான் பேசுவார்கள். கெட்ட அபிப்ராயங்களை அரசன் அதிகமாகக் கேள்விப்பட்டால் கோபங்கொள்ளாது அவைகளிலிருந்து தான் எவ்வளவு சீர்திருத்த முடியுமோ, அவ்வளவையும் கவனித்து நடக்கவேண்டும். தன்னை வீணாகக் குற்றம் கூறுபவனை ஸமயம் பார்த்து ந்யாயம் கூறி அல்லது முடிவில் கண்டித்து ஜாக்ரதையாக அடக்க வேண்டும். எவ்வழியிலும் அரசன் தனது ஆட்சியை ஜனங்களுக்கு ஸுககரமாக்க வேண்டும். இந்த விஷயமாக முன்காலத்தில் உத்தியருக்கும் மாந்தாதாவுக்கும் ஸம்வாதம்நடந்தது.

வினா45.—யுத்த முறைகள் என்ன?

விடை.—எந்த ராஜ்யத்துள் யுத்தத்திற்காக அரசன் சென்ற போதிலும், முதலில் அந்த அரசனும் அவன் ப்ரஜைகளும் தனக்குக் கீழ்ப்படிந்து கப்பம் செலுத்துவார்களா என்று பொதுவாகக் கேட்கவேண்டும். அதற்கு அவர்கள் இசையாவிடில், யுத்தம்தொடங்கலாம். யுத்தத்தில் அரசன் தர்ம யுத்தத்தையே செய்யவேண்டும். எதிரி எவ்வாறு எந்த எந்த ஆயுதங்களுடன் இருக்கிறானோ அது போலவே தானும் இருக்கவேண்டும். ஒவ்வொருவன் ஒவ்வொருவனை எதிர்க்கவேண்டும். பலபோர்கள் சேர்ந்து ஒருவனை எதிர்த்துச் சண்டையிடவே கூடாது. விஷம் ஏற்றிய அம்புகளை ஒருபொழுதும் உபயோகிக்கக் கூடாது. அதிக காயப்பட்டவன், இளைத்தவன், ஆயுதம் ஒடிந்து வருந்துபவன், சரணமென்று அடைந்தவன், ஒடுபவன், ஸ்திரீ, குழந்தை, கிழவன் இவர்களிடம் யுத்தமே செய்யக்கூடாது. ஒர்போர்வீரன் காப்பட்டுவிழுந்தால், அவனை அவன் வீட்டிற்காவது அனுப்பவேண்டும், அல்லது ஜயித்தவன் அவனைத் தன் வீட்டிற்குக் கொண்டு போய் ஸ்வஸ்தப்படுத்தி ஊருக்கு அனுப்பவேண்டும். அதர்மமாக பின்னே இருந்து அடித்தல், வேறொருவனோடு போர் செய்யுங்கால் இடையில் வந்து திடீரென்று அடித்தல் ஆகிய இவைகளைச் செய்து யுத்தம் செய்யக் கூடாது. யுத்தத்திற் பிடிபடுபவர்களிடத்தில் அரசன் ஜாக்ரதையாக நடந்துகொள்ளவேண்டும். ஒருஸ்திரீ அகப்பட்டுக்கொண்டால் அரசன் அவளை ஒரு வருஷம் வரையில் அன்புடன் வைத்திருந்து, அவள் மம்மதப்பட்டால் அவளைக் கல்யாணம் செய்துகொள்ளலாம். இல்லாவிடில் அவளை ஸ்வந்த வீட்டிற்கு அதுப்பிவிட வேண்டும்.

மரணதண்டனை விதிக்கப்பட்டவர்களுடைய ஸொத்தை அரசன் ஒருநாளும் அபஹரிக்கவே கூடாது. ப்ராஹ்மணர்கள் சண்டை நடக்கும்பொழுது மத்தியில் வந்து விலக்கினால் உடனே சண்டையை நிறுத்திவிடவேண்டும். யுத்தமுகத்தில் யார் வில்லெடுத்து வந்தாலும்ஸரி, அவர்களை மனச்சஞ்சலமில்லாது கூத்திரியன் எதிர்த்துச் சண்டை செய்யவேண்டும். அவர்களைக் கொல்லும்படி நேரதாலும் அவனுக்குப் பாபமில்லை.

வினா 46.—இக்கொடுத் தொழில் செய்யும் கூத்திரியனுக்கு நற்கதி வருவதெப்படி ?

விடை.—அரசன் யுத்த முகத்தில் இவ்வாறு தன் தர்மப்படி செய்யவேண்டும். இப்படி இருப்பினும் பின்னர் அவன் செய்யும் துஷ்ட நிக்ரஹம், சிஷ்டபரிபாலனம், ப்ரஜாரக்ஷணம், பொது நன்மைக்குஉழைத்தல், முதலியநற் தொழில்களே அவனை மேன்மைப்படுத்தும். மேலும் தான் எவ்வளவு தடுத்தும் தடுக்க முடியாததாயும், தன் பக்கத்திலேயே ந்யாயமுள்ளதாயுமிருக்கையில் ஏற்படும் யுத்தத்தில் அரசன் செய்யும் கொடுந்தொழில்களையாவும் பாபச் செயல்களே யல்ல. முன் வைத்தஅடி பின் வைக்காத தீரத்வம், தர்மமாக யுத்தம் செய்தல், மரணத்தைத் த்ருணமாக எண்ணுதல், தன் பக்கமாக இருக்கும் ந்யாயத்தை நிலைநிறுத்த எண்ணுதல் ஆகிய இவைகளே கொலையாகிய கொடுந்தொழிலை யுத்தகளத்தில் சிறப்புற்றோங்கும்படி செய்கின்றன.

வினா 47.—யுத்தத்தில் இறக்கும்படி நேரிடும் கூத்திரியன்கதி என்ன ?

விடை.—முன்காலத்தில் இந்த விஷயமாக இந்த்ரனுக்கும் அம்பரீஷ்ருக்கும் ஓர் ஸம்வாதம் நடந்திருக்கிறது. அம்

பரீஷர் ஓர் நாள் ஸ்வர்க்கம் போகையில் அங்கு தன் ஸௌகுந்தியை என்பவன் ஸுகிப்பதைக் கண்டு இந்த்ரனை நோக்கி, “என்ஸௌகுந்தியைக்கு இவ்வளவு சிறப்பு வரக் காரணம் என்ன” ? என்று கேட்டார். அதற்கு இந்த்ரன் ‘யுத்தம் ஓர் யாகத்திற்கு ஸமம். யானைகளே ஹோதா, குதிரைகளே அத்வர்யூ, எதிரிகளின் மாம்ஸங்களே ஆஹுதிகள், ரத்தமே நெய், நாய் நரி பேய் கழுகுகளே ஸதஸ்யர்கள், ஆயுதங்களே தர்விகளும் கரண்டிகளும், கத்தியே களரும் தடி, யுத்தத்தில் உண்டாகும் சப்தங்களே மந்த்ரங்கள், விழும் அடிகளே யாக விஷயமாகச் செலவிடும் பணம், முடிவில் ஓடும் ரக்தப்பிரவாஹமே யாகபலன், முண்டங்களே யூபஸ்தம்பங்கள், வாத்யம் முதலியவைகளே உத்காதா; இந்த யாகத்தில் முன்வைத்த காலை (பயத்தால்) பின்வைக்காது சண்டையிடுவதே தீக்ஷை. யுத்தங்களமே யாகவேதி. இந்த யுத்தமாகிய யாகத்தில் தையமாகச் சண்டையிட்டு இறப்பவனுக்கு உடனே மேலானஸ்வர்க்க பதவியும் ஸுகமும் கிடைக்கும். இவனுக்காக ஒருவரும் உலகில் துக்கிக்கமாட்டார்கள்’ என்றான். ஜனங்களும் ப்ரதர்தனனை எதிர்த்து யுத்தம் செய்யப் புகும்முன் தனது போர்வீரர்களை நோக்கி “யுத்தத்தில் முன்வைத்த கால் பின்வைக்காது சண்டை செய்யுங்கால், இறக்கும்படி நேரிட்டபோதிலும் அவன் அடையும் வீரஸ்வர்க்கத்தையும், பயங்குள்ளிகள் உயிரோடு திரும்பியபோதிலும் அடையும் அவமானத்தையும், பின்னர் அவர் சிக்கிக்கொள்ளும் நரகத்தையும் வர்ணித்து அவர்களை உத்ஸாஹப்படுத்தினார்.” ஆகவே யுத்தத்தில் இறக்கும்படி நேரிடும் வீரனுக்கு வீரஸ்வர்க்கமே ஒழிய வேறில்லை.

வினா 48.—ராஜா எவ்வாறு யுத்தத்திற்குத் தயாராகவேண்டும்?

விடை:—யுத்தம் தொடங்கும் முன்னரே ஸாமதானபேதங்களைத் தகுந்தபடி உபயோகப்படுத்தித் தன்பக்கத்திலிருப்பவர்கள் எதிரி பக்கம் போகாமல் தடுத்து எதிரி பக்கத்தவரைத் தன்பக்கத்தில் கூடியவரையில் இழுக்கமுயலவேண்டும். சண்டைக்குப் போகும்முன், கவசங்கள் ஆயுதங்கள், முதலியவைகளையும் நால்வகை ஸேனையையும் ஒழுங்குபடுத்திக் கொள்ள வேண்டும். அதிகஉஷ்ணமும் குளிரும் இல்லாததாயும், பயிர்கள் விளையும் தருணமாயும், தண்ணீர் கஷ்டமில்லாத காலமாயும், உள்ள சித்திரைமுதலிய மாதங்களில் யுத்த யாத்திரை செய்ய வேண்டும். எதிரியினுடைய நிலையையும் நன்றாகக்கவனித்து அதற்கேற்ப ஸேனையைத் துரிதமாகவோமெதுவாகவோ நல்லவழியே நடத்தவேண்டும். முன்புறம் எப்பொழுதும் தீரர்களை இருக்கவேண்டும். படைவீடு காட்டின் அருகாமையில் கட்டவேண்டும். காற்று எதிராக இல்லாத இடத்திலிருந்து சண்டை தொடங்கவேண்டும். யுத்தகளம், சேற்று நிலம், கட்டுக் கடைத் தண்ணீர், குழிகள், கற்கள் முதலியவைகள் இல்லாததாய், ஸம்பூமியாக இருத்தல்வேண்டும். காலாள்படை பொதுவாக முக்யம், குதிரைப்படை நன்றாக வெயில் அடிக்கும் தினத்திற்கும், யானைப்படை மழைக்காலத்திற்கும் மிக உபயோகம். இவைகளை உத்தேசித்து காலத்திற்குத் தகுந்தபடி ஸேனையகளை உபயோகிக்க வேண்டும். ராஜ்யத்தைப் பிரித்து அதிகாரிகள் ஏற்படுத்துவதுபோல், ஸேனையகளைப் பிரித்து தலைவர்களை ஏற்படுத்தவேண்டும். எல்லோரிடம் இருந்தும் யுத்தத்திற்கு முன்னரே 'பிரியாது சண்டையிட்டுஐயிப்போம்' என்று உறுதிவாக்கைப் பெறவேண்டும். பின்னர்

‘பயங்குள்ளிகள் பின்னடையட்டும்’ என்று கூறவேண்டும். இதன்பின்பு திடச்சித்தத்துடன் அரசன் சண்டையைத் தொடங்கவேண்டும்.

வினா 49.—சண்டையில் ஜயம் வருவதைக் குறிப்பிக்கும் அடையாளங்கள் எவை?

விடை.—படையில் உள்ள மனிதர்கள் ஜந்துக்கள் எல்லாம் மிகுந்த உத்ஸாஹத்துடன் இருந்தால் அந்த ஸேனைக்கு ஜயம்வரலாம். சகுனங்களும் பின்வரும் ஜயாபஜயங்களை குறிப்பாகக் காட்டும். படைவீரர்கள் சுத்தமனதுடனும் அன்புடனும் இருப்பது, எதிரிகளின் சங்கதிகள் வேவுகாரர்கள் மூலமாக அதிகமாக வெளிப்படுவது, வெறுப்பு, எதிரிகளை வருத்தவேண்டும் என்ற கெட்ட எண்ணங்கள் அரசன் மனதில் இல்லாதிருத்தல் முதலியவைகளே ஜயக்குறிகள்.

வினா 50.—விரோதிகளை எவ்வாறு நடத்தவேண்டும்?

விடை.—விரோதிகளை சண்டையாலேயேதான் அடக்கவேண்டும் என்று எண்ணிவிடக் கூடாது. கோபம், பயம், ஸந்தோஷம் முதலியவைகளை ரஹஸ்யமாகவைத்துக் கொண்டு விரோதிகளை திடீரென்று தாக்கவேண்டும். விரோதிகளிடம் நம்பிக்கைவைக்கவும் கூடாது, அவரும் பிக்கைப்படுவதாகவும் காட்டிக்கொள்ளக்கூடாது, விரோதிகளை தோற்கடித்ததின் பின்பு மிகுந்தஜாக்ரதையாக இருக்கவேண்டும். வேவுகாரர் மூலமாக விரோதிகள் மத்தியில் சண்டைகள் உண்டாக்கி அவர்கள் பலத்தைக் குறைக்கவேண்டும். ஸாமதான உபாயங்களையும் ஸமயம் அறிந்து உபயோகப்படுத்தித் தன்னைவிடப் பெரிய விரோதிகளை அடக்கவேண்டும். சிற்சில ஸமயங்களில் தந்த்ரமாக பலவாண விரோதியை வீழ்த்தவேண்டும்.

இதன் பிறகு ப்ராஹ்மணர்கள் மூலமாகவிரோதிகளை நாசம் செய்யும் ஹோமங்களையும் செய்ய வேண்டும்.

வினா 51.—உத்யோகஸ்தர்களால் எதிர்க்கப்பட்டும், ஸேனைகள் அடங்காமலும், தனத்தை இழந்தும் வருந்தும் அரசன் எவ்வாறு ஸுகம் அடைவது?

விடை.—முன்னர் வலிகுறைந்த கேகயராஜனுக்கும் ஓர் ரிஷிக்கும் இந்த விஷயத்தில் ஸம்வாதம் ஒன்று நடந்திருக்கிறது. வலிகுறைந்து மறுபடியும் ஒங்குவது அஸாத்யம் என்று ஓர் அரசனுக்குத் தோன்றினால் இரண்டு விதமாக நடக்கலாம். முதலாவது உலகவிஷய நிலையாமை, விஷயங்களால் வரும் துக்கம் முதலியவைகளை எண்ணி விரகத்தனாகலாம். இல்லாவிடில் தன்னை விடபலம் அதிகமாயிருக்கும் அரசனிடம் சென்று தன் குறையைக்கூறி அவனிடம் மந்திரி முதலிய பெரிய ஸ்தானங்களில் அமர்ந்து ஸுகிக்கலாம். ராஜ்யமே வேண்டும் என்ற எண்ணம் பலம்குறைந்த அரசனுக்கு இருக்குமாகில் உடனே அவன் தந்த்ரங்கள் மூலமாக எதிரியினிடம் இருந்துகொண்டே அவன் பொக்கிஷத்தைக் குறைத்து அவனுக்கு ராஜ்யத்தில் வெறுப்பு வரும்படி செய்து தன் கார்யத்தை ஸாதித்துக் கொள்ளவேண்டும்.

வினா 52.—அரசன் வீட்டில் செய்யவேண்டிய கார்யங்கள் யாவை?

விடை.—காலையில் எழுந்ததும் நித்ய கர்மானுஷ்டானாதிகளைச் செய்துமுடித்து தாய் தந்தை குரு முதலிய மூவர்களையும் வழிப்பட்டுப் பின்னர் அவன் ராஜ்ய கார்யங்களைப் பார்க்கத் தொடங்கவேண்டும். அமைதியுடன் நித்ய கர்மானுஷ்டானம் முதலியவைகளை இடை இடையே தகுந்த ஸமயத்தில் செய்துகொண்டு, ஒழிந்த வேளை

களில் ஸுகங்களை மிதமாக அனுபவித்துக்கொண்டு, பகவத் பக்தியில் நடுநடுவே மறவாது பழகிக்கொண்டு தனது காலத்தைக் கழித்துவரவேண்டும்.

வினா 53.—அரசன் ஸத்ய அஸத்யங்களை எவ்வாறு உணர்ந்து ஒழுகவேண்டும் ?

விடை.—அரசன் பொதுவாக ஸத்யத்தைக் கடைப்பிடித்து அஸத்யத்தை நீக்கி நடக்கவேண்டும். சிற்சில ஸமயங்களில் உள்ளதை உள்ளபடி கூறமுடியாது ராஜ்யதந்த்ரம் நடத்தவேண்டிவரும். அப்பொழுது கூடியவரையில் உண்மையாயும், முடியாத விடங்களில் ஒன்றையும் வெளியிடாமலும், இவ்வாறு கூட நடக்கமுடியாத விடங்களில் அவச்யமாக வேண்டி பொய்யையும் கூறி ராஜ்ய நன்மையை நாடுவதே அரசனுக்கு ஸத்யவழி என்னப்படும். இந்த ஸமயங்களில் அரசன் உள்ளதை உள்ளபடி கூறி ராஜ்யத்திற்கு ஆபத்து வரும்படி செய்வானாகில் அவன் பொய்சொன்னவனாவன். அரசன் கூர்மையான புத்தியால் எந்தெந்த ஸமயங்களில் வெறும் ஸத்யம் அஸத்யமாகும், வெறும் அஸத்யம் ஸத்யமாகும், மௌனம் ஸத்யமாகும் என்பதை உணர்ந்து, ராஜ்ய ஸுகத்தைநாடும் ஸத்யமும் அஸத்யமும் ஸத்யங்களே, ராஜ்யத்திற்குக் கேடுவிளைக்கும் ஸத்ய அஸத்யங்கள், அஸத்யங்களே என்ற கோட்பாட்டின்படி நடப்பதே சிறந்த வழி.

வினா 54.—பொதுவாக ஜனங்களுக்கு ஏற்படும் கஷ்டங்களிலிருந்து நீங்குவது எப்படி ?

விடை.—உலகத்தில் ஸுகதுக்கங்கள் மாறி மாறி வருவது ஸகஜம். இவைகளிருந்து தப்புவதற்கு ஒரே வழிதான் உண்டு. இந்த வழி, ஸ்வதர்மாசரணம், நேர்மை, முன்

கோபம் இன்மை, குளிர்ந்தவாக்கு, பெரியோருக்குப் பணிந்து நடத்தல், மதவிஷய ஆராய்ச்சி, மதத்வேஷம் இன்மை, உண்மை உறைத்தல் முதலிய நற்குணங்களில் பழகி, எதிலும் மிதத்திற்கு மிஞ்சாதிருந்து, விடாது பகவத் பக்தி செய்தல் ஆகிய இவைகள் அடங்கிய வைதிகமார்க்கமே.

வினா 55.—பெரியோர் சிறியோர்களைக் கண்டறிந்து நடத்தும் விதம் எப்படி?

விடை.—ஒரு சுகோட்டில் ஒரு நரி இருந்தது. அது முந்தின ஜன்மத்தில் ஓர் கொடிய அரசனாக இருந்தது. அதற்கு பூர்வஜன்ம ஞாபகம் இருந்தபடியால் மாம்ஸாதிகள் தினனாது புல் பூண்டுகளையே தின்று பிழைத்து வந்தது. கூட இருந்த நரிகள், ஆனமட்டும் அதை மாற்றப்பார்த்தன. முடியாமல் போய்விட்டது. இப்படி இருக்கையில் அந்தச் சுகோட்டிற்கு ஓர் டுலி வந்து தனக்குத் தகுந்த மந்திரியை ஏற்படுத்திக்கொள்ள வேண்டும் என்ற ஆவலுடன் தேடிப்பார்த்தது. இந்த நரியின் குணங்களைக் கேட்டு தன் மந்திரி நிலையில் இதை இருக்கும்படி வேண்டியது. அது 'எனக்குப் பழக்கமில்லை. மேலும் அந்த நிலையிலிருந்தால் ந்யாயப்படி நடக்கமுடியாது. நடந்தால் வீண் விரோதங்கள் ஏற்படும்' என்று எவ்வளவோ தடுத்துக் கூறும் கேட்காது, புலி அதை தனக்கு மந்திரியாகும்படி கட்டாயப்படுத்தியது. நரி அவ்வாறே செய்ய, மற்றைய கீழ் அதிகாரிகளுக்கு அன்றுமுதல் அநியாய வழிகளில் போய் பணம் ஸம்பாதிக்க முடியாமல் போய் விட்டது. மற்றைய ஜெந்துக்கள் மிகுந்த கோபங் கொண்டு புலிக்கு ஆஹாரமாக வைத்திருந்த மாம்ஸத்தைத் திருடி, நரி வீட்டில்கொண்டு போட்டுவிட்டன.

புலி வந்ததும் மாம்ஸம் காணாது கோபங்கொண்டு நரி வீட்டிலிருப்பதை அறிந்து, நரிரைக்கொன்றுவிடும்படி உத்தரவு செய்தது. பின்னர் தன் வீட்டிலுள்ளோரது புத்திமதிகளின்படி தன் உத்தரவை மாற்றி மாம்ஸம் தின்னும் வழக்கமில்லாத நரியை அழைத்து நடந்தவை களைக் கூற, அது 'இனிமேல் எனக்கு உத்யோகம் போதும்' என்று சொல்லி புலி எவ்வளவு கூறியும் கேட்காது 'அரசன் கீழ் காத்திருக்கும் உத்யோகஸ்தர் கதி அபாய கரமானது' என்று கூறிவிட்டு காடுசென்று ப்ராயோப வேசம் செய்து உயிர்விட்டது. அரசன் பெரியோர் சிறியோர்களை, ஆழ்ந்த விசாரணை, நேரிடப்பார்த்தல் முதலியவைகளைச் செய்து உணர்ந்து பெரியோர்களை மந்திரிகளாக்கிக்கொள்ளல் வேண்டும். பின்பு, தனக்கே நேரிட ஸந்தேஹம்வந்தால் ஒழிபு, கேட்பார்பேச்சைக் கேட்டுக் கொண்டு பெரியோர்களை ஸந்தேஹிக்கவே கூடாது. அவ்வாறு செய்தால் அவர்களை இழக்கும்படி நேரிடும்.

வினா 56.—எப்பொழுதும் அரசன் எவ்வாறிருக்க வேண்டும்?

விடை.—அரசன் எப்பொழுதும் சுருசுருப்பாக இருக்கவேண்டும். சேம்பேரியாக இருக்கவே கூடாது. முன் ஒரு காலத்தில் ஓர் ஓட்டகம், தான்இரை தேடுவதற்காகத் தன் கழுத்து நீளவேண்டும் என்று வேண்டிக்கொண்டது. பகவான் அருளால் அவ்வாறே ஆக அது இருந்த விடத்தி லிருந்துகொண்டே கழுத்தை நீட்டி ஆஹாரம் உண்ணத் தொடங்கியது. அது வர வர சேம்பேரியாகி நடப்பதைக்கூட நிறுத்திவிட்டது. இப்படி இருக்கையில் காற்றும் மழையும் உண்டாக அதுசேம்பேரித்தனத்தால்

கழுத்தைகூடச் சுருக்கிக் கொள்ளாது முகத்தை அருகாமையிலிருந்த ஓர் குறையுள் விட்டுவிட்டது. அங்கு மழைக்கு ஒதுங்கிய ஓர் நரி, பசி அதிகரித்ததால் அதன் முகத்தைக் கடித்துதின்னத் தொடங்கிவிட்டது. பின்னர் ஒட்டகம் எவ்வளவு முயன்றபோதிலும் நரியிடமிருந்து தப்புவிக்க முடியவில்லை. முடிவில் நரிக்கு இரையாகி இறந்தது. இது போல சேம்பேரி அரசன் மிகுந்த துக்கத்திற்கு ஆளாவான்.

வினா 57.—பலவானை விரோதியிடம் அரசன் எப்படி நடந்து கொண்டு தன் ராஜ்யத்தைக் காக்கவேண்டும்?

விடை.—முன்னொருகாலத்தில் ஸமுத்திரமானது ஆறுகளை நோக்கி, 'உங்கள் வெள்ளத்தில் பெரிய மரங்களை எல்லாம் அடித்துக்கொண்டு வருகிறீர்களே, ஏன் அதிக நாணற்புற்களைக் கொண்டுவருவதில்லை' என்றது. அதற்கு ஆறுகள் 'நாங்கள்வரும் வழியில் பெரிய மரங்கள்தான் எங்களை எதிர்த்து நின்று அகப்பட்டுக்கொள்வது. நாணற்புற்களோ நாங்கள் வரும்பொழுது வணங்கிப் பின்னர் நிமிருகின்றன. எங்களால் அவைகளைவேரோடு பேர்க்க முடியவில்லை' என்றன. இதுபோல பலவானை அரசன் தன்னொடு சண்டைசெய்ய இடங்கொடுக்காது நயமாகவே வணங்கி அவனிடம் இருந்து தப்புவித்து தன் ராஜ்யத்தை ஓர் அரசன் தக்கவைத்துக் கொள்ளவேண்டும்.

வினா 58.—அதிகாரிகளின் அவமதிப்பான வார்த்தைகளைப் பெருந்தன்மை உடைய மஹான்கள் எவ்வாறு கொள்வர்?

விடை.—பெரியோர்கள் கோபங்கொள்ளாது அந்த வார்த்தைகளை மதிக்கவே மாட்டார்கள். இதனால் மஹான்களின் பாபங்களில் பாதி, அதிகாரிகளுக்குப் போய்விட அவர்கள்

பாபம் குறையும். இந்தமாதிரி நடந்துகொண்டது அந்த அதிகாரிமூலமாகவே வெளியாகி, வித்வானது மேன்மையையும் அதிகாரியினது கீழ்மையையும் பலரறிய வெளிப்படுத்தும். அவமதிப்பான வார்த்தைகளை அலகூயம் பண்ணி மனங்கலையாது திடமாகத் தம் வழியே நடப்பதே பெரியோருக்கு அழகு. அவ்வாரின்றி அவமதிப்பான வார்த்தைகளைத் திருப்பினால் வித்வானும் அதிகாரியின் அதேகதியை அடைவான். வீணாகச் சண்டையும் அதிகரிக்கும். ஆதலால் அந்த அதிகாரியோடு பேசுவதைக் கூட நிறுத்திவிடவேண்டியது.

வினா 59.—அரசன், ராஜ்யத்தின் பொது நன்மையைக் குறித்து முக்யமாகக் கவனிக்கவேண்டியது என்ன?

விடை.—உத்யோகஸ்தர் நியமிக்கும் விஷயத்தையே அரசன் முக்யமாகக் கவனிக்கவேண்டியது. ஓர் காட்டில் ஓர் ரிஷி தபஸு செய்துகொண்டிருந்தார். அவர் அருகில் காட்டு மிருகங்கள் எல்லாம் ஸஹஜமாக வந்துபோவது வழக்கம். ஒரு நாய் மாத்திரம் அவரை விட்டுப் பிரியாது அவரது பாதாரவிந்தங்களிலேயே இருந்தது. இப்படி இருக்கையில் ஓர் சிறுத்தைப்புலி அங்குவர அதைக்கண்டு அந்த நாய் மிகப் பயந்து போயிற்று. அருகாமையிலிருந்த நாய் மேல் கருணை கூர்ந்து ரிஷி அந்த நாயை சிறுத்தையாக்கினார். வந்தசிறுத்தை ஸாதாரணமாகப் போய்விட்டது. இவ்வாறு ஒவ்வொரு பெரிய மிருகமும் அருகேவர அதற்கு ஏற்றபடி இந்த நாயையும் ரிஷி பெரிய மிருகமாக்கி வந்தார். முடிவில் இந்த நாய் ரிஷி கிருபையால் சிங்கத்தைக் கொல்லும் சரபரூபத்தையும் அடைந்தது. கொஞ்சநாள்கழிந்ததும் தனக்குவேண்டிய மாம்ஸ ஆஹாரம் அகப்படாமல்போக நாய்ச் சரபம் ரிஷியையே

கொன்று தின்ன வந்து விட்டது. ரிஷி கோபங்கொண்டு அதை முன்போல நாயாக்கி விட்டனர். இது போல அபிமானம் கருணை இவைகளை முன்னிட்டு அரசன் யோக்யதை இல்லாத ஒருவனை மேல் அதிகாரத்தில் நியமிக்கவே கூடாது. அப்படிச் செய்தால் முடுவில் அரசனுக்கே மிகுந்த கேடு உண்டாகும். ஆகவே ஒவ்வொரு உத்யோகத்திற்கும் அரசன் தகுந்தவர்களையே நியமிக்கவேண்டும்.

வினா 60.—நான்கு வித புருஷார்த்தங்களின் ஸ்வரூபம் என்ன ?

விடை.—தர்ம அர்த்த காம மோக்சம் (அறம், பொருள், இன்பம், வீடு) என்பவைகளே நான்குவித புருஷார்த்தங்கள். இவைகளில் முதல் மூன்றினுள் பின்னதற்கு முன்னது காரணமாகும். இப்படி இருப்பினும் இகலோக விஷயங்களுக்கு அர்த்தமே (பணமே) மிக முக்யம். இதனால் தான் தர்மமும் காமமும் கைக்கூடும். இப்படி இருப்பினும் தர்மமே மிகச் சிறந்தது. தர்மம்தவறினால் அர்த்தமும் காமமும் ஒழுங்கு தவறிப்போக வீண்கஷ்டத்திற்குக் காரணமாகும். மனதின் பலம் வரவரத் தளர்ந்து கொண்டே வரும். இவைகள் எல்லாம் பயனற்றவை என்று உணர்ந்து தருணம் பார்த்து பக்குவகாலத்தில், பரம்பொருளை அடைய எண்ணி, இவைகளை விடுவதே மோக்சம் என்னப்படும். இதற்கும் ஆதியில் தர்மானுஷ்டான மூலமாகவரும் பெரியோர்கள் அனுக்கிரஹம் அவசியம்.

வினா 61.—தர்மவழி நடப்பதன் சிறப்பு எந்தத் தன்மை உடையது.

விடை.—இந்தவிஷயத்தில் முன்னரே த்ருதிராஷ்டிரனுக்கும் தூர்யோதனனுக்கும் ஸம்வாதம் நடந்திருக்கிறது. தூர்யோதனன் ராஜஸூய யாகம் முடிந்து அவமானப்பட்டு ஹஸ்தினாபுரி வந்ததும், த்ருதிராஷ்டிரனிடம் மிகுந்த துக்கப்பட்டுத் தனக்குப் பாண்டவர்கள் நிலை எவ்வாறு வருமென்று கேட்டான். அதற்கு அவன் “தர்மநெறி தவறாது நடந்தால் உனக்கு எளிதில் அந்தச் சிறந்தநிலை வரும். முன்காலத்தில் இந்திரன் பிரஹ்லாதரால் ராஜ்யம் இழந்து வருந்திக்கொண்டிருக்கையில் பிரஹஸ்பதியை நோக்கி ‘ஸூகம் அடையும் வழி எப்படி’ என்று கேட்க, அவர் ‘மேலான ரஹஸ்யம் ஒன்றுண்டு. அதை சுக்ரா சாரியரிடமிருந்து தெரிந்துகொள்ளவேண்டும்’ என்று கூறினார். இந்திரன் அவரிடம் போக அவர் பிரஹ்லாதரிடம் சென்று கேட்கும்படி ஏவினார். அவ்வாறே செய்யப் பராஹ்மண உருஷுடன் இந்திரன் பிரஹ்லாதரிடம் போனான். பிரஹ்லாதர் பிராஹ்மணனை நோக்கி, ‘ராஜன் என்ற கர்வமே எனக்கு வருவதில்லை. என் புரோஹிதர் கூறும் வழியில் நான் நடக்கிறேன். பராஹ்மணர்களுக்கு மிகுந்தமரியாதை செய்கிறேன். ஸதா ஸத்ஸங்கம் செய்வேன். மனோ நிரோதத்தில் பழகிவருகிறேன். ஆகையால் ‘பொறுத்தவர் பூமியாள்வர்’ என்றபடி என்னிடம் திரிலோகாதிபத்யம் தங்கிற்று’ என்றார். பின்னர் வேண்டிய வரனைக் கேட்டுக்கொள்ளும்படி பிராஹ்மணருக்குப் பிரஹ்லாதர் அனுமதிக்கொடுக்கப் பராஹ்மணர், ‘உன் நன்னடக்கை எனக்குவரவேண்டும்,’ என்று கேட்டார். ‘தந்தேன்’ என்று கூற, முறையே அவரிடமிருந்து நன்னடக்கை போனதும், நேர்மை, ஸத்யம், ஸத்கர்மம், சந்தி, சிறப்பு முதலியவைகள் எல்லாம் அகன்று இந்திரனிடம் போய்ச் சேர்ந்தன. ஆகவே நன்னடக்கையால்தான்

எல்லாச் சிறப்பும் உண்டாவது. ஆகையால், தூர்யோ
தனா! இவ்வாறு நடந்து தர்மபுத்ரர் அடைந்த சிறப்பை
நீயும் அடை” என்றார். இதனாலேயே தர்மநெறி தவறாது
நடப்பதன் மேன்மை விளங்கும்.

வினா 62.—எதிர்பார்த்தல் என்பதன் ஸ்வரூபம் என்ன?

விடை.—ஓர் அரசன் ஓர் காட்டில் வேட்டையாடச் சென்
றான். அங்கு ஓர் மாணைக் கண்டு அதன்மேல் பாணம்
விட்டு அந்த மாணைப் பிடித்துவிடலாம் என்று ஆவலுடன்
துறத்தினான். அது அரசனை அவன் பரிவாரங்களிட
மிருந்து பிரித்து காட்டுள் வெகு தூரம் கொண்டுபோய்
விட்டது. வெகு தூரம்போய் மான் மறைய, மிகுந்த
களைப்பால் நகரமாட்டாது அரசன் ஓர் ஆசிரமத்தின் வாயி
லில்வந்து விழுந்தான். அதனுள் இருந்த ரிஷி அரசனுக்கு
வேண்டிய உபசாரங்கள் செய்ய அரசன் தன் கதையைச்
சொல்லி, ‘மனிதனிடம் இருக்கும் எதிர்பார்க்கும் குணம்
பெரியதா, அல்லது ஆகாயம் பெரியதா?’ என்று கேட்
டான். அதற்கு அவர், நான் பதரிகாசிரமம்போயிருந்
தேன். அங்குமிருந்த ஒல்லியாக இருந்த தனு என்ற
தபோதனரிடம் ஓர் அரசன் வந்து தன்பிள்ளை இருக்கும்
இடம்தெரியாது, தான் தவிப்பதாகச் சொல்லி வருந்தி
னான். மேலும் எப்படியாவது தனக்குப்பிள்ளை முடிவில்
கிடைத்து விடுவான் என்று தான் எதிர்பார்ப்பதாகவும்
கூறினான். இதைக்கேட்டதும் தனு என்பவர் அரசனை
நோக்கி ‘இவ்வலகில் விஷயங்கள் ஸம்பந்தமாக எதிர்
பார்த்தல் மிகவும் துட்பமானது. பொதுவாகக் கூறின்,
என் தேகத்தைவிட விஷயஸம்பந்தமாக எதிர்பார்ப்பது
மிகச் சிறியது. அது பொதுவாகப் பயனை படாது.
அஸாத்யஸமயங்களிலும் நுண்ணியதான எதிர்பார்த்தல்

என்ற குணம் மனிதர்களுக்கு வந்துவிடும். அதுமனிதரை மிகுந்த ஆவலுடன் தொழில் செய்யும்படி தூண்டும் என்றார். இதைக்கேட்டு வேட்டையாடிவந்த அரசன் மான்கிடைக்கும் என்று எதிர்பார்ப்பதை விட்டு ஸுகம் அடைந்தான். ஆகவே அரசன் வீணாக எதிர்பார்த்து மோசம்போகாது மனதை சாந்தமாக வைத்துக் கொள்ளவேண்டும்.

வினா 63.—ராஜதர்மத்தின் சுருங்கும் என்ன?

விடை.—பெரியோர்களுக்கு வந்தனை வழிபாடு செய்தல், பகவத்பக்தனாக இருத்தல், பிரஜைகளை ரக்ஷித்தல், தந்திரமாக நடந்து ராஜ்யத்தை ஸுகப்படுத்தல், பக்ஷபாதமின்றி தண்டனைவிதித்து நிபாயம்செலுத்துதல், விரோதிகளிடம் தகுந்தபடிநடந்து ராஜ்யத்தைத் தக்கவைத்துக்கொள்ளுதல், தர்மயுக்தம்செய்தல், முன்வைத்தகால் பின்வைக்காதிருத்தல், முன்கோபமில்லாமை, எவ்வளவு கஷ்டம் வந்தாலும் இந்த தர்மங்களை விடாதிருத்தல் ஆகிய இவைகளே ராஜதர்மத்தின் சுருக்கம்.

2. ஆபத் தர்மம்

வினா 64.—ராஜன் தன் குணங்களில் தவறியதாலும், பிரஜைகள் கொடுமையாலும், எதிரியின் உபத்திரவத்தாலும் வருந்தும்கால் எவ்வாறு நடந்துகொள்ளவேண்டும்?

விடை.—எதிரி தர்மாத்மாவாக இருந்தால் உடனே அரசன் அவனோடுஸமாதானம் செய்துகொண்டு ஸுகம் அடையவேண்டும். எதிரி அக்ரமக்காரனாக இருந்தும் தனக்கு ஓர்கேடு விளைவிக்காமலிருப்பானாயின், அவனோடும் ஸமா

தானம் செய்துகொள்ளலாம். எதிரி மிகுந்த அக்ரமக்காரனாயிருந்தாலும் ஸரி அல்லது யுத்தத்தில் தன் ஸ்திரீ முதலியவைகளை இழக்கும்படி நேரிட்டாலும் ஸரி இந்த ஸமயங்களில் அரசன் சண்டையிட்டு வீரத்தன்மையுடன் இறந்தாலும் இறக்கவேண்டுமே ஒழிய, ஸமாதானமே செய்துகொள்ளக்கூடாது.

வினா 65.—தர்மம் நிலைகுலைந்து திருடர் கஷ்டம் அதிகரிக்குங் காலத்தில் க்ருஹஸ்தராக இருக்கவேண்டும் என்றெண்ணும் பிராஹ்மணர் எவ்வாறு வாழ்வது?

விடை.—இந்த ஸமயத்தில்தான் பிராஹ்மணன் தன் புத்தி சாதூர்யத்தால் பிழைக்கவேண்டும். கொடியவர்களிடம் இருந்து தந்திரமாகப் பணங்களைப் பறித்து நல்லவர்களுக்குக் கொடுத்துத்தாமும் ஸுகிக்கவேண்டியது. இந்த ஸமயத்தில் கொடியவர்கள் விஷயத்தில் நியாயம் தவறி நடந்தாலும் பாபம் ஏற்படவே மாட்டாது.

வினா 66.—தர்மம் நிலைகுலைந்த காலத்தில் அரசன் எவ்வாறு நடந்து கொள்ளவேண்டும்?

விடை.—இந்த ஆபத் ஸமயத்தில் கூட பிராஹ்மணராதனத்தை அரசன் விட்டுவிடக்கூடாது. கண்டபடி கோட்சொல்லும் குணமுடைய ஜனங்கள் கூறும் அவதூறுகளை நம்பி தண்டனைகள் செய்யத்தொடங்கிவிடக்கூடாது; அவதூறுகள் பரவிக்குழப்பம் உண்டாக்க இடமும் கொடுக்கக்கூடாது. இந்த ஸமயங்களில் எவ்வழியாலாவது அரசன் தன் கஜானாவை நிறைத்துவிட முயலவேண்டும். இதன் பின்னர் அரசன் குழப்பத்தை அடக்கி தர்மத்தை நிலை நிறுத்துவது எளிது. எல்லாம் அடங்கிய பின்னர் தன் பாபச்செயல்களைப் பலர் அறியச்சொல்லி பாபத்திலிருந்து நீங்கவேண்டும்.

வினா 67.—ஆபக்காலங்களில் அதிக பாபம் வாராது, அநீதி யான செயல்களை எவ்வாறு செய்வது ?

விடை.—திருடர்களுள்ளும் சிற்சில தர்மங்கள் உண்டு. அதன் படி நடந்தால் திருடர்களுக்குக் கூடப்பாபம் உண்டா வதில்லை. இந்த விஷயமாக ஓர் கதைபுண்டு. முன்காலத் தில் ஓர் காட்டில் கூத்தரியனுக்கும் வேடத்திக்கும் பிறந்த காயவ்யன் என்ற ஒரு கள்ளன் இருந்தான். அவன் வேடத்தொழிலில் மிகத்தேர்ந்தவன். அவன் வைக்கும் குறி ஒருநாளும் தவறாது. தன் தாய் தந்தையர்களை அவன் தவறாது வழிபட்டு, அவர்களை ஸுகப்படுத்து வான். பிராஹ்மணர்களிடம் அதிக மரியாதை. இவனை ஓர் கள்ளர்கூட்டம் தமக்குத் தலைவனாக்கிக் கொண்டது. அப்பொழுது அவன் அவர்களை நோக்கி 'ஓடுபவனைக் கொல்வது, பிறர்மனைவிகளைக் கற்பழிப்பது, பிராஹ்மணர் ஸொத்தை அபஹரிப்பது, ஒருவன் ஸொத்து முழுவதை யும் அபஹரிப்பது, கன்யாஸ்திரீகளைக் கெடுப்பது, கிராம நகரங்களில் தலைவன் போலவாழ்வது, இவைகள் எல் லாம் அதர்மங்கள். இவைகளை மாத்திரம் செய்யாது உமது தொழிலை நடத்துங்கள்' என்று கட்டளையிட டான். இதனால் இவனும் இவன் கூட்டமும் இகத்தி லும் பரத்திலும் மிகுந்த ஸுகம்பெற்றனர். இதே மாதிரி ஆபக்காலத்திலும் செய்யும் அநியாயத்திற்கும் ஓர் ஒழுங் கு உண்டு. அதைமீறி நடவாது அவசியம் செய்யவேண் டிய அநியாயத்தைச் செய்துவந்தால் அரசனுக்குப் பாப மே ஸம்பவிக்காது.

வினா 68.— ஆபக்காலங்களில் அரசன் ஸுகம்பெறவேண்டு மாகில் எவ்வாற்றிருக்கவேண்டும் ?

விடை.—ஓர் குளத்தில் மூன்று மீன்களிருந்தன. ஒன்று ஆபத்து வருமுன் காக்கும் திறனுடையது. இரண்டாவது ஆபத்து வருங்கால் காக்கும் திறனுடையது. மூன்றாவது ஆபத்துவந்தபின் காக்கும் திறனுடையது. ஒருநாள் மீன்கள் எல்லாவற்றையும் பிடிக்க எண்ணி ஓர் செம்படவன் குளத்தின் தண்ணீரை வடிக்கத் தொடங்கினான். தண்ணீர் குறைவடைந்தகண்ட முதல் மீன்,மற்றிரண்டையும் நோக்கி 'தண்ணீர் குறைகிறது. பின் நமக்கு என்ன ஆபத்து வருமோதெரியவில்லை. ஆகையால் ஓடும் தண்ணீரோடு நாமும் இக்குளம் விட்டு வெளி ஏறி வேரோர் ஆழமான குளம் போகலாம்' என்றது. அதற்கு மூன்றாவது 'இப்பொழுது என்ன அவஸரம் இதற்கு' என்றும், இண்டாவது 'ஆபத்து வருங்கால் நாம் எளிதில் தப்புவித்துக்கொள்ளலாம், வீண்பயம் எதற்கு' என்றும் மறுமொழி கூறின. இதைக் கேட்டதும், முதல் மீன் ஓடும் தண்ணீர் மூலமாக வெளியேறி ஸுகம் அடைந்தது. தண்ணீர் நன்றாக வடிந்ததும் இவ்விரண்டு மீன்களும் செம்படவன் பெட்டியில் அகப்பட்டன. அப்பொழுது இரண்டாவது மீன் யோசனைசெய்து அவன் பெட்டியைக் கடித்து ஓர் ஓட்டையை உண்டாக்கிக்கொண்டது. மூன்றாவதோ செயலற்று பிரமித்து நின்றது. செம்படவன் பெட்டியை ஓர் குளத்திற்குக் கொண்டுபோய் முழுத்தி மீன்களை அலம்பினான். அப்பொழுது இரண்டாவது மீன் தான் செய்த ஓட்டையின் வழியாக தப்புவித்துக் கொண்டது. மூன்றாவது இறந்தது. ஆதலால் ஆபத்காலத்தில் வருமுன்காக்கும் திறனுடையவனும், வருங்கால்காக்கும் திறனுடையவனும், ஸுகம் அடைவார்கள். வந்தபின்காக்கும் சேம்பேரி மிகுந்த கஷ்டங்களுக்கு உள்ளாவான்

வினா 69.—அநேக விரோதிகளின் இடையில் அகப்பட்டுத் தத்தளிக்கும் அரசன் எவ்வாறு நடந்துகொள்ள வேண்டும்?

விடை.—ஓர் காட்டில் ஓர் பெரிய ஆலமரமிருந்தது. அதன் கிளையில் ஓர் பூனையும், அதன் அடியில் ஓர் பொந்தில் ஓர் எலியும் வஸித்துவந்தன. ஒருநாள் ஒரு வேடன் வந்து மரத்தடியில் வலையை விரித்து, அதன் அடியில் சில மாம்ஸத்துண்டுகளை இரைத்துவிட்டுப் போய்விட்டான். வலையில் அநேகம் பகவிகள் முதலியன அகப்பட, தினம் காலையில் வேடன் அவைகளை வீட்டிற்கு எடுத்துப்போவது வழக்கம். ஓர் இரவில் மரத்தின் மேலிருந்த பூனை மாம்ஸத்திற்கு ஆசைப்பட்டு மோசம் போய் வலையில் அகப்பட்டுக்கொண்டது. அந்த ஸமயத்தில் வளையிலிருந்து எலியும் வெளியில்வந்து மாம்ஸத்துண்டுகளைத் தின்னத் தொடங்கிற்று. வலையில் பிடிபட்ட பூனையின்மேல் பயமின்றி எரி நின்றுகொண்டு கூட மாம்ஸத்தைத் தின்றுவந்தது. இப்படி இருக்கையில் மரத்தின்மேல் ஓர் ஆந்தையும், மரத்தடியில் ஓர் கீரிப்பிள்ளையும் வர, அவைகள் இரண்டும் எலியைக்கொல்லத் தயாராயின. இதைக்கண்ட எலி மிகுந்த யோசனையின் பேரில் 'மூன்று விரோதிகளுள் பூனை இப்பொழுது கஷ்டத்திலிருப்பது. இதை நாம் எளிதல் வசப்படுத்திக் கொண்டு தப்பித்துக்கொள்ளலாம்' என்று தீர்மானித்துப் பூனையைநோக்கி 'எனக்கு இரண்டு விரோதிகள் வந்திருக்கின்றனர். இந்த ஸமயத்தில் நீதான்என்னைக் காப்பாற்ற வேண்டும். உன் கால்களுக்கு இடையில் நான் வந்து பதுங்கக் கொள்ளுகிறேன். நீ என்னைக் கொல்லக்கூடாது. இப்படிச் செய்வாயாகில் நான் தப்பித்துக்கொண்டதும் உன்னை வலையிலிருந்து விடுவிப்பேன்' என்றது. பூனை

இதற்கு இசைய, எலி பூனையின் கால்களுக்கு இடையில்
 சென்று ஒளிந்தது. ஆந்தையும், கீரியும் கொஞ்சநாழி
 கைக் காத்திருந்து எலி வெளிவாராதது கண்டு பூனைக்கு
 பயந்து ஒழிப்போய்விட்டன. பின்னர் எலி வெளிவறி
 வலையில் இரண்டொரு கயிற்றைத்தவிற மற்றவைகளைக்
 கடித்துவிட்டு சும்மா இருந்தது. அவைகளையும் கடித்
 துத் தன்னை விடுவிடிக்கும்படி பூனை வேண்ட, புத்தி
 யுள்ள எலி 'நீயோ எனக்கு விரோதி. உன்னை இப்
 பொழுது விடுவித்தால் என்னை நீ தின்றவிடுவாய். ஆகை
 யால் வேடன் அருகாமையில் வருகையில் உன்னை விடு
 விக்கிறேன். அப்பொழுது வேடனுக்குப்பயந்து நீ மரத்
 தின்மேல் ஏருவாயே ஒழிய என்னைத்தின்ன நிற்கமாட்
 டாய். ஆகையால் பொறுத்துக்கொள்' என்றது. எலி தன்
 வாக்கின்படி மறுநாள்காலையில் வேடன் வலை அருகில்
 வந்துகொண்டிருக்கையிலேயே, பூனைபை விடுவித்து
 விட்டு வளையுள் புகுந்துகொள்ள, பூனை பயத்தால் அவ
 ஸரமாக மரத்தின்மேல் ஏரியது. பின்னர் பூனை எலியை
 எவ்வளவோ தன்னிடம் வந்து ஸ்நேஹம் செய்துகொள்
 றும்படி வேண்டியது. அதற்கு எலி, 'நீயோ என் லென்
 மவிரோதி. உனக்கும் எனக்கும் என்ன ஸ்நேஹம்வந்தது.
 நீயும் நானும் ஆபத்துக்குள்ளானோம். அப்பொழுது இரு
 வரும் தப்புவித்துக்கொள்ளுவதற்காக நான் உன்னை
 நேசித்தேன். இப்பொழுது நாம்இருவரும் பழய நிலைக்கு
 வந்துவிட்டபடியால், இனி நான் உன்னை அணுகவே
 மாட்டேன்' என்று ஒதுங்கிவிட்டது. இதுபோல அநேக
 விரோதிகளுக்கு இடையில் அகப்பட்டுக்கொள்ளும் அர
 சன், அபாயத்திலிருக்கும் ஒர் பலவானை விரோதிக்குக்
 கீழ்ப்படிந்து அவனுக்கு உபகாரம் செய்து மற்றவர்
 களிடம் இருந்து தப்புவித்துக்கொண்டு தன் ராஜ்

யத்தைக் கைப்பற்றிக்கொண்டபிறகு அந்த விரோதி யினிடமிருந்துகூட ஒதுங்கிவிட வேண்டும்.

வினா 70.—நம்பிக்கையான விடத்தில் ஸந்தேகம் அல்லது மனஸ்தாபம் ஏற்பட்ட காலத்தில் அரசன் எவ்வாறு நடந்துகொள்ளவேண்டும்?

விடை.—பிரம்மதத்தன் என்ற ஒரு அரசன் இருந்தான். அவன்புஞ்ஜனி என்ற ஒரு பறவையைவளர்த்துவந்தான். அதற்கு ஓர் குஞ்சு உண்டாயிற்று. அதேஸமயத்தில் அரசனுக்கும் ஓர் ஆண்பிள்ளை பிறந்தது. புஞ்ஜனி தினம் தோறும் இரண்டு பழங்களைக் கொண்டுவந்து ஒன்றைத் தன் குஞ்சுக்கும் மற்றொன்றை அரசன்பிள்ளைக்கும் கொடுப்பது வழக்கம். இப்படி இருக்கையில் புஞ்ஜனி இறைதேடப்போன ஸமயம்பார்த்து, ராஜகுமாரன் பறவைக்குஞ்சுடன் விளையாடத் தொடங்கினான். விளையாட்டாய் அவன் அந்தக்குஞ்சின் கழுத்தைப் பிடித்து அழுக்க அது இறந்தது. பறவை வந்துபார்த்து மிகுந்த கோபம்கொண்டு ராஜகுமாரன்கண்ணைத் தன் நகத்தால் கொடைந்து பிடுங்கிவிட்டது. இதன்பின்னர், அது அரண்மனையை விட்டு வெளியேரத் தலைப்பட்டது. இதைக்கண்டபிரம்மதத்தன் 'உன் குஞ்சைக்கொன்ற தற்காக, என் பிள்ளையின் கண்ணை நீ பிடுங்கினாயே ஒழிய வேறல்ல. எனக்கு இந்தவிஷயத்தில் யாதொரு கோபமும் இல்லை. நீ முன் போலவே இங்கே இருக்கலாம்' என்று மன்றாடியும், பறவை 'ஓரிடத்தில் மனஸ்தாபம் வர இடம் கொடுத்துவிட்டுப் பின்னர் அங்கே இருப்பது அபாயவேறுதுவாகும். நான் போய் வருகிறேன்' என்று திடமாகக்கூறிவிட்டுப்பறந்துபோய் விட்டது. இதுபோல நம்பிக்கையான விடங்களில் மனஸ்தாபம் ஏற்பட்டால்

அரசன்மெதுவாகவும் தந்திரமாகவும் ஒதுங்கி விட வேண்டும்.

வினா 71.—தேசத்திற்கே மிகுந்த கஷ்டம் வந்து ஜனங்கள் தபிக்குங்கால் ப்ராஹ்மணன் எவ்வாறு ஜீவிக்கவேண்டும்?

விடை.—பிராஹ்மணர்கள் கூடியவரையில் ஒழுங்கு தவறாது இருக்கவேண்டும். ஒன்றும் முடியாமல் போனால் எப்படியாவது உயிர் தரிக்கமுயலவேண்டும். முன்காலத்தில் மழையே இல்லாமல் போக பெரியபஞ்சம் ஏற்பட்டது. அப்பொழுது விச்வாமித்ரர் சாப்பிடக்கூட ஒன்றும் அகப்படாது திரியலாயினர். ஒருநாள் மிகுந்த பசியுடன் ஓர் பரச்சேரியண்டைவந்து தம்மால் இயன்றமட்டும் யாசித்தனர். ஒருவரும் அவருக்குப்பிச்சை போடவில்லை. நடக்கமாட்டாது களைப்புடன் ஓர் வீட்டு அருகில் விழுந்துவிட்டார். இரவு வந்ததும், எல்லோரும் உறங்கிவிட அந்த வீட்டுள் நாய் மாம்ஸம் வைத்திருப்பதைக் கண்டார். இதை எடுத்து உண்டு உயிர் தரிப்பதுமேல் என்று அவருக்குத்தோன்ற, அதைச் சென்று எடுத்தார். அப்பொழுது வீட்டுக்காரன் எழுந்து 'ப்ராஹ்மணா! நீ திருடுவது நியாயமா? நீ மாம்ஸம் தின்னலாமா? புலி பசித்தாலும் புல்லைத் தின்னுமா?' என்று கேட்க, 'என்பசி எனக்கல்லவோ தெரியும். உயிர் போய்விடும்போல இருக்கிறது. ஆதலால் தான் இந்த அருவெறுப்பான கார்யத்தைச் செய்யவேண்டி வந்தது. இல்லாவிடில் மனதார யான் இப்படிச் செய்வேனா? ஆபத்துக்குப்பாபமில்லை' என்று ஸமாதானம் கூறி, அதை எடுத்துச் சென்று சமைத்து ரித்ய கர்மானுஷ்டானாதிகளைச் செய்து, உண்டார். அப்பொழுது மழை ஏராளமாகப் பெய்து தேசம் செழித்தது.

வினா 72.—அதர்மமே தர்மமாகிவிட்டால் தர்மாதர்ம விவேகம் உண்டாவது எப்படி?

விடை.—கேவலம் வேதத்தில் கூறியதை மாத்திரம் தர்மம் என்று எண்ணிவிடக்கூடாது. சிற்சில ஆபத்காலங்களில் அந்ததர்மங்களை அனுஷ்டிப்பதே அதர்மமாகவும், அவைகளை அனுஷ்டிக்காது அதர்மத்தை அனுஷ்டிப்பதே தர்மமாகவும் முடியும். இந்த ரகஸ்யத்தை உணரவேண்டும். இந்த ஆபத்காலங்களில் தர்மாதர்ம விவேகம் வருவதெப்படி என்றால் தர்மவான்கள் யுக்தியாலும், அவர்கள் ஆபத்காலங்களில் வரம்பு கிடந்து நடக்கும் மாதிரியாலும் ஆபத்தர்மம் இன்னவை என்பதை உணரவேண்டும். ஸாதாரண ஸமயங்களில் பொது தர்மங்களை மாற்றிச் செய்வது பெரியோர்க்கு அழகல்ல. ஆகவே ஆபத்காலங்களில் சாந்த மனதுடைய பெரியோர் நடந்துகொள்ளும் வழியே தர்மம்; மற்றவை எல்லாம் அதர்மம். எல்லோருக்கும் எல்லாக்காலத்திலும் மாறாத தர்மம் ஒன்றுண்டு. அதாவது படித்தவர்களாயும், தடோதனர்களாயும், வைதிக மார்க்கத்தில் இருப்பவர்களாயும் உள்ள ப்ராஹ்மணர்களை வழிபடுவது என்பதே. இதைத்தவிர மற்றவைகள் எல்லாம் மாறுத்தன்மை உடையனவே.

வினா 73.—சரணாகத ரக்ஷணத்தால் அரசனுக்கு வரும்பயன் யாது?

விடை.—முன்னர் பரசுராமரை நோக்கி இந்தக்கேள்வியை முசுகுந்தர் கேட்க, அவர் பின்வரும் கதையைச் சொன்னார். ஓர்காட்டில் ஓர் கொடிய வேடன் இருந்தான். தனக்கு உறவினர்கள் ஒருவரும் இல்லாமலிருந்தும் வீணாகக் காட்டு மிருகங்களைக் கொல்லுவதில் மிகுந்த ப்ரீதி உடையவனாக இருந்தான். ஒருநாள் பெரியகாற்றும்

மழையும் அடிக்கக் குளிரால் மிகவருந்தி சுற்றுமுற்றும் பார்த்தான். அருகாமையில் பெண்புறவொன்று குளிரால் விறைத்துக் கீழேகிடந்தது. அப்பொழுதும் ஈவுஇறக்க மின்னி அந்தப் புறவைத்தன் கூட்டுள் பிடித்துப் போட்டுக் கொண்டான். மழைநின்றாவிட்டது. இருளும்வந்து மூடிக்கொண்டது. வீடுதூரமாக இருந்ததால் காட்டில் ஓர் மரத்தடியில் இரவைக் கழிப்பதாக அவன் தீர்மானித்தான். அந்த மரக்கிளைகளிலேயே தன்குடும் பத்தோடு ஓர் புற இருந்தது. அது மழைநின்றும் தன் பெண் சாதி வரவில்லையே என்று கதறித் துக்கித்தது. இதைக் கேட்டுக் கூட்டிலிருந்த பெண்புற தன் நிலையைக்கூறி அதன் துக்கத்தைச் சற்றுமாற்றியது. அப்பொழுது தன் துக்கம், நீங்கி அந்தப் புறவானது, தன் இடத்திற்கு வந்திருக்கும்விரோதி அதிதியாகவந்தால் அவனுக்கும் மரியாதை செய்யவேண்டும் என்றவிதிப்படி. வேடனுக்கு வந்தனை வழிபாடுகள் செய்தது. வேடன் குளிரால் நடுங்குவதைக் கண்டு சில உலர்ந்த சருகுகளைக் கொண்டு வந்து போட்டு அருகாமையிலிருந்து நெருப்புக் கொண்டு வந்து புற தீமூட்டியது. பின்னர் வேடன் பசியாகவிருக்கிறது என்று கூற, தான் மறுகாளைக்கென்று சேர்த்து வைக்காததை எண்ணித் துக்கித்துவிட்டு முடிவில் தன் தேகத்தையே அதிதிக்குக் கொடுத்து ரக்ஷிப்பதாகத் தீர்மானித்து எரிந்து கொண்டிருந்த நெருப்பில் புழுந்து ப்ராணனை விட்டது. இக்குறிப்பை அறிந்த வேடன்மனம்பதைத்தது. 'ஐயோ ! இந்தப்பக்ஷியின் அன்பைப்பார் ! அதிதியாகிய என்னை விரோதி என்கூடக் கருகாது என்பசியாற்ற உயிர்விட்டதே! நான்மாத்திரம்தானே இந்த ஒழுங்கறியாது கொடியவனாக வேண்டும். அப்பாயமாய் எவ்வளவு ஜெந்துக்களைக் கொண்டு இதுவரையில் ஸ்ரீ

தோஷித்துப் பாபம் அடைந்துவிட்டேன்' என்று பல வாராகத் துக்கித்து அன்றுடன் தன் கொடுந்தொழிலை விட்டுவிட்டு பெண்புறவையும் கூட்டிலிருந்து விடுவித்தான். பெண்புறவும் தன் நாயகன் இறந்ததை எண்ணித் துக்கித்து தீயில்மூழ்கி உயிர்விட்டது. இவைகளைக்கண்ட வேடன் கொடுமை நீங்கி, தன் தேகத்தில் படுங்காயங்களைக்கூடக் கவனியாது காட்டில் உலாவி ஓர் காட்டுத்தீயில் அகப்பட்டு முடிவில் இறந்தான். இரண்டு புறக்களுக்கும் வேடனுக்கும் ஸ்வர்க்கம் கிடைத்தது. ஆகவே விரோதியாயினும் சரணாகதனை ரக்ஷிக்கவேண்டியது. சரணாகத ரக்ஷணத்தால், செய்பவன் பெறுபவன் இருவரும் பயனடையவர். சரணமடைபவன் கொடியவனாயினும் தன்னை ரிக்ஷிப்பவன் நற்குணத்தால் கல்லவனாகி விடுவான்.

வினா 74.—அறியாமற் செய்த பாபம் தொலைவ தெப்படி ?

விடை.—ஓர் அரசன் தன்னை அறியாது ஓர் ப்ராஹ்மணனைக் கொல்லும்படி நேர அவனுக்கு, ப்ராஹ்மணத்தினோடும் வந்தது. ப்ராஹ்மணர்கள் எல்லோரும் அவனை விட்டு விலகினர். தன் பாபத்தை எண்ணி எண்ணி அரசன் துக்கிக்கலானான். அப்பொழுது, 'அறியாமல் செய்த பாபத்திற்கு பரிஹாரம் யாது?' என்று அவன் ஓர் ரிஷியை நோக்கிக்கேட்டான். அதற்கு அவர் 'செய்தபாபத்தைப் பலர் அறியக் கூறுவதால் வரும் அவமதிப்பைப் பொறுப்பதும், செய்த பாபத்தை எண்ணி துச்சிப்பதும், மருபடியும், அந்தப்பாபத்தை நாடாதிருப்பதும், யாகாதி ஸத்கர்மங்களைச் செய்வதும் ஆகிய இவைகளே அறியாமற் செய்த பாபங்களுக்குப் 'பரிஹாரம்' என்றார். இதன்படி நடந்து அரசன் புனிதனானான்.

வினா 75.—பலவானான விரோதியின் கோபத்தை ஓர் அரசன் மூட்டிவிட்டால் அவன் நடக்கவேண்டிய மாதிரி எப்படி?

விடை.—முன்காலத்தில் ஓர் பெரியமரம் தான் வயிரம் பாய்ந்ததென்றும், தன்னைக் காற்றால் அசைக்கவே முடியாதென்றும் பெருமை பேசிற்று. இது வாயுபகவானுக்குத் தெரியவர, அவர் அடுத்தநாள் இரத்தமரத்தை அடித்துச் சாய்ப்பதாகத் தீர்மானித்துவிட்டார். அந்த ஸமாசாரம் தெரியவர மரம் தன் கிளை முதலியவைகளை இழந்து ஒரே கம்பம்போல மிகவும் பணிவுடன்கின்றது. மறுநாள் வாயுபகவான் வந்து பார்த்து சிறித்துவிட்டு மரத்தை ஒன்றும் செய்யாது போய்விட்டார். ஆகவே பலமானவிரோதியை வீணாகக்கோபம் மூட்டிய அரசன், அவனால் தனக்குவரும் கேட்டைத் தானே வரவழைத்துக்கொண்டு எதிரிக்கு அடிபணிந்து தப்புவித்துக் கொள்ள வேண்டும்.

வினா 76.—பாபத்திற்கு வேர் யாது? துக்கத்திற்குக்காரணம் யாது?

விடை.—பாபத்திற்கு பிறர் பொருளை விரும்புவதே வேர். இதிலிருந்து கோபம், காமம் முதலிய எல்லாப்பாபங்களும் உண்டாகின்றன. எல்லாவிதப் பொய்யும் பிரட்டும் இதனாலே தான் உண்டாவது. துக்கத்திற்குக் காரணம் அஞ்ஞானமும், அதனால்உண்டாகும் பாபங்களும். இந்த அஞ்ஞானத்திலிருந்துதான் ராகம், துவேஷம், முதலிய துவந்தவங்கள் ஏற்படுவது. இந்த அஞ்ஞானத்தால், பிறர் பொருளை விரும்பும் குணமும், பின்னதால் முன்னதும் அதிகரிக்கும். ஆதலால் அவ்விரண்டையும் ஒருவன் தொலைக்க முயலவேண்டும்.

வினா 77.—தர்மங்களின் ஸாரம் என்ன ?

விடை.—ஸகல தர்மங்களும் உபரதி (இந்திரியங்கள் மூலமாக வரும் போகத்தில் இச்சை வாராமலும்; மனம் அலையாமலும் தடுப்பது) என்பதிலே அடக்கம். இது ஒருவனுக்கு இருந்துவிட்டால் மற்றைய குணங்கள் யாவும் அவனுக்கு உண்டாகும். இந்த உபரதியிலேயே, அஹிம்ஸை, பக்ஷபாதமின்மை முதலிய நற்குணங்கள் அடங்கியிருக்கின்றன. இந்த உபரதிதான் ஸகல விஷயங்களுக்கும் ஆதாரமாகிய தபஸுக்கும் ஆதாரம்.

வினா 78.—உண்மையின் சிறப்பு யாது ?

விடை.—உண்மைதான் தர்மம், தபஸ், யோகம், பரம்பொருளாகவும் இருப்பது. ஒருகாலத்தில், ஆயிரம் அச்வமேத யாகத்தையும் உண்மையையும் சீர்தூக்கிப் பார்த்தவிடத்து உண்மைகனமாக விருந்ததாம்.

வினா 79.—கொடியவர்களின் ஸ்வரூபம் என்ன ?

விடை.—கொடியவர்கள் மனம் பாபத்திலேயும், பரஹிம்ஸையிலேயும், ஸதா தங்குதடையின்றிப் போய்க்கொண்டிருக்கும். யாரைக்கண்டாலும் இவனுக்கு ஸந்தேஹம் இருக்கும். இவன்தனக்கு நன்மை செய்பவர்களைப் பார்த்தால் தன்னால் ஏமாற்றப்பட்டவர்கள் என்று எண்ணுவான். ஏப்பொழுதும் தன் நயத்தைக் கருதும் குணம் இவனுக்கு உண்டு.

வினா 80.—நன்றி கொல்பவர் கதி என்ன ?

விடை.—ஓர் ஊரில் ஓர் ப்ராஹ்மணன் இருந்தான். அவனுக்கு ப்ராஹ்மண குணங்களே இல்லை. அவன் ஓர் கள்வர் சேரியில் சென்று பிச்சை கேட்க, அவர்களுள் ஒருவன் ப்ராஹ்மணனுக்கு ஓர் வீடு, பெண்சாதி, திரவ்யங்கள்

முதலியவைகளைக் கொடுத்து அங்கேயே அவரை நிறுத்திவிட்டான். கொஞ்சகாலம் அவர் ஸுகத்தில் மூழ்கியிருக்கையில் அவர் ஸ்நேஹிதரான வேரோர் ப்ராஹ்மணர் அங்குவந்து அவரை இழிவான ஸங்கத்தைவிட்டு வெளிஏறும்படி எவ்வளவோ வேண்டினார். முடிவில் இருவரும் ஒருநாள் இரவில் வெளி ஏறி, வெவ்வேறுதிக்கை நோக்கிப் புறப்பட்டனர். கெட்டுப்போன ப்ராஹ்மணன் வழியில் ஏற்பட்ட அநேக ஆபத்துக்களிலிருந்து தப்பிவித்து காட்டுவழியாகப்போய் ஓர் ஆலமரத்தடியில்மிருந்தபசியின் களைப்பால் தங்கினான். அங்கு ப்ராஹ்மாவின் தோழனை நாடீஜங்கள் என்றகொக்குவஸ்த்து வந்தது. அது, வந்த ப்ராஹ்மணனை விதிப்படி உபசரித்து அன்று இரவு அங்கு தங்கும்படி வேண்டியது. அப்பொழுது அந்த ப்ராஹ்மணன் தான் கெட்டுப்போனதையும், பின்னர் வெளியேறினதையும், தான் பொருளில்லாது அப்பொழுது படும் கஷ்டங்களை எடுத்து விஸ்தரிக்க, கொக்குமிக இறங்கி, 'அருகாமையில் என் தோழனாகிய விருபாக்ஷன் என்ற ராக்ஷஸன் இருக்கிறான். அவனிடம் நீர்போய் நான் அனுப்புவித்தகாகச் சொல்லும். உமக்கு வேண்டிய பொருளை அவன் கொடுப்பான்' என்றது. ப்ராஹ்மணன் அவ்வாறே செய்ய, விருபாக்ஷனால் மிகுந்த மரியாதை செய்யப்பட்டு முடிவில் அவனிடம் இருந்து, தான் தூக்கும்படியான ஓர் பெரியமூட்டை பொன் பெற்றுக்கொண்டு ஊரூக்கிப் புறப்பட்டான். வரும் வழியில் நாடீஜங்கள் ஆலமரத்தடியில் ஓர் இரவில் வர, அந்தக்கொக்கு முன்போல எல்லாம்செய்து நிர்ப்பயமாக பிராஹ்மணன் அருகில் உறங்கியது. நடு இரவில் ப்ராஹ்மணன் எழுந்து, போகும் வழியில் ஆஹாரத்திற்காக (செய்ய் நன்றியை மறந்து) கொக்கை அருகாமையிலி

ருந்த நெருப்பில் சுட்டுக்கொண்டு மாம்ஸத்தை வாட்டிக் கொண்டு ப்ரயாணம்புறப்பட்டான். தன் இடம் இரண்டொரு நாள் தன் தோழனாகொக்கு வாராது கண்டு விருபாக்ஷன் வேலைக்காரர்களை விட்டுத்தேடச்சொல்ல, அவர்கள் ஆலமரத்தடியில் கொக்கின் இறகுகளைக்கண்டு, ஒடோடியும் போய் ப்ராஹ்மணனைப் பிடித்து விருபாக்ஷன் முந்நிலையில் கொண்டு விட்டார்கள். அவனிடமிருந்த கொக்கு மாம்ஸத்தைக்கண்டு அரசன் துக்கித்து விட்டு ப்ராஹ்மணனைக் கொல்ல உத்தரவளித்து நாடஜங்கனுக்கு விதிப்படி தகனம் முதலியன செய்தான். அப்பொழுது காமதேனுவந்து தன் பாலைச்சிதையில் சொரிந்து நாடஜங்களை உயிரோடு எழும்படிசெய்தது. அந்தக்கொக்கு தன் அதிதியான ப்ராஹ்மணனையும் எழுப்பும்படிவேண்ட, அவனும் கொக்கின் நற்குணத்தால் உயிரோடு எழுந்தும் அவன் நன்றிகொன்றபாபம் போகவே இல்லை. இதனாலே அவன் கள்ளர்சேரிசென்று தன் பெண்சாதியோடிருந்து அநேக்குழந்தை களைப்பெற்று இகத்தில் மிக வருந்தி பரத்திலும் கோரமானநாகில்வருந்தினான். ஆகையால் நன்றிகொன்றால் அதற்கு ப்ராயச்சித்தமேஇல்லை. அந்த பாபம் பட்டேதான் தீரவேண்டும்.

3. மோக்ஷ தர்மம்

வினா 81.—பெண்சாதி முதலிய கிட்டின உறவினர்கள் இறக்கும்படி நேரிட்டகாலத்தில் எழும் துக்கத்தை எவ்வாறு ஆற்றுவது ?

வீடை.—முன் காலத்தில் ஸேஷஜித் என்ற அரசன், பிள்ளையை இழந்து துக்கிக்குங்கால் ஓர் ப்ராஹ்மணர் அவர் அரண்மனைக்கு வந்து, தாம் தமது துக்கங்களை மாற்றிக் கொண்டவழியைக்கூறிப் பின்வருமாறு அரசனைத் தேற்றினார். ‘உலகத்தில் எல்லோருக்கும் மரணம் என்பது நிச்சயம். உலகம் முழுவதையும் எடுத்துக்கொண்டால் ஒவ்வொரு விநாடிக்கும் யாராவது ஒருவர் இறந்துகொண்டே இருப்பார்கள். இப்படி இருக்க இதற்குத் துக்கித்து முடியுமா? மேலும் ஸஹஜமாக இருக்கும் மரணம் நம்மருகில் வருங்கால் மாத்திரம் துக்கிப்பது அழகா? இது ஸ்வயநயம் கருதலாகாதா? ஒருவனைச் சேர்ந்த பெண்சாதி முதலியவர்கள், அலைமோதும் கடலில் மிதக்கும் இரண்டு தடிகள் போன்றவர்களல்லவா? சேர்வதும் பிரிவதும் ஒரு நிலைபா? உலகத்தில் ஸுகதுக்கங்கள் மாறிமாறிச் சுழன்றுகொண்டேவரும். ஆகவே இவைகளில் அழுந்துவது அழகன்று. மேலும் ஸம்ஸாராதிகள் இருந்தால் அவைகளைக் காப்பாற்ற எவ்வளவு அரீதிகளில் எல்லாம் மனிதன் புகும்படி நேரிடுகிறது. ஓயாது துக்கிப்பதால் இறந்தவர் திரும்புவரா? இப்படி துக்கிப்பதால் வீணாக மனங்கலங்கி நாம் அனுஷ்டிக்கவேண்டிய தர்மங்கள் மறந்துபோய், தத்தளித்துக்கொண்டிருக்கையில் நாமும் மரணத்திற்கு இறையாகவேண்டியதுதானே. ஆகவே மரணம் நம்மை அணுகும் முன் கொடைமுதலிய வற்றால் ஸமாதானம் பெறவேண்டியது அவசியம் அல்லவா? உலகில் எந்தவஸ்துவைத் தான் நம்மது என்றிருக்கமுடியும்? தேகம் நம்மது என்றிருக்கச் சுடுதாட்டு நாய் நரிகள் தமது என்று தாமிருக்கும். இப்படியே மற்றவைகளுக்கும். மேலும் ஸுகதுக்காதிகள் நம்மைக் கேட்டா வருகின்றன? தீடீரென்று விதிப்படி வரும் அவற்றை

ஒரு பொருட்டாகவே எண்ணக்கூடாது. பிங்களை என்னும் தாஸி தான் கோரியது கிடைக்காத காலத்தும் மனதை ஸமாதானப் படுத்திக்கொண்டு ஸுகம் பெறவில்லையா? (பாகவத வினா விடை 11-ம் ஸ்கந்தம் பார்க்க.) இம்மாதிரியான எண்ணங்கள் துக்கம் வருங்கால் அப்பாஸ பலத்தால் கூடவே ஒருவன் மனத்து எழுமாயின் வரும் துக்கம் சின்னாபின்னமாகிப் பரந்தோடிப்போம்.

வினா 82.—காலம் அதிவேகமாகக் கழிந்துகொண்டிருக்க, இந்த ஸமயத்தில் எதை நல்ல வஸ்துவென மனிதன் நாடவேண்டும்?

விடை.—இந்த விஷயத்தில் ஓர் ப்ராஹ்மணனுக்கும் அவன் பிள்ளை மேதாவீக்கும் ஓர் ஸம்வாதம் நடந்திருக்கிறது. அதில் பிள்ளை இந்தக் கேள்வியைக்கேட்க தகப்பன் 'முறைப்படி நான்கு ஆச்ரமங்களிலும் நிலைபெற்றுப் பழகி தர்மங்களை அனுஷ்டித்து முடிவில் ஸ்வயாஸ்யாவதே மனிதன் நாடவேண்டியது' என்றார். அதற்குப் பிள்ளை 'இன்ன ஸமயம் இன்னாரிடம்தான்வரும் என்று நிலையாக இல்லாத மரணத்திற்கு ஆளாகும் மனிதன் எவ்வாறு தாமதமாக ஆச்ரம தர்மங்களை அனுஷ்டித்துக் கொண்டு வீண்காலம் போக்குவது?' என்று மிகுந்த ஆவலுடன் கேட்டான். 'நீதான் நாடவேண்டிய நல்ல வஸ்து இன்னதென்றுகூறு' என்றுதகப்பன் கேட்க, பிள்ளை கூறுகிறான். 'மரணபயம் உண்டாகி வருத்தம் உண்டாவதற்கு உலகவஸ்துக்கள் நம்மது என்ற அபிமானமே காரணம். இந்த உண்மையை உணர்ந்து மரணத்திற்கு (மரண பயத்திலிருந்து) தப்புவதே மனிதன் நாடவேண்டிய நல்லவஸ்து. இந்த அபிமானம் நீங்கு

வதற்கு அஹிம்ஸை, வைராக்யம், ச்ரவண மனன நிதித் யாஸனம், உள்ளத்துறவு ஆகிய இவைகளில் ஒருவன் பழகவேண்டும். பிசாசங்கள் செய்யக்கூடியதாகிய ப்ராணி ஹிம்ஸை அடங்கிய யாகங்களைச் செய்து என்னைப் போன்றவர்களால் எவ்வாறு பகவத் ஆராதனம் செய்யமுடியும்? அபிமானமே துக்கஹேது. இதை எவ் விதத்திலாவது ஒழிக்க முயலவேண்டும்' என்றான்.

வினா 83.—ஸுகதுக்கவிஷயத்தில் பணக்காரனுக்கும் ஏழைக்கும் உள்ள வித்யாஸம் யாது?

விடை.—சம்பகர் என்ற ப்ராஹ்மணர் இந்த விஷயத்தைப் பின்வருமாறு பரிசீலனம் செய்து முடிவு கட்டியிருக்கிறார். 'உலகில். ஞானியாகிய திடச்சித்தன் என்றும், அஞ்ஞானியாகிய சஞ்சலசித்தன் என்றும் இருநிறத்தார்கள் உண்டு. (1) இவர்களுள் திடச்சித்தர்கள் பணக்காரர்களாக இருந்தால், அதனால் ஏற்படக்கூடிய கோப தாபாதிகளான வ்யவஹாரத்தில் நடித்து அடிக்கடித்தமது மனதை சீர்திருத்தி நிலை நிறுத்தி ஸுகம் பெற முயல வேண்டும். ஆகவே கெட்டவர் போல நடித்துத் திரிவதிலேயே இவர்கள் மனம்போகும் ஒழிய பரமபதம் சேர்க்கக்கூடிய அபிமானம் நீங்கிய நிஷ்டையில் பழகக் காலம் நேராது. ஒருவேளை இம்மாதிரியாக உள்ளவர்கள் தமது கீழ்த்திகாரிகளிடம் வ்யவஹாராதிகளை ஒப்புவித்துத் தனியே நிஷ்டைபழகலாம். இப்படிச் செய்தால் அதிகாரிகளின் மோசக்கருத்து முதலியவைகளை எண்ணி மனம் கலையாதிருக்க வேண்டும். இப்படியும் இருப்பார்களாகில் பணத்திற்கும் இவர்களுக்கும் ஸம்பந்தமேஇல்லை. இவர்கள் ஏழைகளுக்கு ஸமம். (2) திடச்சித்தர்கள் ஏழைகளாக இருப்பின், ஓர் விதக்கஷ்டமும் இன்றி இவர்கள்

நிஷ்டையழகலாம். (3) சஞ்சல சித்தர்கள் பணக்காரர்களாக இருந்தால் தனமதத்திற்கு ஆளாகி கோபதாபாதிக்களில் மூழ்கிப் பரமபதம் என்று ஒன்று உண்டு என்பதை மறந்து தீராததுக்கத்திற்கு ஆளாவர். (4) இவர்களுக்கு ஏழைத்தனம் இருந்தால் மேலெழும் ஆசை முதலியவைகள் பூர்த்தியாக இடமில்லாமல் போக, நாளடைவில் இவர்களும் சாந்த சித்தர்களாவர். இந்நிலை வந்தபிறகு பணம்வந்ததும் ஸுகவிஷயத்தில் திடீர் சித்தர்களாகையால் ஏழைகள் போலவே இருப்பார்கள். (5) முடிவு: ஆகையால் பணம் ஓர் பேய், அதை ஒட்ட தரித்திரமே நல்லதொரு மந்திரம். தரித்திரனாக இருக்கும் நிலையே மோகத்திற்கு ஸுகமானவழி, ஏனெனில் அது உள்ளத்துறவுக்கு நல்ல ஸாதனம். தரித்திரத்தின் சிறப்பு உலகத்தில் எதற்கும் இல்லை. ஆகையால் தரித்திரன் ஸுகதுக்கங்களில் அழுந்தவே மாட்டான். பணக்காரனான அழுந்தித் தத்தளிப்பன். தரித்திரத்தோடு கூடிய ஞானியே மிகச்சிறந்தவன்.

வினா 84.—நல்ல விஷயங்களில் பணத்தைச் செலவு செய்ய வேண்டும் என்ற ஆவலுடைய ஒருவனுக்கு எவ்வளவு முயன்றும் பணம் கிடைக்காவிட்டால் அவன் ஸுகம் பெறுவதெப்படி?

விடை.—இந்த விஷயமாக ஓர் பழயகதை ஒன்றிருக்கிறது. முன்காலத்தில் மண்கி என்றொரு ரிஷி இருந்தார். அவர் எவ்வளவோ முயன்றும் அவருக்கு பணம் ஸம்பாதிக்க முடியாமல் பேய்விட்டது. முடிவில் தம்கையிலிருந்து கொஞ்சமான பணத்தைப் போட்டு ஒருஜோடி எருது வாங்கி பழக்கிப் பயிரிட்டு செல்வம் சேர்ப்போம் என்று எண்ணி, இரண்டு எருதுகள் வாங்கினார். இவைகள் கழுத்

தில் துகத்தடியை மாட்டி இவைகளைவயலுக்கு ஒட்டிப் போகையில் இவைகள், படுத்திருந்த ஓர் ஒட்டகத்தைக் கண்டு மிரண்டு ஒடிப்போய் அதன் கழுத்தில் விழுந்தன. இதனால் கோபங்கொண்ட ஒட்டகம் எழுந்து ஓடத்தொடங்கியது. துகத்தடி ஒட்டகத்தின் கழுத்தில் தாங்கி நிற்க, இரண்டு எருதுகளும் தராசுத்தட்டுகள் போல தொங்கத் தொடங்கின. அவைகள் கழுத்து நெருங்கி மூச்சுவிட முடியாமல் தத்தளித்தன. இவ்வாறு தம்கடைசி முயற்சியும் வீணானது கண்டு, 'ஆ! வீண்மனோராஜ்யத்தால் கெட்டேன்! பணம் ஸம்பாதித்து பெரிய காரியங்களைப்புரட்டிவிட வேண்டுமென்றல்லவோ மிகுந்த ஆவலுடன் எதிர்பார்த்து பெரியதுக்கத்திற்கு ஆளானேன்! இந்த ஆசையே ஸகல துக்கத்திற்கும் காரணம். இதை ஒழித்தால் எல்லாம் ஒழியும். ஸுகம் வந்தால் அதில் மூழ்காது அனுபவிப்போம். துக்கம் வந்த காலத்தில் வாராத ஸுகத்தை எண்ணிவந்த துக்கத்தை அதிகப்படுத்திக் கொள்ளாது நிற்போம். இனி ஆசைபால் எதிர்பார்த்து மனமழியவே மாட்டேன். ஸுகங்கள் அனுபவிப்பதால் ஆசை நீங்காது. வெண்ணையைச்சொரிந்தால் நெருப்பு எப்படி வளருமே அப்படி ஆசையும் விருத்தியாகுமெழிய, ஒழிபாது. ஆசையே துக்கமேது என்று உணர்ந்து ஒதுங்கினால்தான் ஆசை நம்மைவிட்டும் நீங்கும். இனி ஆசைக்கு இடங்கொடாது, விதிவசமாக வந்ததை அதில் மூழ்காது அனுபவித்து சாந்தனாக இருப்பேன்' என்று மனனம் செய்து ஸுகம்பெற்றார் மன்கிரிஷி. இதுவே எண்ணியவை கைகூடாக்கால் ஸுகம் பெறும் வழி.

வினா 85.—பொதுவாக சித்தஸமாதானம் வருவது எப்படி?

விடை.—முன்காலத்தில் ஜனகர் சித்தஸமாதானம் பெறும் ஸமயத்தில் 'என் சிறப்பிற்கோ தங்குதடையே இல்லை, ஆயினும் இங்கு எனது என்பது ஒன்றும் இல்லை. மிதிலை மாகிய என்ராஜ்ய முழுவதும் எறிந்து சாம்பலானலும் எனக்குக் கொஞ்சம் கூட நஷ்டமே ஏற்படாது' என்று பரவசமாகக் கூறியிருக்கிறார். இதன் ரஹஸ்யத்தை நன்றாக மனனம் செய்தால் சாந்தி உண்டாகும். மேலும் முன்காலத்தில் யயாதி, ராஜன் போத்யரைக் கண்டு இந்தக் கேள்வியைக் கேட்டிருக்கிறான். அதற்கு அந்த ரிஷி, 'உலகில் உள்ள வஸ்துக்கள் எல்லாம் எனக்கு பரமரஹஸ்யமாகிய அபிமானம் நீங்கும் வழியை நினைப்பு மூட்டுகின்றன. அவைகளை உணர்ந்து நான் சித்தஸமாதானம் பெறுகிறேன். அவைகளுள் முக்யமானவை, பிங்களை என்னும் தாஸி, தூக்கணங்குருவி, தேனீ, அம்பு செய்வோன், கர்யகை, பாம்பு, ஆகிய இவ்வாறும் என் முக்கிய குருவாவார்கள்' என்றார். (இவைகளின் ரஹஸ்யத்தை பாகவத வினாவிடை 11-ம் ஸ்கந்தத்தில் காண் 2.) இவைகளை மனனம் செய்தால் எளிதில் ஒருவனுக்கு சாந்திபிறக்கும்.

வினா 86.—இவ்வுலகில் ஸுகம் அடைய ஒருவன் எவ்வாறு நடந்துகொள்ள வேண்டியது ?

விடை.—இந்த விஷயத்தைப்பற்றி முன்காலத்தில் ப்ரஹ்மலாதருக்கும், அஜகரர் என்ற ரிஷிக்கும் ஸம்வாதம் ஒன்று நடந்திருக்கிறது. அஜகரர் ப்ரஹ்மலாதருக்குப் பின்வருவ மாறு பதில் கூறியிருக்கிறார். 'உலகில் காலக்ரமத்தில் எல்லாம் அழியவேண்டியதுதான். நிலையுள்ளது ஒன்றும் இல்லை. உலக விஷயங்கள் ஒன்றும் நம்மைக் கேட்டாவது நமக்காகவாவது நடப்பனவாகக் காணப்படவில்லை. ஆத

லால் தர்மவிருத்தமின்றி வரும்ஸுகங்களை அங்கீகரித்தும், வாராதவைகளைப் பற்றிச் சிந்திக்காமலும், இருக்கிறேன். இதனால் துக்கம் என்னை பாதிப்பதேஇல்லை. அதுவும் ஸுகம்போல நிலையில்லாததாவே தோற்றுகிறது. இம்மாதிரி அபிமானம் நீங்கி மலைப்பாம்பின் விருத்தியை அனுஸரித்து யாதொருவிதத்திலும் சித்த சஞ்சலம் ஏற்படாது நான் நடப்பதால் எனக்கு எப்பொழுதும் ஸுகம் தான். இம்மாதிரி மனதின் நிலையை மாற்றிக்கொள்ளுவதே எப்பொழுதும் ஸுகம் பெறுவதற்குத் தகுந்தவழி' என்றார்.

வினா 87.—உலக விஷயங்களுள் எதில் மனிதன் நம்பி நிலைத்து நிற்கலாம்?

விடை.—ஞானமே மனிதனுக்கு ஆதாரமாக உள்ளது. இதைத்தவிர வேறு எதை நம்பினபோதிலும் மோசம் போகவேண்டியதுதான். முன்காலத்தில் தனமத்தால் வெறிகொண்ட வைச்யன் ஒருவன் கண்தலை தெரியாது ரதம் ஒட்டி ஓர் ரிஷிபுத்திரன்மேல் ஏற்றிவிட்டான். அவன் செயலற்றுப் போக, 'இறந்தால் நலம்' என்று தன் உயிரைவிடத் தபாரானான். அப்பொழுது இத்தரன் ஒரு நரி உருக்கொண்டு வந்து, 'ஏன் ஆக்மாவை வெறுக்கிறாய்? உனக்கோ கைகள் இருக்கின்றன. நல்ல அறிவும் இருக்கின்றது. உயிரோடிருந்தால் நீ எவ்விதத்திலும் ஸுகமாகவாழலாம். தற்காலையெய்துகொள்ள எண்ணுவது பாபம். உன்புத்தியை உபயோகப்படுத்தி ஞானத்தின் வழியாக தர்ம வழியில் நடந்து சிறப்படை. எவ்வளவு கஷ்டம் வந்தாலும் புத்திமான்கள் ஞானபலத்தால் இறக்கவேண்டும் என்று கோரவேமாட்டார்கள். மானிடஜன்மம் சிறந்தது. அதிலும் வீண் குதர்க்கபுத்தி

யில்லாது தர்ம விஷய ஞானமும் அனுஷ்டானமும் இருப்பது மிகச் சிறந்தது' என்றான். இதைக்கேட்டு அந்தச் சிறுவன் வீடு சென்று தேறி, மேன்மை அடைந்தான்.

வினா 88.—ஞானமும் பரம ஸுகமும் ஸித்திக்கும் வழியாது ?

விடை.—அநேகவித பாபத்தொழில்கள் இருக்கின்றன. அவைகளை விட முயலவேண்டும். வேதவிஷயங்களை உள்ளபடி உணர்ந்து ஒருவன் தன் யுக்தியூர்வமாக நல்வழியைக் கண்டறிந்து நடக்க வேண்டும்.

வினா 89.—பிரபஞ்ச ஸ்ருஷ்டி விஷயம் எம்மாதிரியுள்ளது ?

விடை.—பாகவத வினாவிடை 3-வது ஸ்கந்தத்தையும், அறுபந்தங்களையும் பார்க்க.

வினா 90.—மனிதனிடத்திருக்கும் அத்யாத்ம விஷயம் யாது?

விடை.—மனிதனிடம் பஞ்ச ஞானேந்திரியங்கள் மனதுபுத்தி, ஆத்மா, ஆகிப ஏழு விஷயங்கள் காணப்படுகின்றன. இந்திரியங்கள் வெளிவிஷயங்களை உணருவன, மனம் உணர்ந்த வஸ்துக்களை சேர்த்து அவைகளைப் பற்றி ஸந்தேஹிக்கும் ஸ்வபாவம் உடையது. புத்தி தீர்மானம் செய்வது. ஆத்மா இவைகளுக்கு எல்லாம் ஸாக்ஷி. அதுஎங்கும் பரவி நிற்பது. ஸாத்விகம், ராஜஸம், தாமஸம் என்று கூறப்படும் குணங்கள் மூன்றும், இந்திரியம் மனஸ் புத்தி இவைகளில் காணப்படுவன. இக்குணங்களால் இழுக்கப்பட்ட புத்தி இந்திரிய மனங்களோடு ஒன்றாகி தாழ்ந்த நிலையை அடைகின்றது. இவைகளிலிருந்து விடுபட்டால் அது ஆத்மாதை நோக்குகின்றது. ஸாத்விக ராஜஸ தாமஸங்களால் முறையே ஒருவனுக்கு ஸுகம், துக்கம், மயக்.

கம் ஆகிய மூன்றும் உண்டாகின்றன. புத்தியிலேயே இம் மூன்று குணங்களும் தொழிற்படுகின்றன. ஆத்மாவில் இவைகள் இல்லவே இல்லை. ஆனால் புத்திமுதலியவைகள் எல்லாம் இந்த ஆத்மாவின் ஸந்திதானத்தில் தான் சேஷ்டிக்கின்றன. ஆத்மாவின் உண்மை நிலையை அறிந்து குணங்களுக்கு ஈடுபடாமல் இந்திரியாதிகளைத் திருப்பி ஜாக்ரதையாய் நடப்பவனே உண்மையை உணர்ந்து ஸுகம்பெறுவான். இவன் நிர்ப்பயமாக உலகில் வாழ்ந்து பரமபதம் பெறுவான். இதுவே அத்யாத்ம ரஹஸ்யம்.

வினா 91.—இந்த அத்யாத்மத்தை உணர்ந்தவன் எவ்வாறு காலத்தைக் கழிப்பன் ?

விடை.—வாக்முதலிய இந்திரியங்களை அடக்கி அசையாமல் தேஹஞாபகமே இல்லாது பரம்பொருளில் மூழ்கி இருப்பான். இவன் இந்திரியங்களிருந்தும் இல்லாதவர்கள் போலவே இருப்பான். இவ்வாறு பழகி வருவதால் உலக விஷயங்கள் ஒன்றும் இவனைத் தாக்கமாட்டா. இம்மாதிரி செய்யப்படும் யோகத்தால் உண்டாகக் கூடிய ஆனந்தத்திற்கு ஈடானதுவேறொன்றும் இல்லை. இம்மாதிரி இருந்து முடிவில் போகி அப்பேற்பட்டதாகிய பரமபதத்தை அடைவான்.

வினா 92.—மந்திர ஜபங்கள் பண்ணுகிறவர்கள் அடையும் முடிவு யாது ?

விடை.—மந்திர ஜபம் பண்ணுகிறவர்களுக்கு வரவர கர்மபந்தங்கள் குறைந்து கொண்டுவரும். அவர்கள் தம் மந்திரப் பொருளையே ஞாபகத்தில் வைப்பார்கள். மற்றவைகள் எல்லாம் அவர் மனத்தை விட்டு அகலும். இம்மாதிரி விஷய வாஸனைகள் எல்லாம் அற்றுப்போக அவருக்கு

உள்ளத்துறவு உண்டாகும், இதன் மூலமாக அவன் பரம பதம் பெறுவான். முன்காலத்தில் ஓர் ப்ராஹ்மணர் மிகுந்த ச்ரத்தையோடு காயத்ரீ ஜபம் பண்ணிக்கொண்டு வந்தார். அவருக்கு காயத்ரீ தேவதை பிரஸம்மாதி 'என்ன வேண்டும்' என்று கேட்டாள். அதற்கு அவர் 'எனக்கு வேண்டியது ஒன்றும் இல்லை, இந்த ஜபத்திலிருக்கும் ச்ரத்தை எனக்குக் குறையக் கூடாது' என்று கேட்டார். தேவதை 'அவ்வாறே ஆகட்டும். நீர் பிரஹ்மலோகம் பெற்று சிறப்படைவீர். உம்மிடம் தர்மராஜன், காலன், ம்ருத்யு, மூவரும் வந்து சாஸ்த்ரவிஷய தர்க்கம் செய்வார்கள்' என்று கூறி மறைந்தாள். தர்மராஜன் வந்து 'நீர்செய்த ஜபத்திற்குப்பலன் வந்துவிட்டது, உமது தேஹத்தை விட்டு விடுபு, தேவதைகளைவிட மேலான பதவி உமக்குத் தயாராக இருக்கிறது' என்றான். 'இவைகளுக்கு எல்லாம் அப்பாற்பட்ட மேலான நிலை எனக்கு இந்த தேஹத்திலேயே ஜபத்தால் கிடைக்கும். உன்பதவி வேண்டியதில்லை போய்வா?' என்றார் பிரஹ்மணர். இம்மாதிரியே காலன் ம்ருத்யு இருவரும் ப்ராஹ்மணனை சிறந்த பதங்களைக் காட்டி ஏமாற்றப் பார்த்தனர். ப்ராஹ்மணர் ஜபத்தில் தமக்கு இருக்கும் நம்பிக்கையால் ஏமாறவில்லை. இப்படி இருகையில் மஹா கீர்த்திமானான டுண்யாத்மாவாகிய இக்ஷ்வாகு என்ற அரசன் அங்கு வந்து ப்ராஹ்மணன் ஜபத்திற்கு மெச்சி அவருக்கு வேண்டியதைத் தருவதாகச் சொன்னான். அதற்கு ப்ராஹ்மணர், 'நான் வாங்குவதை நிறுத்தி விட்டேன். நான் வேண்டுமானால் உமக்கு ஏதாவது கொடுக்கிறேன். வாங்கிக்கொள்ளும்' என்றார். தான் கூத்திரியனாகையால் ஒன்றும் வாங்கக்கூடாது என்றும், தாம் வாங்குவதை நிறுத்தி விட்டபடியால் ஒன்றையும் பெறக்கூடாது என்றும்.

இருவரும் கொஞ்ச நாழிகை தர்க்கித்த பின்பு, இசைவாகு
 'உமது ஜபத்தின் பலத்தைக்கொடுத்து விடும்' என்றார்.
 'இதோகொடுத்து விட்டேன்' என்றார். 'என்னபலன்?'
 என்று கேட்டான் அரசன். 'நான் பலனை உத்தேசித்து
 ஜபம் செய்யவில்லை. ஆதலால் எனக்கு அது இன்னது
 என்பது தெரியாது' என்றார் பிராஹ்மணர். 'அப்படி
 யானால் நான் எதை வாங்குவது?' என்றான் அரசன்.
 இவ்வாறு தர்க்கம் நடக்கையில் ஸ்வர்க்காதிபதி வந்து
 பிராஹ்மணரும் அரசனும் அடைந்த முடிவு இரண்டும்
 ஸமமானது என்று தீர்மானித்துத் தர்க்கம் தீரும்படி
 செய்தான். அவர்கள் இருவரும் ஒவ்வொருவருடைய
 பாதி பலனை மற்றொருவருக்குக் கொடுத்து முன் இருந்த
 நிலையிலேயே நின்றனர். முடிவில் இருவரும் ப்ரஹ்மலோ
 கம்பெற்று ஆனந்தித்தனர். ஆகவே ச்ரத்தையுடன் ஜபம்
 செய்யும் ஒருவனுக்கு, அநேக யாகாதி க்ருதுக்கள் செய்து
 பின்னர் உலகம் துறந்த யோகிக்கு வரும் பலன்கிடைக்
 கும்.

வினா 93.— வைதிக கர்மாக்கள் உண்டாகக் காரணம் யாது ?
 இவைகளின் முடிவு யாது ?

விடை.—மனிதர்கள் மனதை சாந்தப்படுத்தும் விஷயம்
 ஸுகசுரமாயும், சஞ்சலப்படுத்தும் விஷயம் துக்கசுரமா
 யும் இருக்கும். மனிதன் ஸுகத்தை அடையவும், துக்
 கத்தை நீக்கவும் முயலுவதால் கர்மாக்கள் உண்டாகின்
 றன. இந்தமாதிரி ஆரையுடைய ஸாதாரண ஜனங்களைக்
 கவர்ந்து கர்மம் செய்யச் சொல்லி அதன் கஷ்டங்களைக்
 காட்டி சித்தசுத்தி உண்டாக்கி கர்மங்களிலிருந்து விடு
 விப்பதே வைதிக கர்மங்களின் நோக்கம்.

வினா 94.—ஞானத்தின் ஸ்வரூபமும் நோக்கமும் யாவை ?

விடை.—முற்கூறிய ஸுகதுக்காதிதிகளின் நிலையாமை உணர்ந்து அவைகள் இரண்டுமற்ற ஆனந்த அத்யாத்ம நிலையை அடையவேண்டும் என்பதே ஞானம் பெற ஒருவனைத் தூண்டும். கர்மங்கள் தந்த்ரமாக ஸாதாரண ஜனங்களை இந்நிலைக்குக் கொண்டுவந்துவிடும். இம்மாதிரி முயற்சிப்போர் எளிதில் பரமபதம் பெறுவர்.

வினா 95.—வைதிக கர்மங்களால் எவ்வாறு ஞானம் பெறுவது? வேறு ஏதாவது முடிவும் அவைகளால் ஏற்படுமோ?

விடை.—முற்கூறிய வைதிக கர்ம ரஹஸ்யத்தை உணர்ந்து, அவைகளின் பலத்தில் மனதைச் செலுத்தாது, அவசயம் செய்யவேண்டிய கடமைகளாக அவற்றில் ஒருவன் பழகிவந்தால் முடிவில் அவன் மனம் சுத்தமாகி அவனுக்கு ஞானம் பிறக்கும். இவ்வாறு உணர்ச்சியோடு கர்மம் செய்யாது, ஜனங்களைத் தூண்டுவதற்காக அவைகளுக்கு பலனாகக் கூறப்பட்டவைகளை இச்சித்து கர்மம் ஒருவன் செய்தால் அவன் கர்ம பந்தத்திலிருந்து ஒரு நாளும் விடுபடமாட்டான். கர்மபலனை எவ்வாக்கரகங்களில் அனுபவித்துக் காமம் க்ஷீணித்ததும் உலகத்தில் வந்து அவன் பிறக்கவேண்டியதுதான்.

வினா 96.—மோகூதம் அடையும் வழி எப்படி?

விடை.—விசித்ரமாகக் காணப்படும் பிரபஞ்சம் எல்லாம், இந்திரியங்களுக்குப் புலப்படாது ஓர் காரணத்திலிருந்து (ஆலமரம் சிநிய விரையிலிருந்து தழைப்பது போல) வெளிவந்ததென்றும், இது ஒழுங்காகத் தொழிற்பட, இதற்கும் அப்பாற்பட்டு மனவாக்குக்கு எட்டா ஓர் பரம் பொருளுள் இது அடங்கி இருத்தல்வேண்டும் என்றும் முதலில் உணரவேண்டும். பின்னர் அண்டத்தில் உள்ளது போல பிண்டமாகிப் பரமது தேஹத்திலும், ஸகல

வ்யவஹாரங்களை நடத்துவதற்கு நமது அறிவுக்கு அப் பாற்பட்ட ஆத்மா ஒன்று உண்டு என்பதை உணர வேண்டும். இவ்விரண்டுக்கும் உள்ள ஸம்பந்தத்தை, விசாரணை, ஞானம், த்யானம் முதலியவைகளால் உணர்ந்து வருத்தவிரைபோல மனதைமேல்மேலும் கிளம்பாது தடுத்து நிற்பதே மோக்ஷத்திற்கு வழி.

வினா 97.—பட்டினி கிடத்தல், கல்யாணம் இல்லாதிருத்தல், அதிதிபூஜை முதலியன தபஸா?

விடை.—ஸாதாரணமாக இவைகளில் திடீரென்று தீவ்ரமாகப் பழகுவது ஆத்ம ஞானத்திற்குத் தடையாக ஏற்படும். இவைகளில் உள்ளபடி பழகுவது மிகுந்த பழக்கத்தின் போரில் ஏற்பட்டால்தான் நிலைகுலையாது நிற்கும். ஆகலால் ஸாதாரணமாக இரண்டு வேளை தேஹதாரணத்திற்கு மாத்திரம் வேண்டியதை (ருசிமுதலியவைகளைக் கவனிக்காது) சாப்பிடுபவனே பட்டினி கிடப்பவன். யாகாதி காலங்களைத் தவிர மாம்ஸத்தைத் தொடாதவனே மாம்ஸ பக்ஷணம் செய்பாதவன். தன் பெண்சாதி யுடன் தகுந்த காலங்களில்மாத்திரம் ஸுகிப்பவனே பிரஹ்மசாரி. ஸ்வாமிரைவேதனம் ஆனபின்னரும் வரும் அதிதிகள் வீட்டிலுள்ளோர் எல்லோரும் போஜனம் செய்து திருந்தியடைந்த பின்னரும் போஜனம் செய்பவனே அதிதிபூஜை செய்பவன். ஆகவே இவ்வாறு முற்கூறியவைகளை அனுஷ்டிப்பதே உண்மைபான தபஸாகிய வ்யவஹார ஒடுக்கம், அடக்கம் முதலியவைகளை உண்டாக்கி ஆத்மஞானம் வரும்படி செய்யும்.

வினா 98 —மனிதன் உண்மையாகப் பார்க்குங்கால் தொழில் களுக்குக் கார்த்தாவாக இருப்பானா?

விடை.—ஸாதாரணமாக அவன் கர்த்தாப்போல காணப்படுவான். ஆழ்ந்துயோசித்தால் அவன் கர்த்தாவாகவே மாட்டான். அப்படி இருந்தால் அவன் தொடங்கும் காரியங்கள் எல்லாம் ஜயமாகவேண்டும். எவனும் தன் காரியம் முடியக்கூடாது என்று ஒர் தொழிலைத் தொடங்கமாட்டான். ஆகவே கர்மங்கள் எல்லாம் பிரகிருதியினதும் அதனாலாகிய தேஹத்தினதும் தர்மமே ஒழிய ஆத்மாவின் தர்மமே அல்ல. இதை உள்ளபடி உணர்ந்தால் ஒருவனுக்கு உலக விஷய ஆசை எளிதில் நீங்கும்.

வினா 99.—தான் நினைத்தவைகள் ஒன்றும் முடியாத ஒருவன் உலகில் எவ்வாறு சாந்தமாக வஸிப்பது?

விடை.—முன்காலத்தில் மஹாபலி இந்திரனால் ஜயிக்கப்பட்டு எல்லாம் இழந்து கஷ்டகாலத்தில் கழுதை ஜன்மத்தை அடைந்தான். அப்பொழுது இந்திரன் அவனைத் தேடிச் சென்று பரிஹாஸம் செய்து துக்கத்தை மூட்டினான். அதற்குப் பஸி, 'இப்பொழுது உன்காலம். எனக்கும் என்றைக்காவது காலம் வரும். இவ்வாறு எல்லாம் காலத்தைப் பொருத்திருக்க அதனால் வரும் ஸுகதுக்கங்களை ஒரு பொருட்டாக அறிவுடையோர் பாவிப்பார்கள். ஆதலால் அவர் ஸுகத்தில் மூழ்கி, துக்கிக்கும் விரோதிகளை உன்போலப் பழிக்கமாட்டார்கள். இவ்வாறு செய்ய வர்கள் துக்கம் வந்த காலத்தில் அதில் மூழ்கி உயிர் இழப்பார்களே ஒழிய நிலைத்து வாழ அவர்களால் முடியாது. மேலும் இவ்வாறு பெருமை பேசுபவர்களிடம் ஸுகம் அதிகமாக நிலைக்காது,' என்று கூறி இந்திரன் வாயை அடக்கினான். ஆகவே பஸி மனதைப் போன்ற மனதை வைத்துக்கொண்டால் எப்படிப்பட்ட கஷ்டகாலத்தையும் பொறுக்கலாம். இந்திரனைப் போலிருந்தால் ஒன்றும் செய்யமுடியாது தவிக்கவேண்டும்.

வினா 100.—ஸுகம் அதிகமாக நிலைத்திருப்பதற்கு என்ன வழி?

விடை.—முன் கதையில் பலி இந்திரனுக்கு புத்தி கூறி முடித்ததும் அவன் தேஹத்திலிருந்து லக்ஷ்மீதேவி (ஸுகதேவதை) வெளிவந்து இந்திரனிடம், 'பலி சொல்வது உண்மை, ஆதலால் அவனைப் பரிஹாஸம் செய்யாது மரியாதையாய் நடத்த வேண்டும்' என்றும், 'நான் இப்பொழுது பஸ்யினிடமிருந்து பிரியவேண்டிய காலமாதலால் பிரிந்தேன்' என்றும், 'எப்பொழுதும் தர்மப்படி நடப்பவர்களிடமே நான் நிலைத்திருப்பது,' என்றும், கூறினான். உடனே இந்திரன் வெட்கி, 'நீ என்னிடம் நிலைத்திருக்க என்ன வழி?' என்று கேட்க, அவள் 'என்னை நான்கு பாசமாகப் பிரித்து வேத விதிப்படி வை' என்றாள். இந்திரன், முதல் பாசத்தைப் பூமியிலும், இரண்டாவதை ஜலத்திலும், மூன்றாவதை அக்னியிலும் நான்காவதை வத்துக்களிடத்தும் வைத்துக்காப்பாற்ற இந்திரனோடு லக்ஷ்மி வஸிக்கத் தொடங்கினான். ஆகையால் உலகஸுகங்களை விதிப்படி பலர் சேர்ந்து அனுபவித்தால் ஸுகம் நம்மிடம் நீடித்திருக்கும். தன் நயம் கருதுபவரிடம் ஸுகம் நீடித்து நிற்பாது. உலக ஸுகங்கள் கொடையாலேயே நிலைத்து நிற்பவை.

வினா 101.—ஸ்ருஷ்டி எத்தனை விதம்? அவைகளுள் பேதம் என்ன?

விடை.—ஈசுவர ஸ்ருஷ்டி, ஜீவஸ்ருஷ்டி என்ற இரண்டு வித ஸ்ருஷ்டியுண்டு. ஈசுவர ஸ்ருஷ்டி, பிரபஞ்சம் முதலிய விசித்திரங்கள். இவைகளால் ஜீவனுக்கு ஓர்விதக் கெடுதியும் இல்லை. தத்தாத்திரேயர் முதலியோர் விஷயத்தி ஸ்ருஷ்டி போல (பாகவத வினாவிடை 11-ம் ஸ்கந்தம்

பார்க்க) ஈச்வர ஸ்ருஷ்டி மோக்ஷவழியுமாகும். ஜீவ ஸ்ருஷ்டி அபிமானம் காமம் முதலியன. இவைகள் ஜீவனை பந்தப்படுத்தும் திறனுடையவை. இதை ஜீவன் மனத்தைவிட்டு நீக்க முயலவேண்டும். முன்னதை அவன் நினைத்தாலும் விடமுடியாது. 'மண் ஈச்வர ஸ்ருஷ்டி, பாணையும் அதன் மேல்வரும் அபிமானாதிகளும் ஜீவஸ்ருஷ்டி ; நாடு ஈச்வர ஸ்ருஷ்டி, நகரமும் அதன் ஸம்பந்தமாகவரும் அபிமானாதிகளும் மனிதஸ்ருஷ்டி'.

வினா 102.— பரமபதம் பெறவேண்டும் என்ற எண்ண முடைய மனிதன் முக்கியமாக உணரவேண்டிய வேத ரஹஸ்யம் எது ?

விடை.—பரம்பொருள் இரண்டுவிதமாகக் காட்டப்பட்டிருக்கிறது. வேதங்களில் நேரிட வர்ணிக்கக்கூடிய ஸகுணப் பிரஹ்மம் ஒன்று. வேதங்களுக்கு அப்பாற்பட்டதாயும் மனவாக்குக் கெட்டாததாயும் வேதங்களால் ஒருவாறு குறிக்கப்படும் நிர் குணப்பிரஹ்மம் மற்றொன்று. இவ் விஷயமே மனிதன் முக்கியமாக உணரவேண்டியது.

வினா 103.—விதம் விதமான வழிகள் வேதங்களில் கூறப்படுகின்றன ; பொதுவாகக் காமம் செய்யவேண்டும் என்றொருபாகமும், காமத்தை விடு என்று மற்றொரு பாகமும் கூறுகின்றன. இவைகளில் எதை ஒருவன் பின்பற்றுவது ?

விடை.—வேதங்கள் அதிகாரி பேதத்திற்குத் தகுந்தபடி அநேக வழிகளைக் காட்டுகின்றன. இம்மார்க்கங்கள் எல்லாம் ஏணியின்படிகள் போன்றவை. மேலான மன வாக்கெட்டா நிர்குணமாகிய பரம்பொருளைப் பற்றுவதே இந்த ஏணியின் முடிவு. எவனுக்கு எந்த வழி தகுதியாகத் தோற்றுமோ அதை (வேத ரஹஸ்யத்தை உள்ளபடி

உணர்ந்து மறவாது) பின்பற்றுவதே நலம், வீணாக ஒருவன் ஸந்தேஹிக்க வேண்டியதில்லை.

வினா 104.—மனிதன் நிலையை எவ்விதமாக உணருவது?

விடை.—மனிதனிடம் ஆசை என்ற மரம் ஒன்று உண்டு. விபரீத ஞானமே அதன் விதை. கோபமும் மதமுமே அதன் அடிமரம், கர்மம் செய்யவேண்டும் என்ற ஆவலே அதைச் சுற்றியுள்ளது. அஞ்ஞானமே அதன்வோர், அலக்யமே ஜலம், பொறாமையே இலைகள், கெட்ட கர்மாக்களே அதன் ரஸம், புத்திமயக்கமும் சஞ்சலமுமே அதன் சுள்ளிகள், துக்கமே கிளைகள், பயமே ஓர் முளை. ஸுக இச்சையே அதைச் சுற்றும் கொடி, மனிதர்கள் இதில் உண்டாகக்கூடிய பழத்தால் ஸுகம் பெறஎண்ணுகிறார்கள். இதை ஞானத்தால் வெட்டிச் சாய்ப்பவனே பரமபதம் அடைவான். விஷயஸுக அனுபவத்தால் இதைவளர விடுவான் இதனாலேயே இறப்பான்.

வினா 105.—தர்மத்தின் ஸ்வரூபம் யாது?

விடை.—பேரியோர் நடத்தை, வேதம் ஸ்மிருதி இவைகளின் கோட்பாடுகள், நடத்தையின் நோக்கம் இவைகளே ஓர் செயலை தர்மம் அதர்மம் என்று குறிப்பிக்க ஏற்பட்டுள்ள ஆதாரங்கள். இம்மாதிரியான செயல்களையே மேலான அல்லது தாழ்ந்த பலன்கொடுப்பவைகள் என்று ரிஷிகள் பிரித்திருக்கின்றனர். இச்செயல்களுக்குப் பொதுவாக ஸுகமேபலன். ஒருவன் தர்மப்படி நடக்கிறான் என்பதை அவன் செயலின் ஸ்வரூபத்தாலும், அவன் செய்யும் காலத்தின் ஸ்வபாவத்தாலும் தீர்மானம் செய்யவேண்டியது. கஷ்ட காலங்களில் அவசியம் செய்யவேண்டியதாக வரும் பாபத்தைச் செய்து ஒருவன் தர்மவானாக விளங்கலாம். ஸத்யம் கூறுவது தர்மம்தான். ஆனால்

தகாதகாலத்தில் வேறொருவருக்குப் பெருங்கேடு விளைப் பதாகிய ஸத்யத்தை எவரும் கேட்காதிருக்கையில் தானு கவேகூறுவதும், அல்லது கேடுவிளைப்போர் கேட்கும் காலத்தில் கூறுவதும் அதர்மமே. (மஹாபாரத வினா விடை 2-ம் பாகம் கர்ண பர்வம் பார்க்க) இந்த ஸமயங்க ளில் அஸத்யம் கூறுவதே தர்மம். பொதுவாக ஏற்பட்டுள்ள பிறர்பொருளை விரும்பேல் முதலிய நன்னடக்கைக் கோட் பாடுகளின்படி நடந்து, கெட்டதொழில்களைச் செய்யா திருத்தலும், ஸத்யம் உரைத்தல் முதலிய நல்ல செய் கைகளை ஸமயம் அறிந்து செய்வதுமே தர்மத்தின் ஸ்வரூ பம். தர்மத்தின் கதி அதிஸூகீழ்மம். எப்பொழுதும் கெட்டதொழிலைச் செய்யவே கூடாது. இந்த விஷயத்தை முன்னர் ஜலாதாரன் என்ற வைச்யன் ஜாஜலி என்ற ரிஷிக்கு உபதேசம் செய்திருக்கிறான்.

வினா 106.—இந்த ஜாஜலி யார்? இவர் சிறப்பு எத்தன்மை யது?

விடை.—ஜாஜலி என்பவர் ஓர் ரிஷி. மஹாதபஸ்வி. எவ்வித வெளிவிஷயத்திலும் தாக்கற்றவராக இருந்தார். ஓர் ஸம யத்தில் இவர் மெய்மறந்து அசையாது நின்றுகொண்டு தபஸு செய்யத்தொடங்கினார். அப்பொழுது சில குலிங் கப்பறவைகள் இவர்ஜடையில் கூடுகூட்டின. இதை அறிந்த ஜாஜலி அசையாமலே இருந்துவிட்டார். கொஞ்சகாலம் இவ்வாறிருக்க பக்ஷிகள் குஞ்சுபொறித்து குஞ்சுகளும் பெரிதாகிப் பறந்துபோயின. ஸுமார் ஒரு மாதம் அவை கள் திரும்பி வாராமல் போக ஜாஜலி தாம் ஒரு பெரிய யாகம் செய்து முடித்தவர் போல திரும்பி அடைந்து ஸநானம் செய்து அதிக ஸந்தோஷம் அடைந்தார்.

வினா 107.—ஜாஜலிக்கு இந்த ஸமயத்தில் யார் எவ்வாறுபுத்தி மதி கூறியது ?

விடை.—இவ்வாறு உலகத்தின் விசித்திரம் அறியாது வீண் கர்வம் கொண்ட ஜாஜலியை நோக்கி 'வல்லவனுக்கு வல்லவன் இந்த ஈசுவரஸ்ருஷ்டியில் எப்பொழுதும் உண்டு. இந்த ரஹஸ்யம் அறியாத சில ஞானிகளே தமது நிலையைக் கண்டு மகிழ்ந்து கர்விப்பர். நீ காசிகரத்தில் இருக்கும் துலாதாரன் என்ற வைச்யனுக்கு நிகரன்று. அவன்கூட உன்னையே போல 'கர்விக்கமாட்டானே' என்று ஓர் அசரீரிவாக்குப் பிறந்தது.

வினா 108.—உடனே ஜாஜலி என்ன செய்தார் ? மேல் என்ன நடந்தது ?

விடை.—இதைக்கேட்டதும் தெளிந்த ஜாஜலி தாமதிக்காது காசினோக்கிப் புறப்பட்டார். வழியில் ஏற்பட்ட கஷ்டங்களைக் கவனியாது தம்கர்வமே கண்ணாகத் துலாதாரன் வீடுவந்துசேர்ந்தார். இவரைக் கண்டதும் இவர் விஷயமாக நடந்த அற்புதவிஷயங்கள், அசரீரிவாக்குப் பிறந்தது முதலியவைகளை அவன்முன்னர் கூறி இவரை மரியாதை செய்தான். அப்பொழுது துலாதாரன் ஜாஜலிக்குத் தர்மரஹஸ்யத்தை உபதேசம் செய்தான்.

வினா 109.—துலாதாரன் கூறிய தர்மரஹஸ்யங்கள் யாவை ?

விடை.—'அஹிம்ஸையே பரம தர்மம். மனது வாக்கு காயம் என்ற மூன்று கரணங்களாலும் தன்னால் கூடிய வரையில் ஒருவன் எந்த ஜந்துவுக்கும் கஷ்டத்தை உண்டாக்கக்கூடாது. இதனாலே அவனும் நிர்ப்பயமாக இருப்பான். மற்றைய பிராணிகளும் நிர்ப்பயமாகவாழும். இந்தக்கலக் கமற்ற வாழ்வே இந்த தர்மத்தின் பலன். இந்த எண்ண

முடைய பணக்காரனே சிறந்தவன். நல்லபேரெடுக்க வேண்டும் என்று சாம்யமாக இந்த தர்மத்தை அனுஷ்டித்தால் ஸாதாரண ஸுகமும், நிஷ்சாம்யமாக அனுஷ்டித்தால் மோக்ஷஸுகமும் கிடைக்கும். உழுதுண்டு வாழ்வார்க்குநிகர் ஒருவரும்ல்லே என்பது பலருடைய நம்பிக்கை. இது கூட அஹிம்ஸைக்குக் கீழ்ப்பட்டதே. யாகாதிக்குதுக்களைக் கூட பிராணிஹிம்ஸைவிட்டு, அன்ன உருண்டைகள் மூலமாகச் செய்யவேண்டும். யாகரஹஸ்யத்தை உணர்ந்தவர்கள், அதில் நடக்கும் ஸமாராதனை முதலியவைகளிலேயே கண்ணாகவிருப்பார். இதுதான் முக்யபாகம். ஞானிகள் மனோநிரோதத்தையே பெரிய யாகமாகக் கொள்வர். ஆதலால் அஹிம்ஸையே பிறரைத் திருப்திசெய்தல் மனோ நிரோதம் முதலிய ரூபமாக விருந்து நிஜயாகமாகின்றது. இந்த யாகத்தில் சிரத்தையே ஒருவனுக்குப் பெண்சாதி. மிகுந்த சிரத்தையாக இதில் பழகுவதே ஆதமா என்ற புண்யகேதத்திரத்திற்கு ஒருவனை எளிதில் கொண்டு சேர்க்கும்.

வினா 110.—மேல் இவர்கள் கதி எவ்வாறாயிற்று?

விடை.—இப்படி துலாதாரன் அஹிம்ஸா ரஹஸ்யத்தைவிட தரித்து வருகையில், ஆகாயத்தில் சிலபறவைகள் பறந்து போயின. அதில் ஜாஜலி ஜடையில் வளர்ந்த சிலபறவைகள் இருக்கக்கண்டு துலாதாரன் ஜாஜலிக்குச் சொல்ல, அவர் அவைகளைக் கூவி அழைத்தார். அவை உடனே பரிவுடன் அருகேவந்து அஹிம்ஸையின் மேன்மையைப் பற்றி துலாதாரன் கூறியது போலக் கூறிப் போயின. இவ்வாறு ஸத்காலகேதம் செய்துகொண்டு இருவரும் மெய்மறந்து இருக்கையில் ஆகாயத்திலிருந்து விமானம் வர இருவரும் ஸவர்க்கம் புகுந்து ஆனந்தம் அனுபவித்தனர்.

வினா 111.—இந்த அஹிம்ஸையைப் பற்றி வேறு யார் எப் பொழுது எவ்வாறு விஸ்தரித்திருக்கிறார் ?

விடை.—ஓர் கோமேத யாகத்தில் முதலில் ஓர் கடாவைப் பிராஹ்மணர்கள் கொன்றுவிட்டனர். இந்த ஸமயத்தில் அருகே இருந்த பசு மிகுந்த தீனஸ்வரத்துடன் கத்தத் தொடங்கியது. இவை எல்லாவற்றையும் பார்த்திருந்த விசாரகு என்ற அரசன் மிகுந்த துக்கம் அடைந்து, 'ஜந்துக்களுக்கு ஸுகம் உண்டாகட்டும். தர்மா தர்ம விவேகம் குறைந்தவர்களும், கீர்த்திபெற வேண்டும் என்ற தூர் எண்ணங்கொண்டவர்களும், ஸந்தேஹ மனதுடையவர்களுமே யாகத்தில் உயிர்ப் பிராணிகளைக் கொல்வது மேன்மை என்பர். மனு அஹிம்ஸையே மேலான தர்மம் என்று கூறுகிறார். கொடியவர்கள் தான், ஸுரை, மீன், மது, மாம்ஸம், முதலியவைகளை ஆஹாரமாகக் கொண்டிருக்கின்றனர். காமக்ரோத மோஹங்களாலேயே இவைகளில் மனிதர்களுக்குப் பற்றுதல் உண்டாகின்றது. யாகரூபமாக இருக்கும் பரமாத்மாவை பரமான்னமாகிய பாயஸத்தின் மூலமாயே ஆரதிக்கவேண்டும். தேஹதாரணத்திற்கு அவசியமாக எவ்வளவு அஹிம்ஸை செய்யும்படி நேருமோ அதையும் மிகுந்த மனக்குறையின்மேல் செய்யலாம். இதுவும் வரவரக் குறைவது நலம்,' என்றார்.

வினா 112.—செயல்களைச் செய்யும் முன், ஒருவன் என்ன செய்ய வேண்டும் ?

விடை.—எண்ணித் துணிக கர்மம் என்பது விதி. இதன்படி தனது ஒவ்வொரு செயலைப் பற்றியும் ஒருவன் ஸாவதானமாக யோசிக்கவேண்டும். அதுகெட்டதொழிலா அல்லவா என்றும், கெட்டதாகில் அந்தஸ்தர்ப்பத்தில் நன்மை உண்டாக்க அவசியம் செய்தே தீரவேண்டுமா என்றும்,

நல்லதாகில் அந்த ஸந்தர்ப்பத்தில் செய்தால் பிறருக்குக் கொடுதியை விளேக்காதிருக்குமா என்றும், தீரஸாவதான மாக ஆலேரசித்துப் பின்னர் ஓர் கர்மத்தைச் செய்யத் துணிப வேண்டும். முன்காலத்தில் கேளதமர் என்ற ஓர் ரிஷி தன்பெண்சாதியான அஹல்யை இடம் குற்றம் ஏற்பட்டதைக்கண்டு அவளைக் கொல்லும்படி தன் பிள்ளையான சீரகாரிக்கு உத்தரவு கொடுத்துவிட்டுக் கோபத்துடன் தனிமையாக வனம்சென்றார். பார்த்தான் சிரகாரி! கத்தியைக் கையில் வைத்துக் கொண்டு யோசிக்கத்தொடங்கினான், 'தகப்பனார் சொற்படி நடக்கவேண்டியது பிள்ளையின் கடன், தகப்பனாரோ கொல்லும்படி உத்தரவு செய்திருக்கிறார். கொலை கொடுத்தொழில். தாய்க்கொலை கேட்கவேண்டியதே இல்லை. தகப்பனார் உத்தரவைத் தட்டக்கூடாது. ஆனால் கோபத்துடன் இங்கு நில்லாது அவர்போய் விட்டார். ஆதலால் அவர்மனம்எவ்வாறுமாறுமோ? மறுபடியும் வந்து அவர் கொல்லும்படிக் கூறினால் அப்பொழுது பார்த்துக்கொள்ளலாம்' என்று ஒன்றும் செய்யாது நின்றுவிட்டான். (பரசுராமர் தாயைக்கொன்றதை இதோடு ஒப்பிட்டுப்பார்க்க.) இதற்குள் காடுசென்ற கேளதமர் கோபம் தணிந்து வீடுவந்து பிள்ளை தன் உத்தரவுப்படி நடவாததைக்கண்டு மகிழ்ந்து, 'உன்தாய் என்ன செய்வாள். இது அவளாலேயே ஏற்பட்டகுற்ற மல்லவே. எனது அஜாக்ராதையே காரணம்' என்று எண்ணித் தன் பெண்சாதிக்குத் தகுந்த தண்டனை விதித்தார்.

வினா 113.—அஹிம்ஸா தர்மத்தை அரசன் எவ்வாறு கைக் கொண்டு நடப்பது?

விடை.—அரசன் கொடியவர்கள் விஷயத்தில் அஹிம்ஸாதர்மத்தை அனுஷ்டிப்பது மிகக் கஷ்டம். கொடியவர்களுக்கு ஏற்பட்ட தண்டனைகளைக் குறைத்து அவர்களுக்கு தர்மோபதேசம் செய்து, பின்னர் அவர்கள் நடத்தை சீர்திருந்தாவிடில் கோபதாபமில்லாது ஸாவதானமாக முழுதண்டனை விதிப்பதும், கொலை செய்தவனைக்கூட முதல்தரமாகில் உயிர்த்தண்டனை விதியாது கொடிய வேறு தண்டனை விதித்து அவன் மறுபடியும் உலகில் வாழ்ந்து தன் நடத்தையை சீர்திருத்திக்கொள்ள இடங் கொடுப்பதும், இவ்வாறுசெய்தும் திருந்தாதவனுக்கு கோபதாபமில்லாது ஸாவதானமாக உயிர்த்தண்டனை விதிப்பதுமே அரசன் அஹிம்ஸா தர்மத்தில் கொடியவர்கள் விஷயமாகப் பழகும் வழிகள். இம்மாதிரி எந்த ஸமயத்திலும் அஹிம்ஸையின் லேசத்தைஎங்கும் காட்ட இடமிருக்கும். மனதில் ஸதா அஹிம்ஸா நோக்கமும் செயலில் கூடியவரை எந்தஸமயத்திலும் அஹிம்ஸையில் பழகுவதுமே இந்த தர்மானுஷ்டான ரஹஸ்யம்.

வினா 114.—ஸுகம்பெருவதற்கும் மோகஷம் அடைவதற்கும் ஏற்பட்டுள்ள வழிகள் யாவை ?

விடை.—முன்காலத்தில் நஹுஷராஜன் வீட்டிற்கு பிரஹ்மாவந்தார். அந்தக்கால் வழக்கப்படி அவன் ஓர் ஜந்துவைக் கொண்டு அவருக்கு விருந்தளிக்க யத்தனித்தான். அப்பொழுது அந்த ஜந்துவைக் கட்டியிருந்த இடத்தின் அருகே கபிலபகவான் வந்துகொண்டிருந்தார். இந்த ஜந்துவைக் கண்டதும் 'வேதரஹஸ்யம் ஒன்றிருக்க நடக்கும்காரியம் வேறொன்றாயிருக்கிறதே' என்று பெருமூச்சு செரிந்தார். இந்த ஸமயத்தில் அந்த ஜந்துவுள் ஓர் ரிஷி புகுந்துகொண்டு 'வேதரஹஸ்யம் எது?' என்று கேட்

டார். கபிலர் 'அஹிம்ஸையே வேதரஹஸ்யம், கர்மங்களைச் செய், கர்மங்களைச் செய்யாதே என்ற இரண்டு விதக்கோட்பாடுகளே வேதங்களின் ஸாரம். இவைகளிலிருந்து அஹிம்ஸா நோக்கத்தோடு கர்மங்களைச் செய்து முடிவில் கர்மம் செய்யாதிருத்தலே இவ்விருகோட்பாடுகளின் ரஹஸ்யம்' என்றார். 'யாகாதிகள் செய்துமேன்மை பெறவேண்டும், என்று வேதம் கூறவில்லையா?' என்றது ஜந்து. கபிலர் 'நியாயம்தான். அவைகளால் வரும் முடிவு நீடித்து நிலைத்து நிற்காது. யாகத்தைக் கூறிய வேதம் சாதூர்மாஸ்யம் முதலிய அஹிம்ஸா தர்மானுஷ்டானத்தையும் கூறியுள்ளது. ப்ராணிஹிம்ஸா யாகங்களை விட்டு அஹிம்ஸா யாகங்களில் காலக்ரமத்தில் பழக ஒருவன் முயலவேண்டும். இந்த அஹிம்ஸா தர்மமூலமாகக் கர்மங்கள் செய்து, வேதங்கள் சப்தமூலமாகக் கூறும் ஸகுண பிரஹ்மோபாஸனை செய்பவனுக்கு ஸுகம் உண்டாகும். வேதங்களால் நேரிடக் கூறமுடியாததாகிய நிச்சப்தமாகிய நிரக்குணப் பிரஹ்மத்தில் ஈடுபட்டு, வெளி நடத்தையில் இந்திரிய நிரோதம், பொறுமை, ஆசை ஒய்ந்ததால் கர்மம் செய்யாதிருத்தல் ஆகிய இவைகளைக் கடைப்பிடித்தலே மோக்ஷஸுகம் பெரும்வழி' என்றார்.

வினா 115.—வேதங்களால் கூறப்படும் தர்மார்த்த காமங்களுள் எது சிறந்தது?

விடை.—முன்காலத்தில் ஓர் பிராஹ்மணன் குண்டதாரன் என்ற மேகாதிபதியைக் குறித்து தர்மத்தால் வரும் பலனை உத்தேசித்து தர்மம் வேண்டும் என்று தவம் இருந்தான். இவன்தபஸுக்கு மெச்சி குண்டதாரன் பிரத்யக்ஷமாகி, 'எதிர் பார்ப்பதால் பாபங்களும், பொறாமையால் கோபமும், மோசத்தால் காமமும் உண்டாகும்.

ஆனால் செய்நன்றி கொல்வதால்வேறு பாபங்கள் உண்டா
காது, அதுவே மேலான பாபமாக ஒங்குகிற்கும்' என்று
கூறி எச்சரிக்கை செய்துவிட்டுப் போனான். பின்னர்
பிராஹ்மணர் ஸ்வப்னத்தில், குண்டதாரன் தன்மேலதி
காரியிடத்திலிருந்து வெறும் தர்மசிந்தையை மாத்திரம்
தனக்கு வாங்கிக்கொடுத்ததாகக் கண்டான். இந்த வரத்
தால் பிராஹ்மணன் மனம் உலகவிஷயத்தில் பற்றாது
தபஸ்ஸேயே முனைந்துவிட்டது. முன்னர் குண்டதாரன்
செய்ந்நன்றி கொல்வதைப்பற்றிக் கூறியதைரூபகம்
வைத்திருந்த பிராஹ்மணன், உலகவிஷய மேன்மை
வரும்படி செய்யாது குண்டதாரன் தர்மசிந்தை வாங்கிக்
கொடுத்ததை அவஸரப்பட்டு அபகாரம் என்று எண்ணி
விடாது நிதானித்துப் பழக்கத்தின்பேரில் மற்றைய
உலகத்தவரைவிடத் தான்ஸுகமாக இருப்பதைக் கண்டு,
குண்டதாரனிடம் நன்றி யறிதலுடையவனாகி தர்மத்
மாவாக உலகில் ஸுகமாக வாழ்ந்துவந்தான். ஆகவே
தர்மம் முதலில் கஷ்டமாகத் தோற்றியபோதிலும்
உண்மையாக மிகச் சிறந்தது.

வினா 116.—ஸ்வர்க்காதி ஸுகங்களை முடிவாக இல்லாது
கேவலம் தர்மத்தையே முடிவாக உடைய யாகத்தின்
ஸ்வரூபம் என்ன ?

விடை.—முன்காலத்தில் பிராஹ்மணர் ஒருவர் வேதவிதிப்படி
யாகம் செய்யவேண்டும் என்று ஒன்றையும் விரும்பாது
பிச்சைக்காரனைப்போல நியமம் தவறாது விருதம் அனுஷ்
டித்துவந்தார். இந்த யாகம் செய்வது பிராணிஹிம்ஸை
ஸம்பந்தமுள்ள தாகையால் இவர் பெண்சாதிக்கு இவர்
நடத்தையே பிடிக்கவில்லை. ஆயினும் தன் நிலைக்கு ஏற்ற
எண்ணத்திற்கு விரோதமாக இவரும் தன் கணவனுடன்

உட்காரவேண்டி வந்தது. அப்பொழுது அருகாமையிலிருந்த பர்நாதர் என்ற ரிஷி மான் உருக்கொண்டு, தன்னைக் கொன்று யாகம் செய்யும்படி வேண்டினார். பிராஹ்மணர் ஜீவகாருண்யத்தால் அந்த மானைக் கொல்வதில்லை என்று தீர்மானித்தார். மான் தன்னை அவசியம் கொல்லவேண்டும் என்றும் அதனால் அவருக்கு ஸுவர்க்க ஸுகம் கிடைக்கும் என்றும் கூறிப் பிராஹ்மணன் ஞானக்கண்ணுக்கு அது புலப்படும்படி செய்தது. இதைப் பார்த்ததும் பிராஹ்மணர் பிராணிவதத்தால்தான் ஸுவர்க்கஸுகம் கிடைக்கும் என்று எண்ணிக் கலங்கினார். அப்பொழுது மான் தன் நிஜ உருவை எடுத்துப் பிராணிவதம்யாகத்திற்கு முக்கியமல்ல என்று கூறிற்று. வதத்தை எண்ணினமையால் பிராஹ்மணன் தபோபலம் குறைந்தது. இதை ஸரிப்படுத்த பர்நாதர் நியாயப்படி ஓர் யாகம் செய்வித்து அஹிம்ஸையால் சிறப்படையும்படி செய்தனர். ஆதலால் அஹிம்ஸா ஸம்பந்தமாகச் செய்யப்படும் யாகமே தர்மவிருத்திக்குக்காரணமாவது. இங்கு விருத்ராஸுரன் கதை தக்ஷயாகம் முழுவதும் சொல்லப்பட்டிருக்கிறது. (இதன் விஸ்தாரத்தை பாகவத வினா விடை 6-வது 4-வது ஸ்கந்தங்களில் பார்க்க.)

வினா 117.—சாஸ்திரஞானம், மனோ நிரோதம் முதலியவைகள் இல்லாத ஸந்தேஹப்பிராணி ஒருவனுக்கு சிறப்படைய நல்லவழி எது ?

விடை.—குரு ஆராதனம், பெரியோருக்குப் பணிவிடைசெய்தல், சாஸ்திர புராணங்களைக் கேட்பது ஆகிய இவைகளே அவன் அனுஷ்டிக்கவேண்டிய நல்ல மார்க்கம். இவ்வாறு அவன் செய்துவந்தால் காலக்கிரமத்தில் அவன் மனம்சுத்தமாகி அதில்கிறந்த ஸாதனமாகிய ஞானம் பதி

யும். மற்றைய நற்குணங்கள்யாவும் தாமே அவனுக்கு உண்டாக நாளடைவில் அவன் மேலானநிலையை அடைவான்.

வினா 118.—யோக மார்க்கத்திற்கும் ஸாங்கிய மார்க்கத்திற்கும் உள்ள ஒற்றுமை வேற்றுமைகள் யாவை?

விடை.—இரண்டு மார்க்கங்களிலும், விருதம், மனஸ்சுத்தம்¹ ஜீவகாருண்யம் ஆகிய மூன்று குணங்களும் அவசியம் வேண்டும் என்று கூறப்பட்டிருக்கின்றன. சிற்சில அப்பியாஸ மூலமாக நேரிட பிரத்யக்ஷமாகக் காணக்கூடிய பலன்களைக்காட்டி ஒருவனைக்கிரமமாக யோகமார்க்கம் மேலான படிக்குக் கொண்டுபோகின்றது. ஸாங்க்ய மார்க்கமோ சாஸ்திர விஷய ஆராய்ச்சி மூலமாக இருந்து அறிவை தீக்ஷணயப்படுத்தி அதன் மூலமாக உலக பந்தத்திலிருந்து ஒருவனை விடுவிக்க முயலுகின்றது. யோகமார்க்கத்தில் ஈசுவரனை ஒப்புக்கொண்டு அவரை அடைய அப்பியாஸங்கள் செய்யப்படுகின்றன. ஸாங்க்ய மார்க்கத்தில் ஈசுவரனைப்பற்றி ஒன்றும் வியக்தமாகக் கூறாது விஷயங்களைப் பரிசீலம் பண்ணுவதாலேயே அறிவு தீட்டப்பட்டு ஒர்வித அப்பியாஸம் ஸாதிக்கப்படுகிறது. (இதனாலேயே ஸாங்க்யத்தில் நிரீசுவர ஸாங்க்யம் கிளம்ப அதிலிருந்து புத்தமதம் உண்டாயிற்று.) இரண்டும் ஒருவனுக்கு அவசியம். இரண்டையும் அனுஷ்டிப்பவர்கள் குதர்க்கம் செய்து படுகுழியில் விழாது நேர்மையாக இருந்தால் மேலான பரமபதம் பெறுவர். புத்திமான் கள் இரண்டையும் அங்கீகரிப்பார்கள்.

வினா 119.—யோகசாஸ்திரத்தின் ஸாரம் என்ன?

விடை.—யோகம் என்ற பதத்திற்கு சேர்த்தல் என்று பொருள். இந்த மார்க்கத்தில் சிற்சில அப்பியாஸமூலமாக

மனதை ஒருவன் ஒவ்வொரு நிலையில் நிறுத்தி அங்கு காணப்படும் பகவானது ரூபத்தோடு ஒன்றாகச் சேர்ப்பதே இந்த மார்க்கத்தின் முக்கிய பாகம். இந்த அப்பியாஸம் இரண்டு விதம். மனம் அடக்குவது, சுவாஸம் அடக்குவது என்பவைகளே. தேஹதாரணத்திற்கு வேண்டிய சாப்பிடல் முதலிய தொழில்கள் செய்யும் காலம் தவிர மற்றைய காலங்களில் இம்மார்க்கத்தில் பழகுபவன் சுவாஸம் அடக்கி மனத்தை வசப்படுத்த முயல் வேண்டும். இந்த ஸாதகத்திற்கு ஸஹாயமாக இருக்கும் சாப்பாடு முதலியவைகளில் ஓர் நியமம் இருக்கவேண்டும். எந்த விஷயத்திலும் அதிகமாக மூழ்காமலும், அவைகளை முற்றிலும் விட்டுவிடாமலும் யோகி தன்தயான பிராணயாமாதிகளைச் செய்து வரவேண்டும். மூச்சை அடக்கி மனதை ஏகாக்கிரப்படுத்தி மூலாதாரம், தொப்புள் ஸ்தானம், ஹிருதயஸ்தானம், கண்டஸ்தானம், புருவமத்யம், பிரஹ்மரந்தரம் (உச்சந்தலை) இவைகளில் முறையே வைத்து அங்குகடவுளை ஒவ்வொரு தகுந்த ரூபத்தோடு த்யானம் செய்து வர வர மேல்படி ஏரி முடிவில் பிரஹ்மரந்திரத்தில் பரமாத்மாவோடு கலந்து யோகி பரமபதம் பெறுவான். இவ்வாறு விருத்தியாகிக் கொண்டு வருகையில் விசித்ரஸ்த்திகள் எல்லாம் அவனுக்குவரும். அவன் அதைக்கவனித்துத் தன் பகவானை மறந்து கண்டவர் வியக்கும்படி ஸ்த்திகளைக் காட்டிக் கொண்டிருக்கக்கூடாது. இதுவும், இந்த மார்க்கத்தில் சற்று ஒழுங்கு தவறினால் வரும்கெடுதிகளுமே இந்த மார்க்கத்தில் உள்ள அபாயங்கள். இவைகளில் அகப்படாது ஒருவன் நடப்பானாகில் இந்த மார்க்கத்தில் இவன் எளிதில் பரமபதம் பெறுவன்.

வினா 120.—ஸாங்க்ய சாஸ்திரத்தின் ஸாரம் என்ன ?

விடை.—ஸங்க்ய என்ற பதத்திற்குக் க்ணக்கு என்று பொருள். இந்த மார்க்கத்தில் உலக விஷயங்களை பரிசீலனம் செய்து 24 மூலவஸ்துக்களுக்குள் அடக்கி விடுவதால் இந்த சாஸ்திரத்திற்கு இப்பெயர் வந்தது. மூலவஸ்துக்களாவன, பஞ்சபூதங்கள், பஞ்ச பிராணன்கள், பஞ்ச ஞானேந்திரியங்கள், பஞ்ச கர்மேந்திரியங்கள், நான்கு அக்ஷரணம் (மனம், புத்தி, சித்தம், அகங்காரம்) ஆகிய இவைகளே. (இவைகளின் விவரத்தை பாகவத வினா விடை முதல்பாகம் 2-வது அனுபந்தத்தைப் பார்க்க) இவைகள் மூலமாக பிரபஞ்சவஸ்துக்கள் எல்லாவற்றையும் மனதிலேயே பிரித்துவரும் வழக்கத்தால் மனதிற்கு உலகப்பற்று எளிதில் விட்டுப்போக அது தன் நிஜரூபமாகியும் 25-வது மூல பொருளாகியும் உள்ள ஆத்மாவாகிச் சேஷித்து மோகூ நிலையை அடைகின்றது. (நிர்சுவர ஸாங்க்யத்தில் 25-வது தத்வம் உண்டென்ற நம்பிக்கையே இல்லை. உலக விஷய தத்வஞானமே மோகூம் சேர்ப்பிக்கும் எனபது அவர்களது கொள்கை.) இதில் கூறப்படும் தத்வவிபரணே கேவலம் வாசா ஞானமாக முடிவதும், ஏமாந்தால் இதுநிர்சுவர வாதமாக முடிவதுமே இந்த மார்க்கத்தில் உள்ள அபாயங்கள். இவைகளில் அகப்படாது இதில் ஒருவன் பழகி முன்னுக்கு வர வேண்டும்.

வினா 121.—முற்றாமதுறத்தல் என்பதன் ஸ்வரூபம் என்ன?

விடை.—இந்த விஷயத்தில் முன் காலத்தில் விதேஹதே சாதிபதிபான ஜனகருக்கும், ஸுலபை என்ற ஸம்பாஸினிக்கும் ஓர் ஸம்வாதம் நடந்திருக்கிறது. ஸுலபை ஸம்பாஸினியாக உலகம் முழுவதும் திரிந்துவருகையில் மிதிலை ராஜர் ஜனகர் மோகூஸாதனத்தை அனுஷ்டித்துத்

தேர்த்தவர் என்று கேள்வியுற்று அவரிடம் சென்றாள். ஜனகர் அவளை உட்காரவைத்து, தேஹம் முதலியவைகளை மறந்து அவளுடன் ஸம்வாதம் செய்யத் தொடங்கினார். அவளும் அவ்வாறே செய்தாள். ஜனகர் தான் பஞ்சசிசுர் என்றவரிடம் உபதேபசம் பெற்ற விதத்தையும், அதை ராஜ்ய மத்தியிலிருந்தபடியே அப்யஸித்து ஸித்திபெற்ற வழியையும் அப்பொழுது தன் மனம் தாமரையிலைத் தண்ணீர்போல ராஜ்யத்தில் இருப்பதையும் எடுத்துக்கூறி அவளுடைய நிலையைப்பற்றி விசாரித்தார். இப்படிக்கூறிவருகையில் தான் ராஜதர்மத்தை விடாது மோகூஷ ஸாதனத்தில் பழகுவான். என்றும், அவள் பெண்ணாகவிருந்து தன் தர்மப்படி புருஷனுக்கு அடங்கிஇராது இம்மாதிரி உலகெல்லாம் ஸந்யாஸினியாகத்திரிந்து பிராஹ்மணர் முதலியோரை அவமதிப்பது அழகன்று என்றும் குறிப்பாக எடுத்துரைத்தார். இதைக்கேட்டாள் ஸுலபை; மனங்கோணுது மொழியலானாள். 'நான் உயர்குடிப்பிறந்தவள். பிரதானர் என்ற ராஜரிஷிவம்சம். எனக்குத் தகுந்த புருஷன் அகப்படாததாலும், எனக்கு மோகூஷ தர்மஞானம் ஏற்பட்டிருந்தபடியாலும், என் நிலையை ஒரு பொருட்டாக எண்ணாது பிரஹ்மசாரினியாக உலாவலானேன். உண்மையாகப் பார்க்கில் உள்ளத்துறவே மிகச்சிறந்தது. அது இருந்தால் தான் முற்றும் துறந்ததற்கு அடையாளம். இது எந்த நிலையில் இருப்பினும் மனிதர்களுக்கு இருக்கலாம். நீர் ராஜாவாகப் பிறந்து ராஜ்யத்திற்கு அதிபதியானீர். நீர் அதை விடாது உள்ளத்துறவு ஸம்பாதித்தீர். நான் தகுந்தநாயகன் அகப்படாது இருந்தபடியால் அப்படி இருந்து கொண்டே உள்ளத்துறவு ஸம்பாதித்தேன். இவ்வளவு தான்; நம்மிருவர் துறவுள் ஓர் ஏற்றத்தாழ்வு ஒன்றை.

யும் யான் காணவில்லை. ஆனாலும் உமது வ்யவஹாராதி களை நோக்கின் அவைகள் சாந்தத்திற்கு விரோதமாதலால் உமது மனோதிடம் அடிக்கடி சற்றுக் கலைந்து நிலைக்கும்போலத் தோற்றுகிறது. எனக்கு ஏற்பட்டிருக்கும் வெளித்துறவோடு கலந்த உள்ளத்துறவால் என்மனம் ஸதா கலங்காதிருக்கும். ஆகவே துறவு விஷயத்தில் சற்றும் வித்யாஸம்ல்லாத நமக்கு உலகவாழ்க்கை ஸம்பந்தப்பட்டவரையில் சற்று ஸுகபேதம் உண்டு. இது எப்படியாயினும் முற்றும் துறந்ததன் லக்ஷணமாகிய உள்ளத்துறவு 'இருத்தலால் நாம் இருவரும் வீண் விவாதம் செய்யவேண்டிப்பதில்லை' என்றாள் ஸுலபை. ஜனகர் ஒன்றும் பதில்கூற முடியாது விழித்தார்.

வினா 122.—இதன் பின்பு பீஷ்மர் எந்த விஷயத்தை எடுத்துக் கூறினார்?

விடை.—முற்கூறியபடி முற்றும் துறத்தலின் லக்ஷணத்தை எடுத்துக்கூறி அதன் திருஷ்டாந்தமாக விபாஸர் பிள்ளையாகியும் பிறவி ஞானியாயும் இருந்த சுகப்பிரஹ்மத்தின் சரித்திரத்தை எடுத்துக் கூறினார்.

வினா 123.—இந்த சுகப்பிரஹ்மம் எவ்வாறு பிறந்தார்?

விடை.—முன்னொருகாலத்தில், மஹாதேவர் உல்லாஸமாகக் களித்துவந்த மேருமலைக் கருகில் வ்யாஸர் தவம் செய்தார். பஞ்சபூதங்களின் சக்திவாய்ந்த சிறந்தபிள்ளை ஒருவன் தமக்குக்கிடைக்கவேண்டும் என்பதே அவர் அந்த ரங்க நோக்கமாக இருந்தது. இதை ஓர் ஸ்தோத்திர மூலமாக பகவானுக்குத் தெரிவிக்க, மஹாதேவர் பிரஸந்மாகி அவர் தபஸுக்கு மெச்சி, 'உன் இஷ்டப்படியே உனக்கு ஓர் பிள்ளை உண்டாகும். அது பிறவிஞானியாக

வே இருக்கும்' என்று அனுக்ரஹீத்தார். இதன்படியே ஓர் அப்ஸரஸ்திரீ மூலமாக வ்யாஸரிடம் சுகர் உண்டானார்.

வினா 124.—சுகப்பிரஹ்மம் சிறுபிராயம் எவ்வாறு கழிந்தது?

விடை.—சுகர் பிறந்ததும் தேவதைகள் எல்லோரும் மகிழ்ந்து அவருக்குத் தகுந்த வஸ்துக்களைக்கொடுத்தனர். வெகு சிறு பிராயத்திலேயே சுகர் ஸகல சாஸ்திரங்களிலும் தேர்ச்சி அடைந்தார். இவரிடம் எல்லோருக்கும் ஓர்வித மரியாதை உண்டாயிற்று. இவர் மனம் மோகூ மாரக்கத்தை யே நேரிடப்பற்றி நின்றது. தகப்பனாரை இவர் குருவாக அடுத்து அவர் உத்தரவுப்படி மோகூசாஸ்திரத்தில் அப்பாஸத்தால்மிகத்தேர்ச்சி அடைந்தார். இவரை சிறப்படையும்படி செய்வதற்காக வ்யாஸர் ஜனகரிடம் போகும்படி இவருக்கு உத்தரவு செய்தார். போகும் பொழுது சிஷ்யன்டோல அடக்க ஒடுக்கமாகப் போக வேண்டும் என்று எச்சரிக்கையும் செய்தார்.

வினா 125.— சுகர் ஜனகரிடம் போகும்பொழுது இவருக்கு என்னென்ன ஸம்பவித்தன? இவர் மனோ நிலை எவ்வாறிருந்தது?

விடை.—மிதிலா நகரம் சென்று அரண்மனை வாயிலில்போய் சுகர் நின்றார். வாயில்காப்போன் அவரை கடுஞ்சொற்கள் சொல்லி நிறுத்திவிட்டான். இவர் கோபங்கொள்ளாது அங்கேயே நின்றவிட்டார். இவர் வழியில் மிகுந்த கஷ்டங்களுக்கு ஆளாகி இருந்தும் வாயில் காப்பவரிடம் இவருக்குக் கோபம் வரவில்லை. மோகூ ஸாதனங்களையே அவர் மனம் நாடியது. இதற்குள் வாயில்காப்பவருள்

வேறொருவன் சுகப்பிரஹ்மத்தின் தேஜஸைக்கண்டு மனம் இறங்கி, அவரை முதல்கட்டுள் கொண்டுபோய் விட்டான். இங்கும் இவர் மனம் அசையவில்லை. இங்கு சில மந்திரிகள் வந்து இவரை இரண்டாம் கட்டுள் கொண்டுபோய்விட்டார்கள். இங்கு ஸகலவித உலக ஸுகங்களும் இருந்தன. இங்கு அழகிய மாதர் அனேகர் உபசாரங்கள் செய்துவந்தனர். இவைகளில் சுகர் மனம் பற்றவே இல்லை. மறுநாள் அங்கு ஜனகர் வந்து சேர்ந்து சுகருக்கு உபசாராதிகள் செய்தார். அப்பொழுதும் அவர் மனம் கோணவில்லை. 'உமது நோக்கம்யாது?' என்று ஜனகர் கேட்டார்.

வினா 126.—சுகர் தர்ம வந்த காரணத்தைத்தெரிவித்ததும் இருவருக்கும் என்ன ஸம்வாதம் நடந்தது?

விடை.—'மோக்ஷஸாதனம் யாது?' என்று கேட்ட சுகரை நோக்கி 'விதிப்படி ஆசிரம தர்மங்களை ஒழுங்காக அனுஷ்டிப்பதே சிறந்த வழி' என்றார் ஜனகர். அதற்கு சுகர் 'ஆதியிலேயே ஞானம் வந்து தேர்த்தவர்களுக்கும் இந்த வழிதானோ?' என்றுகேட்ட, அதற்கு ஜனகர் 'அவர்களுக்கும் இந்த வழியே மேல். உமது தகப்பனார்தான் எனக்கு குரு. அவர் அனுக்கிரஹத்தால் நான் ஜீவன் முக்தனானேன். ஆதலால் உமது மனோ நிலை எனக்கு நன்றாய்த்தெரிகிறது. உமது விஷயத்தில் இந்த ஆசிரம ஒழுங்கு வேண்டியதே இல்லை. நீர் நேரிட ஸந்யாஸ தர்மத்தையே அனுஷ்டிக்கலாம்' என்றார்.

வினா 127.—இவ்வாறு ஜனகரிடம் உபதேசம் பெற்றதும் சுகப்பிரஹ்மம் என்ன செய்தார்? மேல் என்ன நடந்தது?

விடை.—உபதேசம் பெற்றதும் சுகர் ஹிமாலயத்தை நோக்கிப் புறப்பட்டுவிட்டார். அங்குபோய், அநேகர் தபஸுகள் பலித்த சுத்த இடத்தில் தமது தகப்பனாரான வ்யாஸர் தம் சிஷ்யர்களாகிய, ஸுமந்தர், வைசம்பாயனர், ஜைமினி, பைலர் ஆகிய இவர்களுக்கு வேதம் கற்பித்துக் கொண்டிருப்பதைக் கண்டு அவரிடம் அணுகினார். தகப்பனாரிடம் நடந்த விஷயங்களைச் சொன்னார். பின்னர் வ்யாஸர் தமது சிஷ்யர் நால்வர், தமது குமாரர் சுகர் ஆகிய இவர்களிடம் வேதங்களை ஒப்புவித்து அவைகளை உபதேசிக்கும் முறைமைகளை எடுத்துக் கூறினார். சிஷ்யர்கள் வேதத்தை விருத்திசெய்யக் குருவிடமிருந்து விடைபெற்றுப் போய்விட்டனர். வ்யாஸர் ஆசிரமத்தில் வேதகோஷம் நின்றுபோக, நாரதர்வந்து அதை வ்யாஸர் சுகர் இருவரும் விடாது செய்துவரும்படி தூண்டினார்.

வினா 128.—இப்படி இருக்கையில் யார் சுகப்பிரஹ்மத்திற்கு உபதேசம் செய்தது?

விடை.—ஒருநாள் வ்யாஸர் ஸ்நாகத்திற்குப் போயிருக்கையில் திரிலோக ஸஞ்சாரியான நாரதர், வ்யாஸர் ஆசிரமத்திற்கு வர, அவருக்கு சுகர் விதிப்படி வந்தனை வழிபாடுகள் செய்தார். அப்பொழுது நாரதர் மகிழ்ந்து சுகருக்கு ஞானோபதேசத்தை விஸ்தாரமாகச் செய்தார்.

வினா 129.—இதன் பின்பு சுகப்பிரஹ்மம் என்ன செய்தார்?

விடை.—ஜனகர் நாரதர் இவர்களது உபதேசத்தால் நிஷ்டை செய்து பரமபதம் பெற எண்ணி, தம் தகப்பனாரிடம் போய் அவரை வலம் வந்து வனம் போகப்போகிறதாகக் கூறினார். தம்மைத் திருப்தி செய்து ஒருநாள் அங்கேயே இருந்து போகும்படி வ்யாஸர் சுகரை வேண்டி அதை

அவர் கவனியாது கைலாஸமலைச்சிகரத்தை நோக்கிச் சென்றார். அங்கு சென்று கிழக்குநோக்கி உட்கார்ந்து கொண்டு நிஷ்டை பழகத் தொடங்கினார். அங்கிருந்து நாரதரிடம் அனுமதிபெற்று சுகர் பரமபதம்நோக்கிப் புறப்பட்டார்.

வினா 130.—சுகப்பிரஹ்மம் இவ்வாறு விருத்தியாகிப் போகையில் என்ன விசித்திரங்கள் அங்கு நடந்தன ?

விடை.—சுகர்மனம் மேன்மை அடைய அடைய அவர்பிரபஞ்ச வஸ்துக்கள் எல்லாவற்றிலும் ஊடுருவிப் பரவினார். இவ்வாறு புரிந்துவரும் சுகரைக்கண்டு அப்ஸரஸ்திரீகள் எல்லோரும் இவர் போகும் பரமபத மார்க்கத்தைக்கண்டு விபந்து நின்றுவிட்டனர். தேவதைகள் எல்லோரும் கை கூப்பிக்கொண்டு நின்றுவிட்டனர். வழியில் எவ்வளவோ பெரிய தடைகள் ஏற்பட்டும் அவைகளை எல்லாம் கவனியாது சுகப்பிரஹ்மம் பிரபஞ்சம் முழுவதும் பரவத் தொடங்கினார்.

வினா 131.—சுகர் இவ்வாறு விருத்திபானதும் வ்யாஸர் என்ன சொப்தார் ?

விடை.—சுகர் போனவழியே வ்யாஸர் சென்று அவர் இருந்த இடம் வர, அங்கு சுகரைக் காணவில்லை. அங்கிருந்த ரிஷிகள் எல்லோரும் சுகர் அடைந்த பரமபதத்தை வர்ணித்தனர். அப்பொழுது அன்புமேலிட்டதால் வ்யாஸர் சுகரைக்கூவி அழைத்தார். அண்டபிண்ட சராசரங்கள் எல்லாம் ஏன் என்று பதில்கொடுக்க, தமது பிள்ளை அடைந்த பரமபதத்தின் சிறப்பு விளங்கிற்று. வ்யாஸர் துக்கத்தோடு அங்கேயே நின்றுவிட்டார். அருகாமையில் ஜலக்ரீடை செய்துகொண்டிருந்த பெண்கள், முன் சுகர்

போகும்பொழுது வெட்கப்படாமலிருந்தும் கிழவரான வ்யாஸரைக் கண்டதும் வெட்கித் தமது வஸ்திரங்களை உடுத்திக்கொள்ள ஒடினர். இதைக் கண்டதும் தமது பிள்ளையின் சுத்தம் தமக்குஇல்லை என்று அவருக்கே விளங்கக் கொஞ்சம் துக்கம் மாறியது. அப்பொழுது பரமசிவன் பிரத்யக்ஷமாகி வ்யாஸருக்கு தேறுதல்சொல்லி சுகப்பிரஹ்மத்தின் உருவம் மாத்திரம் அவரோடேயே இருக்கும்படி அனுக்கிரஹித்தார்.

. வினா 132.—மோக்ஷாபேகைக்ஷ உடையவர்கள் யாரை எவ்வாறு ஆரதிக்கவேண்டும் ?

விடை.—பதரிசிரமத்தில் நர நாராயணன் ஒருநாள் நித்யகர்மானுஷ்டானத்தை முடித்துக்கொண்டிருக்கையில் நாரதர் வந்து சேர்ந்தார். 'எல்லாவற்றிற்கும் ஆதார பூதமாகத் தாங்கள் இருக்க தாங்கள் யாரை ஆரதிக்கிறீர்கள்?' என்று கேட்டார் நாரதர். அதற்கு அவர்கள், 'முக்குணங்கள், இந்திரியங்கள் முதலிய விஷயங்கள் எல்லாவற்றிற்கும் அப்பாற்பட்டது ஆத்மா. இதுதான் ஸுக்ஷ்மமாயும் எல்லாவற்றிற்கும் ஆதாரமாயும் இருக்கிறது. இதனால் தான் எல்லாம் உண்டாகின்றன. இந்த ஆத்ம ஞானத்தாலேயே வெளியாகும் வேதங்கள் எல்லாம் இதைத்தான் வர்ணிக்க முயல்கின்றன. இதை சிரத்தையுடன் அடைய முயல்வதே ஒருவன் அவசியம் செய்யவேண்டிய ஆராதனை. அதைத்தான் நாங்களும் அனுஷ்டிப்பது' என்றார்கள். ஆகவே மோக்ஷாபேகைக்ஷ உடையவர்கள் ஆத்மாவை ஞான நிஷ்டையால் ஆரதிக்கவேண்டும்.

வினா 133.—இவ்வாறு நர நாராயணர்கள் கூறுபதும் நாரதர் என்ன செய்தார் ?

விடை.—நா நாராயணர்களிடமிருந்து விடை பெற்றுக்கொண்டு மேருமலைச் சிகரம்போய் வடமேற்கு மூலையை நோக்கினார். அங்கு திருப்பாற்கடலில் சுவேதத்வீபம் அவர்கண்ணுக்குப்புலப்பட்டது. அங்குள்ளவர்கள் எல்லோரும் பரம்பொருள் பக்தர்கள். அவர்களுக்கு இந்திரியாதிகள் ஸம்பந்தமே இல்லை. எல்லாவிஷயங்களுக்கும் அப்பாற்பட்டவர்கள். அவர்களிடமே பகவான் அடங்கிவிட்டார். இதைப்பார்த்து ஆனந்த பரவசரானார். பின்னர் அவர் அங்கு சென்றார். அங்குள்ள வெள்ளையான வாஸிகளைக் கண்டார். அவர்களால் ஆரதிக்கப்பெற்று அவர்களுக்கு வந்தனை வழியாகிகள் செய்துவிட்டு திவ்ய மந்த்ரங்களால் நாராயணரை துதித்தார். அவர் பிரத்யக்ஷமாகி சுவேதத்வீபவாஸிகளின் மோக்ஷ நிலையையும், தாம் லோக ஹிதார்த்தம் எடுக்கும் அவதாரங்களையும் கூறி மறைந்தார். உடனே நாரதர் பதரிகாசிரமம் சென்று நாராயணர் உபதேசத்தை வெளியிட்டார்.

வினா 134.—நாராயண பக்தியால் அடையக்கூடிய சிறப்பு எத்தன்மையை உடையது?

விடை.—முன்காலத்தில் நாராயண பக்தனான உபரிசரன் என்ற ஓர் அரசன் இருந்தான். இவன் பிராணி ஹிம்ஸை இல்லாதயாகம் ஒன்று செய்தான். அதில் தேவதைகள் எல்லோரும் நேரேவந்து ஹவிர்பாகம் வாங்கினர். நாராயணர் மாத்திரம் ஒருவர் கண்ணுக்கும் புலப்படாது, உபரிசரன் கண்ணுக்கு மாத்திரம்தோன்றி ஹவிர்பாகம் வாங்கினார். இதை உணர்ந்த பிரஹ்ஸ்பதிக்ருக் கோபம் வந்தது. அப்பொழுது அங்கிருந்த ரிஷிகள் தாம் தபஸால் சுவேதத்வீபத்திற்குப் போன விஷயத்தையும் அங்கு திவ்யதேஜோரூபமாக பரம்பொருளைக் கண்டதையும்,

தாம் இந்திரியங்களை இழந்த விதத்தையும், நாராயணர் பிரத்யக்ஷமாகி சுவேதத்வீபவாஸ்களின் பந்தி உள்ளவர்களை தம்மைக் காண்பார் என்று கூறியதையும் எடுத்துக் கூறி நாராயணரின் பெருமையைக் காட்டித்தேற்றினார். பின்னர் யாகம் முடிவு பெற்றது. உபரிசரனுக்கு ஓர் ஆபத்து வர அதிலிருந்து பகவான் அருளால் தப்புவித்து அவன் பரமபதம் பெற்றான்.*

வினா 135.—உபரிசரனுக்கு என்ன ஆபத்து வந்தது? பின்னர் அவன் எப்படிக்கடையேறினான்?

விடை.—ஒருகாலத்தில் தேவதைகள் சில ரிஷிகளை நோக்கி, 'வேதம், அஜத்தின் மூலமாக யாகம் நடத்தவேண்டும் என்று விதித்திருக்கிறது. அஜம் என்பதற்கு ஆடு என்று பொருள். ஆதலால் ஆடல்லது வேறு எதன் மூலமாகவும் யாகத்தைச் செய்யலாகாது' என்றார். அதற்கு ரிஷிகள் 'வேதத்தில் விரைகள் மூலமாக யாகம் செய்யவேண்டும் என்று கூறப்பட்டிருக்கிறது. அவ்விரைகளுக்கே அஜம் என்று பெயர். ஆதலால் ஆட்டைக்கொன்றுயாகம் செய்வது முழுத்தவறு. பெரியவர்கள் கொலையைப் பாபம் என்பார்கள். ஆதலால் பிராணிவதம் உள்ள யாகத்தை நாங்கள் எவ்வாறு செய்வது?' என்று ஆக்ஷேபித்தனர். இப்படி தேவர்களுக்கும் ரிஷிகளுக்கும் தர்க்கம் நடந்து கொண்டு வருகையில் உபரிசரன் அவ்வழியே வந்தான். அவனை ரிஷிகள் இந்த விஷயத்தில் நியாயம் சொல்லும்

* வினா 134-க்கும் 135-க்கும் இடையில் வைசம்பாயன ஜன, மேஜய எம்வாதமாக ஸ்ரீமந்நாராயணரது சிறப்பு, ஆராதனாக்கிரமம் நாமங்கள், அவைகளின் பொருள்கள் முதலியவை கூறப்பட்டுள்ளன. அவை பீஷம் யுதிஷ்டிர ஸம்வாதமில்லாததால் இங்கு வினாவிடை ரூபமாகக் கூறவில்லை.

படி கேட்டனர். உபரிசரன் அஹிம்ஸா யாகம் செய்திருந்த போதிலும், தேவதைகளிடம் இருந்த பகஷ்பாதத்தால் அவர்கள் கூறுவதே நியாயம் என்றான். இதை அறிந்த ரிஷிகள், நீ பூமியில் மூழ்கக்கூடவாய், என்று சபித்தனர். அப்படியே உபரிசரன் பூமியில் விழுந்து ஓர் குறையுள் போய் மாட்டிக்கொண்டான். அப்பொழுது தேவதைகள் அவனுக்கு அவன் நாராயணபக்தியை ஞாபகப்படுத்த, அவன் பரம்பொருளைத் துதித்தான். பகவான் உத்தரவுப்படி கருடன் வந்து உபரிசரனை தன் மூக்கால்தூக்கி பரமபதம் கொண்டுசேர்த்தார். ஆதலால் நாராயணபக்தி மிகுந்த சுவேதத்வீபவாஸிகளின் நிலைக்கும் பரமபத நிலைக்கும் பேதேமே இல்லை.

வினா 136.—எல்லாவித தர்மங்களிலும் மோகஷ ஸாதனமான சிறந்த தர்ம அனுஷ்டானம் எது ?

விடை.—ஆசிரம தர்மானுஷ்டானங்கள் எல்லாம் கிரஹஸ்தன்மேல் தாங்கி நிற்பது. அவன் ஸரியாக இருந்தால் தான் எல்லாம் ஸரியாக இருக்கும். ஆதலால் ஒருவர் மேலும் பொருக்காது, மிகுந்த சாந்தமானதாயும், மனதை அதிக வருத்தாததாயும் உள்ள விருத்தி ஒன்று உண்டு. அதற்கே உஞ்சலிருத்தி என்று பெயர். இது கந்தமூலம், உதிரும் சருகு பழம் முதலியவைகள் சாப்பிடுவது, அல்லது பிறர் எடுக்காது விட்டுப்போன தான் யாதிகளை களத்திலிருந்தபடி பொருக்கிவந்து சமயல் செய்து, சாப்பிடுவதே. ஒருவரையும் கஷ்டப்படுத்தாது பிணக்கூக்குப் புறப்பட்டு இஷ்டமிருந்து போடுபவர்களிடம் பெற்று ஜீவனம் செய்வதும் இந்தவிருத்தி என்று கூறப்படும். இதன் முக்கிய லக்ஷணம் யாதுஎனில், அன்றன்று ஆஹாரத்திற்கு வேண்டியது கிடைத்து விட.

டால் பிரயத்னத்தை அதோடு நிறுத்திவிடவேண்டும் என்பதே. கிடைக்கும் அரிசியில் நாளைக்கு என்று மிகுதி வைக்கவே கூடாது. இந்த விருத்தியிலிருக்கும்பொழுதும் மனம் பகவானைப்பற்றியே இருக்கஸாவகாசமுண்டு. ஆகவே இந்த விருத்தி நிஷ்டைக்கு விரோதமே அல்ல. ஆதலால்தான் ஞானிக்கு உஞ்சவிருத்தியை விட மிஞ்சினவிருத்தி ஒன்றுமில்லை. இந்தவிஷயமாக ஓர் பிராஹ்மணனுக்கும் ஓர் நாகராஜனுக்கும் ஸம்வாதம் நடந்தது. அதில் நாகன் தான் ஸூர்யனிடம் போயிருக்கையில் அங்கு உஞ்சவிருத்தியை அனுஸரித்து ஸத்காலகேஷபம் செய்தவனாகி ஓர் பிராஹ்மணன் வந்து ஸூர்யனோடு கலந்தான் என்றும், அப்பொழுது ஸூர்யன் அந்த பிராஹ்மணன் பரமபதம் பெறுவான் என்று கூறினான் என்றும் சொல்ல, நாகனிடம் விடைபெற்று பிராஹ்மணன் சயவன ரிஷியிடம் உஞ்சவிருத்தி உபதேசம் பெற்றுப் பிழைத்தான்.

13. அனுசாஸன பர்வம்

ஊரனந்தம் பெற்ற பேரனந் தஞ்சற்று

முறவனந் தம்வினையினு

னுடலனந் தஞ்செயும் வினையனந் தங்கருத்

தோவனந் தம்பெற் றபேர்

சீரனந் தஞ்சொர்க்க நரகமு மனந்தநந்

றெய்வமு மனந்த பேதந்

திகழ்கின்ற சமயமு மனந்தமத ஞுன்ஞான

சிற்சத்தி யாலு ணர்ந்து

காரனந் தங்கோடி வருஷித்த தெனவன்பர்

கண் ணும்விண் ணுந்தேக் கவே

க்ருதரிய வானந்த மழைபொழியு முகிலைநந்

கடவுளைத் துரிய வடிவைப்

பேரனந் தம்பேசி மறையனந் தஞ்சொலும்

பெரியமௌ னத்தின் வைப்பைப்

பேசரு மனந்தபத ஞானவா னந்தமாம்

பெரியபொரு ளைப்ப ணிகுவாம்.

வினா 1.—இப்பர்வத்திற்கு இப்பெயர் வருவானேன் ?

விடை.—அனுசாஸனம் என்ற பதத்திற்கு கோட்பாடு என்று பொருள். தர்ம விஷயங்களின் கோட்பாடுகள் இப்பர்வத்தில் விஸ்தரிக்கப்பட்டிருப்பதால் இப்பர்வத்திற்கு இப்பெயர் வந்தது.

வினா 2.—சாந்தி பர்வம் கேட்டதும் தர்மபுத்திரர் மனோநிலை எவ்வாறிருந்தது ?

விடை.—சாந்திபர்வத்தில், முக்கியமாக மோகூதர்மம் கேட்டதும் தர்மபுத்திரருக்கு மோகூ ஸாதனங்களில் பழகி வந்

தால் நலமாக இருக்கும் என்று பட்டது. இதோடும் கூட இவ்வளவு தர்மங்களையும் எடுத்து உபதேசித்த பீஷ்மர் இருக்கும் கஷ்டஸ்திதி தர்மபுத்திரர் மனதைப் புண்படுத்தியது. பீஷ்மர்போன்ற நல்லவர்களும் உறவினர்களுமான அநேகரை முன்பின் யோசிக்காது கொலை செய்த பாபிகள் நாம் என்ற எண்ணம் அவர் மனதில் கிளம்பி மிக வருத்தியது. உடனே பீஷ்மரை நோக்கி, 'நாங்கள் உங்களைப் போன்ற மஹாத்மாக்களைக் கொன்ற பாபிகள். பாபத்தின் பலனை துக்கரூபமாக நாங்கள் இப்பொழுது அனுபவிக்கிறோம். இனிமேலாவது பரத்தில் இந்தப்பாபம் பாதிக்காதிருக்கும்படி எங்களைப் புனிதர்களாக்க வேண்டும்' என்று மாஹாதுக்கத்துடன் கேட்டுக்கொண்டார்.

வினா 3.—பீஷ்மர் தர்மபுத்திரரை இந்த ஸமயத்தில் எவ்வாறு தேற்றினார் ?

விடை.—'ஓர்காட்டில் கௌதமீ என்ற ஒரு கிழவி இருந்தாள். அவள் மஹாதர்மாத்மா. ஒருநாள் அவள் பிள்ளை பாம்பு கடித்திறந்திருப்பதை அவள் கண்டாள். அதே ஸமயத்தில் அர்ச்சுனகன் என்ற ஓர்வேடன் குழந்தையைக் கடித்த பாம்பைக் கயிற்றால் கட்டி எடுத்துக்கொண்டு கௌதமியிடம்வந்து, 'இந்த பாபியானபாம்பை நான் கொல்லக் காத்திருக்கிறேன். கஷ்டப்பட்டவள் நீயாகையால் இதை எவ்வாறு கொல்வது என்பதைச் சொல்லு. நானும் அவ்வாறு செய்கிறேன்' என்றான். அதற்கு கௌதமியிடம் 'பாம்பை விட்டு விடு. அதென்ன செய்யும் பாபம்! இந்தப் பாம்பைக் கொல்லுவதால் என்பிள்ளை பிழைப்பானா? இதை உயிரோடு விடுவதால் உனக்கு என்ன கஷ்டம்? உயிர்ப் பிராணியைக் கொல்லலாகாது' என்றான். அப்

பொழுது வேடன், 'நீசொல்லும் வேதாந்தம் உனக்குத் தான் ஸரி. உலகில் துஷ்டஜந்துக்களை அவசியம் கொல்ல வேண்டியது. இல்லாவிடில் அது அநேகரை இவ்வாறே கஷ்டப்படுத்துத் தும்?' என்றான். 'என் குழந்தை விதிமுடிந்து இறந்தான். பாம்பு வெறும்காரணமாக மாத்திரம் நின்றது. அதற்காக நாம் அதை வேண்டுமென்று கொல்லக்கூடாது பாம்பை விடு' என்றான் கௌதமி. 'துஷ்டரைக் கொல்வது மிகுந்த மேன்மையை உண்டாக்கும்' என்று எவ்வளவுவேடன் மன்றாடியும் கௌதமி மனம் மாறவில்லை. அப்பொழுது பாம்பு, 'நான் என்ன செய்வேன். மிருத்யுவால் தூண்டப்பட்டு இதைச் செய்தேன். எனக்கும் இந்தக் குழந்தைக்கும் என்னவிரோதம்?' என்றது. வேடனுக்கு இந்தச் சொல்லைக் கேட்டதும் மிகுந்த கோபம் வந்து விட்டது. பாம்பை வதை செய்யத் தயாராயினன். அப்பொழுது மிருத்யு ஒடிவந்து, 'காலத்தால் தூண்டப்பட்டு நான் உன்னைத் தூண்டினேன். இந்தக் குழந்தை இறந்தபாபம் என்னை எப்படிச் சேரும்? பாபம் காலனதே' என்றது. உடனே காலன் வந்து, 'நானும் இந்த மரணத்திற்குக் காரணமல்ல. என்னை இவ்வாறு செய்யத் தூண்டியது, இந்த குழந்தையின் ஜன்மாத்ரக் கர்மமே. இந்தக் கர்மத்தான் ஒருவனுக்கு ஸுகத்தையும் துக்கத்தையும் கொடுப்பது. பாம்பு, மிருத்யு, நான் எல்லோரும் இந்த மரணத்திற்கு உண்மையான காரணங்கள் அல்லர்.' என்று கூற, மிருத்யுவும், காலனும் மறைந்தனர். இவைகளைக்கேட்ட கௌதமி, 'குழந்தை இறந்ததற்குக் குழந்தையின் கர்மமே காரணம். நானும் குழந்தையை இழக்கத்தகுந்த கர்மம் செய்திருப்பேன். ஆதலால் பாம்பை விட்டுவிடு' என்றான். வேடனும் தேறுதல் அடைந்து பாம்பை விட்டு விட்டான். 'ஆதலால் கௌர

வர்களும் பெரியோர்களும் இறந்ததற்கு அவர்கள் கர்மங்களே காரணங்கள். தர்மபுத்திரா! நீர் எப்படிக்காரணமாவீர்? பழி வேண்டுமானால் உம்மேல் வந்து விட்டது. இந்த ரஹஸ்யத்தை உணர்ந்து துக்கம் தீர்ந்து ஸுகமடையும்' என்று பீஷ்மர் தேற்றினார். பின்னர் தருமபுத்திரர் தர்மங்களைப்பற்றிக் கேட்க பீஷ்மர் ஒழுங்காக பதில் கூறிவந்தார்.

வினா 4.—கிருஹஸ்தன் மிருத்யுவைத்தாண்டும் வழியாது?

விடை.—அக்னியின் குமாரனான ஸுதர்சனர் என்பவர் நிருகரது பாட்டனார் பெண்ணை ஓகவதியை மணந்து நெறிவழுவாது இல்லறம் நடத்தி வந்தார். இவர் இல்லற தர்மப்படி தமதுஸொத்து, பெண்சாதி முதலிய எல்லாவற்றையும் வரும் அதிதிக்கு வந்தனை வழிபாடுகள் செய்ய ஸஹாய வஸ்துக்கள் என்று எண்ணி அதிதிஸ்த்காரம் செய்து வந்தார். இப்படி இருக்கையில் ஸுதர்சனர் ஒரு நாள் ஸமித்துக்கொண்டுவர காட்டிற்குப்போயிருந்த ஸமயம் பார்த்து ஓர் பிராஹ்மணர் இவர் வீடுவர, அவருக்கு ஓகவதி வேண்டுமாறு வந்தனை வழிபாடுகள் செய்தாள். அவர் ஓகவதியின் கற்பை அழிக்க யத்தனித்தார். இந்த ஸமயத்தில் ஸுதர்சனர் வெளியே வந்து தன் பெண்சாதியைக்கூவி அழைக்க உள்ளிருந்த பிராஹ்மணர் தான் செய்யப் பிரயத்னம் பண்ணும் துஷ்கிருத்யத்தை வாய்விட்டுச் சொன்னார். இந்த ஸமயத்தில் கூட ஸுதர்சனருக்கு மனம் கோணவில்லை. இதுவும் நடக்கவேண்டியிருந்தால் நடந்தேறட்டும் என்று எண்ணி மனம் ஆறியிருந்தார். இவர் வரும்பொழுதே இவர் பின்னே மிருத்யு தன் தண்டத்தை உயர்த்திக்கொண்டு வந்துகொண்டிருந்தான். 'இவர்மனம் கலங்கவேண்டியது தான், உலக விஷயப்

பற்று இவருக்கு உண்டென்று ஏற்படும். உடனே இவரை இறையாக்கிவிடலாம்' என்பது அவன் எண்ணம். இந்த ஆபத்ஸமயத்திலும் ரிஷி மனங்கலையாதிருக்க, உடனே பின் வந்த ம்ருத்யுவும், உள்ளேவந்த ப்ராஹ்மணனும், தன்ஸொந்த உருவமாகிய தர்மதேவதை உருவத்துடன், ஸுதர்சனர் முன்வந்து அவர் மனோதிடத்திற்கு மெச்சி அவர் மரணத்தை ஜயித்துவிட்டதாக ஆசீர்வதித்தனர். ஆகவே க்ருஹஸ்தன் இல்லர தர்மம் தவறாது நடந்து கொண்டி எல்லாவிஷயத்திலும் உள்ளத் துறவுடைய வனாக இருந்தால் அவன் எளிதில் மரணத்தை ஜயித்து விடலாம்.

வினா 5.—மற்றைய ஜாதிகளால் ப்ராஹ்மண்யம் அடையமுடியுமா ?

விடை.—மற்றையஜாதிபார்களால் ப்ராஹ்மண்யம் அடைய முடியவே முடியாது. சிற்சிலர்கள் ப்ராஹ்மண்யம் ஸம்பாதித்திருக்கலாம். அவர்கள் விஷயம் ஓர் ஒழுங்காக மாட்டாது. அவர்கள் ஸம்பந்தமாக சில சிறந்த அற்புத விஷயங்கள் இருப்பதால் அவர்கள் சிறந்த மாறுபாடுகளே ஒழிய வேறல்ல. விச்வாமித்ரர் விஷயத்தில் அவர் பிறப்புக்குக் காரணமான சரு பிராஹ்மணக் குழந்தையை உண்டாக்கக் கூடிய சக்தியுடையதாக இருந்தது. (ஸ்ரீமத் பாகவதவினா விடை 9-வது ஸகந்தம்பார்க்க்.) பிருகு வாக்கின் வன்மைபால் வீதஹல்யர் என்ற ராஜன் ப்ராஹ்மணரானார். மதங்கர் என்ற ரிஷி ப்ரஹ்விச்சண்டாளராக இருந்ததால் அவரால் ப்ராஹ்மண்யம் ஸம்பாதிக்க முடியவில்லை.

வினா 6.—வீதஹல்யர் ப்ராஹ்மண்யம் ஸம்பாதித்த விதம் யாது ?

விடை.—வீதஹவ்யர் தமது பிள்ளைகளோடு காசிதேசத்தை நோக்கிப் படை எடுத்துச் சென்று முதலில் அந்தத் தேசத்தரசன் ஸுதேவனைத் தோற்கடித்து அவன் உறவினர்களைக் கொன்றனர். பின்னர் தப்புவித்த பிள்ளையாகிய தீவோ தாஸ ராஜன் காசிக்கு அரசன் ஆனான். பின்புவிதஹவ்யர் பிள்ளைகள்மறுபடியும் வந்து தீவோதாஸரைத் தோற்கடித்து அவர் பிள்ளைகளைக் கொன்று மிகவும் கஷ்டப்படுத்தினார்கள். அப்பொழுது தீவோதாஸன் காட்டிற்கு ஓடிப்போய் பரத்வாஜரிடம் சரணம்புகுந்து தன் கஷ்டத்தைச் சொல்லித் துக்கித்தான். அவர் ஓர் யாகம் செய்வித்து வீதஹவ்யரையும் அவர் பிள்ளைகளையும் தண்டிக்கத்தகுந்த பிள்ளை உண்டாகும்படி செய்தார். தீவோதாஸருக்குப் பிரதர்தனன் என்ற பிள்ளை பிறந்து தகுந்த வயதானதும் வீதஹவ்யர் ராஜ்யத்தை நோக்கிப் படை எடுத்துச் சென்று அவர் பிள்ளைகளைக் கொன்றான் அப்பொழுது வீதஹவ்யர் பயந்து பிருகுரிஷியின் ஆசிரமம் சென்று அவரிடம் சரணம் அடைந்து அங்கு ஒளித்துக்கொண்டார். பிரதர்தனன் அவரைத் துறத்திவந்து பிருகுரிஷியுடன் தான் பழிக்குப்பழி வாங்கவேண்டிய அவஸரத்தைக் கூறி வீதஹவ்யரை விட்டு விடும்படிக் கேட்டார். அப்பொழுது ரிஷி 'என் ஆசிரமத்தில் கூத்தரியினே இல்லை' என்றார். பிரதர்தனன், 'அப்படியானால்ஸரி. என்னால் வீதஹவ்யருக்கு ப்ராஹ்மணயம் வந்ததே போதும்' என்று கூறி திருப்தி அடைந்து போய்விட்டான். அன்று முதல் வீதஹவ்யருக்கு ப்ராஹ்மணயச்சிறப்பு வந்துவிட்டது.

வினா 7.—மதங்க ரிஷி யார்? அவருக்குச் சண்டாள தோஷமிருந்தது எவ்வாறு வெளியாயிற்று?

விடை.—மதங்கள் ஓர் ப்ராஹ்மணன் பிள்ளை. அவனை அவன் தாய் கர்ப்பம் தரித்திருக்கையில், அவள்கற்புநிலை சூலைந்த படியால் அவனுக்குச் சண்டாளத்வம் பிறவியிலேயே வந்துவிட்டது. இதுதகப்பனுக்குக்கூடத் தெரியாது. ஒரு நாள் யாசுவஸ்துக்களைச் சேகரித்து வரும்படி ப்ராஹ்மணர் மதங்களை அனுப்புவித்தார். அவன் ஓர் கோவேரு கழுதைக்குட்டி கட்டிய வண்டியில் ஏறிப்புறப்பட்டான். அது தன் தாயைக்கண்டதும் அதை நோக்கிஇழுத்தது. அப்பொழுது மதங்கள் அந்தக் குட்டியை ஈவு இறக்க மின்றி அடித்துக் காயப்படுத்தினன். இதைக் கண்ட தாய்க் கழுதை, குட்டியை நோக்கி 'துக்கித்து என்ன லாபம். உன்னை ஒட்டுவது ஓர் சண்டாளனுக்கும்; ப்ராஹ்மணனாகில் இப்படிச் செய்வானு அவன்? பொருத்துக் கொள். பேய்க்கு வாழ்க்கைப்பட்டால் புளியமரத்தில் ஏறத்தானே வேண்டும். முடியாதென்றால் விடுமா?' என்று தேற்றியது. இதைக்கேட்டு மதங்கள் கழுதையிடமிருந்து தன் தாயின் கெட்ட குணத்தை அறிந்து துக்கம் அடைந்து வீட்டிற்குத் திரும்பிப்போய் தகப்பனாரிடம் தன் நிலையைக்கூறி ப்ராஹ்மண்யம் ஸம்பாதிக்கத் தவம் செய்யப் போய்விட்டான்.

வினா 8.—மதங்கள் தவம் எவ்வாறு நடந்து முடிந்தது?

விடை.—மதங்கள் தவம்செய்யத் தொடங்கி வெகுகாலம் கஷ்டப்பட்டான். இந்திரன் பிரஸன்னமாகி, 'ப்ராஹ்மண்யம்கிடைப்பது துர்லபம். சண்டாளத்வத்திலிருந்து படிப்படியாக அநேககாலம் ஒவ்வொரு மேல் ஜாதியிலும் பிறந்து உயர்ந்து முடிவில்தான் ப்ராஹ்மண்யம் பெறமுடியும். இந்த ஜன்மத்தில் ப்ராஹ்மண்யம் அடைய முயலுவது உனக்கு வீண்சிரமம்தான்' என்று உள்ளதை உள்ள

படிக்கூறி மறைந்தான். மதங்கன் இதனால் தளராது வெகுநாள் தமஸுசெய்து மன்றாடினான். அடிக்கடி இந்திரனும் புத்திமதி கூறிவந்தான். முடிவில் மதங்கனுக்கே தன் முறட்டுத்தனம் வெளியாயிற்று. பின்னர் அவன் இந்திரனிடமிருந்து இஷ்டப்பட்ட ரூபம் எடுத்துக் கொள்ளும் சக்தியையும், ஆகாய கமனத்தையும் அடைந்து, பெண்கள் ஆராதிக்கும் ஓர் தெய்வம் ஆனான்.

வினா 9.—பக்திமான்கள் ஸ்வபாவம் எவ்வாறிருக்கும் ?

விடை.—காசிதேசத்தில் ஓர்வேடன் வேட்டையாடப் புறப்பட்டு ஓர் மான்கூட்டத்தைக் கண்டு விஷம் தடவிய தன் அம்புகளுள் ஒன்றை எய்தான். அது குறிதவறி அருகாமையில் தழைத்து ஒங்கி இருந்த ஓர் மரத்தில் பாய, மரம் உலர்ந்துபோகத் தொடங்கியது. அந்த மரப் பொந்தில் இருந்த ஓர் கிளி அதை விட்டுப்போகாது அதனோடு தானும் கஷ்டப்பட்டதே ஒழிய அந்த இடம் விட்டு அசையவில்லை. அப்பொழுது இந்திரன் ஓர் ப்ராஹ்மணன் உருக்கொண்டு கிளியிடம் வந்து மரத்தைவிட்டுப் போகும்படி எவ்வளவோகூறினான். அதைக்கேட்டுக் கிளி இந்திரனை நொக்கி, 'நான் இந்தப்பொந்துள்தான் பிறந்தேன். இந்தமரம் என்னை இதுவரையில் காத்தது. இப்பொழுது மரம் பட்டுப்போகும் கஷ்டகாலத்தை அடைந்திருக்கிறது. இந்த ஸமயம்தான் இதைவிட்டுப் போவது தர்மம் அன்று' என்று கூறியது. இந்திரன் கிளியின் திடத்திற்கு மெச்சி அதன் வேண்டுகோளின்படி மரத்தைத் தழைத்து ஒங்கும்படி செய்தான். இந்தக் கிளியின் குணமே பக்தர்களது குணம். தாம் தர்மம் என்று கண்டு பின்பற்றிய வழியிலிருந்து பக்தர்கள் மாறவே மாட்டார்கள். அவர்களோடு பழகுவார்களுக்கு ஸகல

இஷ்டங்களும் ஸித்தியாகும் என்பது மரம் தழைத்த தால் தெரிய வருகிறது.

வினா 10.—விதி, முயற்சி இவைகளுள் எது சிறந்தது? ஏன்?

விடை.—விதி, முயற்சி இரண்டும் கூடினால்தான் ஒருவனுக்குக் கார்யம் ஸித்தியாகும். இதில் ஏதாவது தனித்து நின்றால் முழுப்பலன் கிடையாது. இவைகளுள் விதி இன்னது என்பது தெரியாது. முயற்சியின் பலனால்தான் விதியின் ஸ்வரூபத்தை உணரவேண்டும். முன்னரே இதை அறிய முடியாது. ஆதலால் முயற்சியே மிகச் சிறந்தது. இதை நாமே கவனித்துச் செய்யக் கூடுமாதலால் இதில்தான் நாம் நம்பி நிற்கவேண்டும். இப்படி முயற்சிக்குங்காலத்தில் நமது காரியம் முடிந்துவிடும் என்று மிகுந்த ஆவலுடன் மாத்திரம் எதிர்ப்பார்க்கக் கூடாது. 'என்னமோ நாம் செய்வதை திருந்தச் செய்து விடுவோம், விதியிருந்தால் பலன் கிடைக்கும்' என்று ஒருவாறு மனம் அடங்கியே முயற்சிக்கவேண்டும். இவ்வாறு செய்யாது முயற்சிப்பவனுக்குமுடிவில் பலக்குறைவால் துக்கமும், முயற்சியே செய்யாதவனுக்குப் பலனேகிடைக்காததால் கஷ்டமும் ஸம்பவிக்கும். ஆதலால்மனம் அசையாத முயற்சியே சிறந்தது. விதியை நாம் கவனித்துக் கவலைப்பட்டு முயற்சியை நிறுத்தவே கூடாது.

வினா 11.—உலகில் வணங்க யோக்யமானவர்கள் யார்?

விடை.—பிரஹ்ம ஞானிகளாக இருப்பவர்களே வணங்கத்தக்கவர்கள். உலகில் சண்டையில் தையமாக நின்று தீராக விளங்குபவன் உண்மையான வீரனல்ல. தானம் செய்யுங்கால் பலனை உத்தேசிக்கும்மலும், கர்வம் கொள்ளாமலும் செய்பவனே தீரன். இதைப்போன்ற அனைக தீர

குணங்களால் மன மடங்கிய ப்ராஹ்மனானியான ப்ராஹ்மணர்களே மிகச் சிறந்தவர்கள். இத்தகையவன் வயதிற்கு சிறியவனானும் பெரியவர்கள் அவரை தகப்பனாகப் பாவித்து மரியாதை செய்யவேண்டும். இவர்களைத்தான் கூத்திரியர்கள் ஸுகமாக வைத்துக் காப்பாற்றவேண்டும்.

வினா 12.—வாக்குத்தத்தம் செய்தபடி நடவாதவர்கள் கதி என்ன?

விடை.—இரண்டு ஸ்ரேஹிதர்கள் ஓர் ஊரில் வாழ்ந்துவந்தனர். இவர்களுள் ஒருவன் தானம் கொடுப்பதாக ஓர் ப்ராஹ்மணரை ஆசைகாட்டி அழைத்துவிட்டு அவரைக் கவனிக்கக்கூடவில்லை. இவன் அடுத்த ஜன்மத்தில் பிணம் தின்னும் நரியாகப் பிறந்தான். பிணம் தின்னுகையில் நரியின்கிட்டே ஓர் குரங்கு வந்து நரியின் கதியைக்கண்டு துக்கிக்க நரி தன் பூர்வ ஜன்ம விருத்தார்த்தத்தைக் கூறியது. அப்பொழுது குரங்கு தான் நரியின் பூர்வஜன்ம ஸ்ரேஹிதன் என்று கூறித் தான் மனுஷ்ய ஜன்மத்தில் ப்ராஹ்மணருக்காக வைத்திருந்த பழங்களைத் தின்றதால் தனக்கு இந்த ஜன்மம் வந்தது என்று கூறிற்று. ஆதலால் ப்ராஹ்மணர்விஷயமாக யாதொரு கெடுதியும் செய்யக்கூடாது. பொதுவாகசொன்னசொல் தவறலாகாது.

வினா 13.—கீழ் ஜாதியானுக்கு மேல் ஜாதியான் மேல் ஜாதிக் குறிய விஷயங்களைக் கூறில் இருவர் கதியும் என்னவாகும்?

விடை.—ஹிமயலைச் சாரவில் மஹாத்மாக்கள் சிலர் தபஸு முதலியன செய்துவந்தனர். அங்கு ஸத்விருத்தியுள்ள சூத்ரன் ஒருவன் வந்து சேர்ந்து பெரியோர்களுக்குப் பணிவிடைசெய்து சிறப்படைய எண்ணினான். இப்படி

யிருக்க ப்ராஹ்மண தர்மத்தை அனுஷ்டிக்கவேண்டும் என்ற ஆவல் அவனுக்கு வந்தது. இதன்படி நடக்க அங்குள்ளவர் ஸம்மதிக்கவில்லை. உடனே இவன்வேறு காடு சென்று ப்ராஹ்மண தர்மத்தை அனுஷ்டிக்கலானான். அப்பொழுது இவன் ஆசிரமத்திற்கு ஓர் ரிஷிவந்தார். இவன் தன் ஜாதியைக் கூறுது அவரை சிராத்தம் செய்துவைக்கும்படி வேண்டினான். அவர் அறியாது செய்துவைத்தார். மறு ஜன்மத்தில் சூத்ரன் அரசனாக, ரிஷி அவன்கீழ் புரோஹிதராயும்பிறந்தனர். அரசன் பூர்வ ஜன்ம ஞாபகத்தால் புரோஹிதரைநோக்கி ஒருக்கால் சிரிக்க, புரோஹிதர் இதன் ரஹஸ்யத்தை அரசனிடமிருந்து தெரிந்துகொண்டார். பின்னர் அரசன் புரோஹிதருக்கு வேண்டிய அளவு தனம் கொடுக்க அவர் தான தர்மாதிகள் செய்து சுத்தராகி மிகுந்த கஷ்டப்பட்டுத் தவம் செய்து பூர்வ நிலையை அடைந்தார். ஆதலால் மேலான ஜாதிக்கு உரியவைகளை கீழ் ஜாதியானுக்குச் சொல்லிக்கொடுத்தால் கீழ் ஜாதியான் சிறப்படைவன், மேல் ஜாதியான் மிகுந்த கஷ்டத்திற்கு ஆளாவான்.

வினா 14.—ஆண் பெண் இருவருக்குள் உலகவிஷய ஸுகமும் பற்றும் யாருக்கு அதிகம் ?

விடை.—முன்காலத்தில் பங்களுச்வன் என்ற ஒரு அரசனிருந்தான். அவன் ஓர் பெரிய யாகம் செய்யத்தொடங்க இத்திரன் கோபங்கொண்டு அவன் புத்தியை மயக்கிவிட்டான். இந்த அவஸரத்தில், தன் 100-பிள்ளைகளும் யாகத்திற்குத் தயார்செய்து கொண்டிருக்கையிலேயே, அரசன், குதிரை ஏறி வேட்டைக்குப் புறப்பட்டான். வழியில் தாஹம் அதிகரிக்க ஓர் அழகிய ஏரிகைக்கண்டு அதனுள் மூழ்கினான். வெளியிலே எழுந்து நோக்கினான். பெண்ணாக மாறிவிட்டான். ராஜ்யம்வந்து நடந்த

ஸங்கதியைக்கூறி பிள்ளைகள்வசம் ராஜ்யத்தை ஒப்பு வித்து அரசன் வனம்சென்றான். அங்கு ஓர் ரிஷியின் மூலமாக அரசன் 100-பிள்ளைகளைப்பெற்று அவர்களைத் தன் ராஜ்யம் கொண்டுபோய் தன் பிள்ளைகளுடன்விட்டு ஸ்நேஹமாக வாழும்படி ஏற்பாடு செய்துவிட்டு வந்தான். இவர்கள் ஸுகமாக வாழ்ந்தது இந்திரனுக்குப் பொறுக்க வில்லை. இவர்களுள் சண்டைவரும்படி செய்து அவர்கள் அடித்துக்கொண்டு இறங்கும்படி செய்தான். பின்னர் ப்ராஹ்மணன் உருவோடு இந்திரன் பங்களுச்வன் பெண்ணாகித் துக்கிக்கும் இடம்வந்து ஸங்கதியை விசாரித்து 'என்னைக் கவனியாது எனக்கு விரோதமான யாகம் செய்து நீ கஷ்டப்படுத்தியதால்தான், நான் உனக்கு இவ்வளவு கஷ்டத்தை உண்டாக்கினேன். நான்தான் இந்திரன்' என்று கூறி புண்படுத்தினான். உடனே அரசன் இந்திரனை அடிபணிந்து 'நான் பிள்ளைவேண்டும் என்றல்லவோ அந்த யாகத்தைச் செய்தேன். நான் ஒரு அபராதமும் அறியேன்' என்று முறை யிட்டான். இந்திரன் ஸந்தோஷமடைந்து 'உன் பிள்ளைகள் 200-பேரில் யாராவது 100-பெயரை உனக்குத் தருகிறேன், கேட்கலாம்' என, அரசன் 'நான் பெண்ணாக இருக்குங்கால் பெற்றெடுத்த பிள்ளைகள் 100-பேர்களைக் கொடும்' என்று கேட்டான். ஏன் இவ்வளவு பகஷ்டாதம் என்று இந்திரன்கேட்க, 'ஸ்திரீயாக இருக்குங்கால் நான் பெற்ற ஸுகத்திற்கு ஈடோ புருஷனாக விருந்தக்கால் அனுபவித்த ஸுகம்? மேலும் ஸ்திரீயாக இருந்து பெற்ற பிள்ளைகளிடம்தான் எனக்கு அதிகப்பீதி. நான் எப்பொழுதும் ஸ்திரீயாக இருக்கவேண்டும்' என்றுகொறினான். இதனால் உலகவிஷயானுபவமும் பற்றும் ஸ்திரீகளுக்குப் புருஷர்களை விட அதிகம்தான்.

வினா 15.—இஹ பரமிரண்டினிலும் ஸுகம்பெற மனிதன் செய்ய வேண்டியவை யாவை?

விடை.—மனது வாக்கு காயம் ஆகிய மூன்று கரண சுத்தியையும் ஒருவன் அடைய முயலுவதுதான் முக்கிய வழி. பிறர் வஸ்துவை விரும்பல், பரஹிம்ஸை செய்ய எண்ணாதல், வேதங்களில் அவதம்பிக்கை, ஆகிய இம் மூன்றும் மனக்குற்றங்கள். கெட்ட ஸம்பாஷணை, கொஞ்சொல், பரநிக்தை, பொய் ஆகிய இந்நான்கும்வாக்கின் குற்றங்கள். கொல்லுதல், பிறர்பொருளை அபஹரித்தல், பிறர் பெண்சாதிகளைக் கற்பழித்தல் ஆகிய இவை காயத்தின்குற்றங்கள். இவைகளை நீக்கி திரிகரண சுத்தி பெறவேண்டும்.

வினா 16.—பரமசிவத்தின் சிறப்பு எத்தன்மையது?

விடை.—‘பரமசிவம்தான் பரம்பொருள் என்று கூறப்படுவது. இதிலிருந்துதான் ப்ரஹ்மா விஷ்ணு ருத்ரர் முதலிய தேவதைகள் உண்டாகி அவரவர் தமது தொழில்களைச் செய்து வருகின்றனர். ஸ்ரீமந்தாராயணரால்தான் பரமசிவத்தை முற்றும் உணரமுடியும். கிருஷ்ண பரமாத்மாவே பரமசிவத்தை ஆராதித்துசிறப்பு அடைந்திருக்கிறார். இந்த விஷயத்தை அவரே கூறவேண்டும்’ என்று கூறி பீஷ்மர் வாயை மூடப் பரமசிவத்தின் சிறப்பை கிருஷ்ண பகவான் கூறஹற்றார்.

வினா 17.—கிருஷ்ண பகவான் என்பரமசிவத்தை ஆராதித்தார்? எவ்வாறு?

விடை.—கிருஷ்ணபகவானது அஷ்டமஹிஷிகளுள் ஒருவளாகிய ஜாம்பவதி என்பவள் தனக்குத் தகுந்த பிள்ளை வேண்டுமென்றும் அதற்காகப் பரமசிவத்தை ஆராதித்து

இஷ்டஸ்தி அடையும்படி செய்யவேண்டும் என்றும் வேண்டினான். பகவான்இதற்கு இசைந்து ஹிமாசலத்திற்குப்பிறப்பட்டுப்போய் அங்கு உபமன்யு மஹரிஷியிடமிருந்து சிவதீக்ஷை பெற்று பரமசிவத்தை ஆராதித்து ஆறுமாதத்திற்குள் ஸ்திபெற்றார்.

வினா 18.—உபமன்யு மஹரிஷி எவ்வாறு கிருஷ்ண பகவானுக்கு சிவரஹஸ்யங்களை வெளியிட்டார் ?

விடை.—சிவபக்தியால் மஹாவிஷ்ணு சக்ரத்தையும், இது போல ஸகலதேவதைகளும் தமது ஆயுதங்களையும் பெற்றவித்தத்தையும், ஹ்ரன்யகசிபு, ராவணன் முதலிய அஸுரர்கள் மேன்மைஅடைந்த விதத்தையும், யாக்குவல்க்யர் வியாஸர் முதலிய ரிஷிகள் சிறப்புஅடைந்த விதத்தையும் முதலில் உபமன்யு எடுத்துக்கூறினார். பின்னர் தாம் குழந்தையாக விருங்குங்கால் பால் அன்னம் ஆஹாரமாக வேண்டும் என்று அழக்தம் தாயிடமிருந்து சிவமஹாத்மயத்தை கேட்டு உணர்ந்து அதனால் ஸகல விஷயங்களை அடையலாம் என்று அறிந்து ஆவலுடன் சிவாதபஸ் செய்ததையும், அப்பொழுது இந்திரன் வந்து தம்மை ஏமாற்றப் பார்க்கத் தாம் பரமசிவத்தை விட வேறு தெய்வத்தை வேண்டவில்லை என்றும், பரமசிவத்தின் பெருமை இத்தன்மையது அது இவ்வாறு பரம்பொருளாகும் என்றும் கூறி அவனை நீக்கியதையும், பின்பு சிவன் ப்ரத்யக்ஷமாக அவரைத் துதிசெய்த மூதி ரியையும் அப்பொழுது பரமசிவன் தமக்கு அம்ருதபோ ஜனத்தை அளித்து நிர்பயத்வம் சாந்தி முதலியவைகள் வரும்படி செய்ததையும் விஸ்தாரமாகக்கூறினார். முடிவில் ஆறுமாதத்திற்குள் கிருஷ்ணபகவானுக்கு சிவதர்சனம் கிடைக்கும் என்றும் தேற்றினார்.

வினா 19.—பகவான் பின்னர் என்ன செய்தார்? உபமன்யு வும் முடிவில் பகவானுக்கு என்ன விஷயத்தை கூறினார்?

விடை.—ஆறு மாஸத்திற்குள் பகவான் சிவனைத் தர்சித்துத் துதித்து சிறந்த வரன்களைப் பெற்று உபமன்யுவிடம் வந்தார். அவர் முன்காலத்தில் தண்டி ரிஷி சிவதபஸ் செய்ததையும் அவர்துதி செய்ததையும் எடுத்துக்கூறினார். பின்னர் பிரஹ்மாவிடமிருந்து தண்டி சுற்றுக்கொண்டு தமக்கு உபதேசித்த சிவஸஹஸ்ர நாமத்தையும் விஸ்தாரமாக எடுத்து உபதேசித்தார். (இந்த சிவஸஹஸ்ர நாமம், இந்த பர்வம் 17-ம் அத்தியாயத்தில் 30-ம் சுலோகம் முதல் 152-ம் சுலோகம் வரையில் உள்ளது. இதில் 104-ம் சுலோகத்தில் பரமசிவத்திற்கு வஷ்ணு என்பது 621-ம் பெயராகக் காணப்படுகிறது.)

வினா 20.—இவ்வாறு யுதிஷ்டிரருக்கு சிவஸஹஸ்ரநாம உபதேசம் செய்ததும் பிஷ்மர் ஸந்ரிதானத்தில் என்ன நடந்தது?

விடை.—வியாஸர், பராசரர், மாண்டவ்யர் முதலிய ரிஷிகள் தமது சிவபக்தி விசேஷத்தையும் அதனால் தாங்கள் பாபங்களிலிருந்து விடுபட்ட விதத்தையும் எடுத்துக் கூறினார்கள். முடிவில் கிருஷ்ணபரமாத்மாவும் சிவமாஹாத்மயத்தை எடுத்துக் கூறி தர்மபுத்ரருக்கு சிவபக்தி வரும்படி செய்தார். மேல் அவர் பிஷ்மரைக் கேள்வி கேட்கத் தொடங்கினார்.

வினா 21.—விவாஹத்தின் ரஹஸ்யம் என்ன? எதை முன்னிட்டுக்கொண்டு அதற்கு உரிய தர்மத்தை அனுஷ்டிக்க வேண்டும்?

விடை.—முன்னொரு காலத்தில் அஷ்டாவக்ரர் என்ற ஒரு தபோதனர் வாதன்யர் என்ற ரிஷியை அடுத்து அவர் பெண்ணைத்தமக்கு விவாஹம் செய்து கொடுக்கும்படி கேட்டார். அதற்கு அவர் அஷ்டாவக்ரரை நோக்கி 'நீர் வடக்கே ஹிமாலயம் தாண்டிப் போனால் ஓர் பெரிய அரண்மனை தெரியும். அதில் தபோதனத்தை உடைய ஓர் ரிஷி ஸ்திரீ இருக்கிறார். அவளைக் கண்டு அவள் கூறுவதைக் கேட்டு வந்தால் என் பெண்ணைத் தருகிறேன்' என்றார். அதற்கு இசைந்து அஷ்டாவக்ரர் வடக்கே சென்று அந்தவயப் பெண்ணைக் கண்டு அவள் அரண்மனையில் தங்கினார். அவள் முதல் நாள் இரவில் அஷ்டாவக்ரர் காமத்தைத் தூண்ட முயற்சித்தான். அவர் மனம் அசையாது 'நீ இவ்வாறு செய்வது நியாயமன்று. நான் விவாஹம் செய்துகொள்ள வந்தவன். உன்னிடம் என் மனம் எவ்வாறுசெல்லும்?' என்று உதரிவிட்டார். மறு நாள் இரவில் இந்தக் கிழவி சிறு பெண்ணுருக்கொண்டு அஷ்டாவக்ரரை கலைக்கப்பார்த்தான். அவர் மனம் கொஞ்சம் அசைந்தது. தமது தபோமஹிமையால் அதை அடக்கிவிட்டார். அப்பொழுது தபஸிப்பெண்தனக்குக் கல்யாணம் ஆகவில்லை என்பதாகவும், தான்மிகவும் அவர் மேல் காதல்கொண்டிருப்பதாகவும் கூறி, எவ்வளவோ ஜாலம் செய்துபார்த்தான். திடச்சித்தராய் அஷ்டாவக்ரர், 'நான் விவாஹ விஷயமாக வந்த இடத்தில் இதென்ன விபரீதம்! இவ்வாறு என்னைக்கஷ்டப்பட்டுத் துவதால் உனக்கு என்னலாபம்? நான் யாரைக்கோறிவந்தேனோ அவளைத்தவிற வேறு யாரையும் தொடமாட்டேன்' என்று மௌனமானார். தமஸிப்பெண் தன்ஸொந்த ரூபத் துடன் தோன்றி 'உமது ஜந்திரிய ஜயத்திற்குமெச்சி நேன். இம்மாதிரியுள்ளவர்கள் தான் பிள்ளைகளைப்பெற்று

உலக உபகாரம் செய்ய யோக்யமானவர்கள். இவர்கள் தான் விவாஹம் செய்துகொண்டு க்ருஹஸ்தர்கள் தர்மத்தை அனுஷ்டிக்கத் தக்கவர்கள். மற்றவர்கள் எல்லாரும் செய்துகொள்வது விவாஹமல்ல, விஷய ஸுகமே. நான் வடக்குத்திக்கு தேவதை. வாதன்யர் தன் மாப்பிள்ளையாக எண்ணுபவர்களை என்னிடம் அனுப்புவதாகவும் நான் அவர்களைப் பரீக்ஷித்து விவாஹத்திற்குத் தகுந்தவர்களா என்று அறியவேண்டும் என்பதாகவும் முன்னரே ஏற்பாடு செய்யப்பட்டிருந்தது. அதன்படி நான் பரீக்ஷித்தேனே ஒழிய வேறல்ல. நீர்போய் இங்கு நடந்தவைகளை வாதன்யரிடம்கூறும்' என்று சொல்லி அஷ்டாவக்ரரை அனுப்பிவிட்டாள். அவர் வாதன்யரிடம் வந்து நடந்த விஷயங்களைக்கூற விவாஹம் நடந்தேறியது. ஆதலால் விவாஹமும் அதற்குரிய க்ருஹஸ்த தர்மமும் இந்திரிய ஜபத்தை முன்னிட்டுக்கொண்டே செய்யவேண்டும். இது இல்லாவிடில் இந்த ஆசிரமபலன் கிடைக்காது.

வினா 22.—பிரஹ்மஹத்திக்கு ஸமமான பாபங்கள் எவை?

விடை.—பிராஹ்மணர்களை ஆசைகாட்டி மோசம் செய்தல், நல்ல பிராஹ்மணனது ஜீவனோபாயத்தைக் கெடுத்தல், பசமாடுகளைத் தண்ணீர் குடிக்க ஓட்டாமல் தடுத்தல், வேதங்களை வாசித்து அறியாது குற்றங்கூறல், பெண்ணை விவாஹம் செய்து கொடாதிருத்தல், பிராஹ்மணரை ஹிம்ஸித்தல், கூன் குருடு முடம் பைத்தம் முதலியவர்களதுவஸ்துக்களை அபஹரித்தல், நெருப்புவைத்து வேடிக்கைபார்த்தல் ஆகிய இவைகள் பிரஹ்மஹத்திக்கு ஸமமான பாபங்கள் (தீர்த்தங்களின் மஹிமையும் முக்யமாக கங்கையின் மஹிமையும் இங்கு கூறப்படுகின்றது).

வினா 23.—சிராத்தாதி கர்மங்களைச் செய்யவேண்டியதில் மனிதன் அறியவேண்டிய முக்கிய விஷயங்கள் எவை?

விடை.—நித்ய கர்மானுஷ்டானூதிகளை விதிப்படி முடித்து விட்டுப் பகல் 15-ம்நாழிகையில் சிராத்தவிஷயமான தானூதிகளை ஒருவன் செய்யவேண்டும். சிராத்தாதிசீர்திகளில் கொடுக்கப்படும் விஷயங்களைப் பலரறிய வெளியிடக் கூடாது. அதில் இடப்படும் அன்னம்எவ்வித அசுத்தத் துடனும் ஸம்பந்தப்படாததாயும், மிகுந்த ஜாக்ரதையோடு தயார்செய்ததாயும், வேறுயாராலும் உண்ணப்படாததாயும், இருத்தல்வேண்டும். மந்திரங்கள் ஸரிவர உச்சரிக்காது சிராத்தத்தை நடத்தவேகூடாது. சிராத்தப் பிராஹ்மணற் கர்மவியாதிகள் இல்லாவதனாயும், பிராஹ்மண விருத்திகளாகிய பிரஹ்மவிசாரம், நித்ய கர்மானுஷ்டானம், வித்யாதானம் முதலியவைகளிலேயே நிலைத்திருப்பவனாயும், பணம் வாங்கிக் கொண்டு உழைக்கும் எந்த வேலையிலும் ஸம்பந்தப்படாதவனாயும், பிராஹ்மண குணங்கள் உடையவனாயும் இருத்தல் வேண்டும். சிராத்தத்திற்கு யோக்யமான நல்ல வஸ்துக்கள் கிடைத்தபோதெல்லாம் பிராஹ்மணன் சிராத்தம் பண்ணலாம். இம்மாதிரி சிராத்தாதிகள்செய்வதால் குடும்பகேசமமும், வம்ச விருத்தியுமே முக்கியபலன்கள்.

வினா 24.—தான விஷயத்தில் நாம் வாங்குபவனிடம் முக்கியமாக கவனிக்கவேண்டிய விஷயங்கள் யாவை?

விடை.—முன்னரே ஒருவனிடம் வந்து கேட்டிராதவராயும், ஒருவனுக்கு மிகத்தெரிந்தவராயும், அவன் ஊரிலே இருப்பவராயும், அதிக தூரத்திலிருந்து வருபவராயும், உள்ள பிராஹ்மணர்களை மிகுந்த ஜாக்ரதையாகப் பார்த்து தானங்கள் செய்யவேண்டும். தானம் வாங்கும் பிராஹ்

மணர்களிடம் அடும்மை முதலிய நற்குணங்கள் இருக்கின்றனவா என்றும், பரநிந்தை முதலிய தூர்க்குணங்கள் இல்லையா என்றும் மிகுந்த கவனமாகப் பார்த்துத்தானங்கள் செய்யவேண்டும்.

வினா 25.—பெண்களின் ஸ்வபாவங்கள் என்ன?

விடை.—பெண்களுக்குப் பொதுவாக உலகப்பற்றும் விஷயஸூகங்களிடம் அதிக ஆசையும் உண்டு. அவர்கள் மனம் ஸதா சலித்துக்கொண்டே இருக்கும். அவர்கள் மனேவியாபாரங்களை வெளியில் காட்டவேமாட்டார்கள். உள்ளேயே அவைகளை அடக்கி அழிக்கும் திரனும் அவர்வளுக்கு இல்லை. தகுந்த ஸமயங்கள் வந்துவிட்டால் அவர்களால் எப்பொழுதும்போல அடங்கி நிற்பதுமிகுந்த கஷ்டம். ஆகையால்தான் அவர்களைத் தவற இடங்கொடாது மிகுந்த ஜாக்ரதையுடன் புருஷர்கள் காப்பாற்றவேண்டும். முரட்டுத்தனம் அவர்களுக்கு ரொம்ப அதிகம். ஆனால் திடச்சித்தம் அவர்களுக்கு அதிகமாக இல்லை. இவைகளை எல்லாம் கவனித்து மிகுந்த ஜாக்ரதையாக அவர்களுடன் பழகவேண்டும்.

வினா 26.—இத்தன்மை வாய்ந்த பெண்களைக் காப்பது எப்படி?

விடை.—மனிதன் நேரிடத் தன் பெண்சாதியைக் காப்பது என்பது மிகக்கடினம். அவர்களை ஸந்தேஹிப்பது அழகல்ல. அவர்களுக்கு வேண்டிய காவல் முதலியன ஏற்படுத்தாதிருப்பதும் அழகல்ல. தன்னைச் சுற்றியுள்ளவர்களது ஸஹாயத்தாலேயே இந்தக் கஷ்டமான காரியம் ஆகவேண்டும். முன் ஒரு காலத்தில் தேவசர்மர் என்ற ஒரு ரிஷி இருந்தார். அவருக்கு விபுலர் என்ற ஒரு சிஷ்யரும், ரிசி என்ற ஒரு பெண்சாதியும் இருந்தார்கள். ஒரு

நான் யாக விஷயமாக அவர் பொருள் தேடப்போக வேண்டிவந்தது. சிஷ்யனை அழைத்து 'நான் வரும்வரையில் என்பென்சாதியை ஜாக்கிரதையாகக் காப்பாற்றவேண்டும். இந்திரன் மஹாமாயாவி. அவன் எப்படியாவது அழகிய உருவுடன் வந்து என்பதிவிருதையான பென்சாதி மனதைக் கலைக்கப்பார்ப்பான். நீ அவன் காரியம் பலிக்காதபடி ஜாக்கிரதையாகக் காப்பாற்றவேண்டும்' என்று உட்டளையிட்டார். குரு ஆக்ஞையை சிரமேல்கொண்டுதன் குருபத்னியண்டையிலேயே இருந்து சிஷ்யன் வெகு ஜாக்கிரதையாகப் பார்த்துவந்தான். இப்படி இருக்கையில், 'இந்திரனை ஜயிப்பதற்கு நாம் வேராக இருந்தால் முடியாது. நாம் எவ்வளவு சொல்லியும், சஞ்சல புத்தியால் குருபத்னி கெட்டுப்போய்விட்டால் என்ன செய்கிறது? இதையும் தடுக்கவேண்டும்' என்ற எண்ணத்துடன் விபுலன் தனது யோக சக்தியால் குருபத்னியுட்கிரவேசித்துத் தாமரையிலைத் தண்ணீர்ப்போல தாக்கற்று நின்று விட்டான். இந்திரனும் அழகிய உருவுடன் ஆசிரமம் வந்துவிட்டான். பார்த்தான் சிஷ்யன் அசைவற்று உட்கார்ந்திருப்பதை! இதுதான் ஸமயம் என்று ரிசியைக் கலைக்க யத்தனித்தான். ரிசிமனம் கலைந்தது. அவன் இந்திரனை நல்ல வார்த்தைகள் சொல்லி மரியாதை செய்யப் பார்த்தான். விபுலன் பலத்தால் அவளால் எழுந்திருக்கவும் முடியவில்லை, மரியாதை வார்த்தை சொல்லவும் முடியவில்லை. இந்திரன் அநேக விதமாக வாயால் பிதற்றிய பின்புகூட ரிசிமுடிவில் 'என்ன காரியமாக இங்கு வந்தாய்?' என்று கேட்டாளே ஒழிய வேறு எவ்விதமாகவும் அவளால் பேச முடியவில்லை. இந்திரன் நடுங்கிவிட்டான். இதற்குள் விபுலன், ரிசி தேஹத்தை விட்டு வெளிவந்து, எழுந்து, இந்திரனை வாயில் வந்தபடி வைத்து அவ

மானப் படுத்தி ஒட்டிவிட்டான். குருவந்ததும் நடந்த ஸங்கதிகளை எல்லாம் விபுலர் சொல்லித் தான் காப்பாற்றிய விதத்தை மாத்திரம் வெளியிடாதிருந்தான்.

வினா 27.—இந்த விஷயத்தில் விபுலனுக்கு என்ன கஷ்டம் நேரிட்டது? அது எவ்வாறு நீங்கிற்று?

விடை.—விபுலன் தபஸு செய்து மிகுந்த தபோதனனானான். கொஞ்சம் கர்வம் மாத்திரம் அவன் மனதில் புகுந்துவிட்டது. இப்படி இருக்கையில் ரிசியின் ஸஹோதரி வீட்டில் ஓர்விசேஷம் நடந்தது. ரிசியும் தேவசர்மரும் புறப்படுகையில் ஓர் அப்ஸரஸ்யிடமிருந்து விழுந்த தேவபுஷ்பங் கீழே கிடக்க அதை ரிசி எடுத்துக்கொண்டு போனான். இதன் வாஸனே முதலியவற்றைக்கண்டு இவை போன்ற புஷ்பங்கள் தனக்கு வேண்டும் என்றுரிசியின் ஸஹோதரி கேட்க, இதை அறிந்த தேவசர்மர் தமது சிஷ்யனான விபுலனை இந்த வேலைபாக அனுப்பினார். விபுலன் ஆசிரமத்தருகில் வர தபோமஹிமைபால் அவனுக்கு அங்கேயே புஷ்பங்கள் கிடைத்துவிட்டன. கர்வம் அதிலிடுத்து சுற்றிவந்தனர். ஒருவருக்கொருவர் வேக வித்யாஸத்தைப் பற்றி தர்க்கிக்கலாயினர். அதில் ஒவ்வொருவரும் தாம் சொன்னதை ஸரிஎன்று கூறி 'நம்முள் யார் அபிப்பிராயம் தப்பிதமோ அவன் விபுலன் அடையும்கதியை அடைவான்' என்று சபதம் செய்தனர். விபுலன் கர்வம் அடங்கியது. 'நான் என்ன பாபம் செய்து விட்டேன்?' என்று யோசிக்கலானான். இப்படி வருகையில் ஆறு பெயர்கள் சொக்கட்டானாடிக் கொண்டிருந்தனர். அவர்களுள் ஒருவன் 'யார் பிரட்டுஆட்டம் ஆடுகிறார்-ஊர் அவர்கள் விபுலன் கதியை அடைவார்கள்' என்றான். விபுலன்மனம்

பதறியது. என்ன யோசித்தும் தான் எந்த பாபத்தையும் செய்ததாக ஏற்படவில்லை. முடிவில் தான் குரு பத்னி தேஹத்துள் புகுந்தது பாபமோ என்ற சங்கைஉண்டாயிற்று. இப்படி எண்ணி வருகையில் தான் புகுந்ததுபாபம் அல்ல, அதை குருவோடு சொல்லாது ஒளித்ததே மிகுந்தபாபம் என்று பட்டது. விபுலன் குருவிடம் வந்து நடந்த ஸங்கதிகளைத் தெரிவித்து தான் ஒளித்ததையும் வெளியிட்டான். அப்பொழுது குரு 'நீ பார்த்த இருவர் இராப்பகல், ஆறு பெயர்கள் ஆறு ருதுக்கள். நீ மிகுந்த தர்மாத்மாவாகையால் உனக்கு இவைகள் ஸஹாயம் செய்தன. ஒருவன் எந்த பாபத்தொழிலை எவ்வளவு ரஹஸ்யமாகச் செய்தாலும் அதற்கு இராப்பகல்களும் ருதுக்களும் ஸாக்ஷியாக நிற்கும். நல்ல விஷயத்தில் ஒரு வேளை பாபம்செய்யும்படி நேரிடலாம். அதனால் மனிதனுக்குப் பாபமே வாராது. அதைச் சொல்லிவிட வேண்டிய இடத்தில் ஒளித்தால் தான்பாபம் பொதுவாக அவசியம் செய்யும்படிவந்த பாபத்தைச் சொல்ல வேண்டிய இடத்தில் கூடாது வெளியிடுவதே அதற்குப் பரிஹாரம்' என்று கூறித் தேற்றினார்.

வினா 28.—விவாஹங்கள் எத்தனை விதம்? அவைகளின் லக்ஷணம் என்ன?

விடை.—குலகோத்ரத்தை விசாரித்து பெண்ணைக் கொடுத்துக் கல்யாணம் செய்வது பிராஹ்மண விவாஹம். தகுந்த பிள்ளையைப் பார்த்து அவனுக்குப் பணம் முதலியவைகளைக் கொடுத்து தன் பெண்ணை அவன் கல்யாணம் செய்து கொள்ளும்படி தூண்டுவது ஈக்ஷத்ரிய விவாஹம். தகப்பன் தன் இஷ்டம் முதலியவைகளை நோக்காது தன் பெண்ணும் ஓர் தகுந்த புருஷனும் ஒரு

வரை ஒருவர் காதலிப்பதைக்கண்டு அவனுக்குத் தன் பெண்ணை விவாஹம் செய்துகொடுப்பதே கார்த்தர்வ விவாஹம். அதிகப்பணங் கொடுத்துப் பெண்ணைக் கொள்வதே அஸூர விவாஹம். உறவினர் முதலியவர்களை வெட்டிச் சாய்த்து பெண்ணை அவள் இஷ்டப்படி எடுத்துவந்து விவாஹம்செய்துகொள்வதே ராக்ஷஸ விவாஹம். ஆக விவாஹங்கள் ஐந்து விதம். இவைகளில் முன்னது மூன்றுமே நியாயமான விவாஹங்கள்.

வினா 29.—விவாஹ விஷயமாக கவனிக்கவேண்டிய விஷயங்கள் யாவை?

விடை.—பிராஹ்மணன் முதல் மூன்று வர்ணத்திலிருந்து ஒவ்வொரு பெண்ணையும், க்ஷத்ரியன் இரண்டாவது மூன்றாவது வர்ணங்களிலிருந்து ஒவ்வொரு பெண்ணையும், வைச்யன் தன் வர்ணத்தில் ஓர் பெண்ணையும், சூத்ரன் தன் வர்ணத்தில் ஓர் பெண்ணையும் மாத்திரம் தான் விவாஹம் செய்துகொள்ளலாம். முதல் மூன்று வர்ணத்தாரும் சூத்ரஸ்திரீயை விவாஹம் செய்து கொள்வது தர்மமன்று. அவளுக்குப் பிறக்கும் குழந்தைகளுக்கு தர்மப்படி தகப்பன் ஸொத்தில் பாகமில்லை. ஆயினும் ஓர் சிறு பாகம்தையால் மற்றையப் பிள்ளைகள் கொடுக்கவேண்டும். தகப்பனாவது ஸஹோதரனாவது இல்லாத பெண்ணை விவாஹம் செய்துகொள்வது தர்மம் அல்ல. கல்யாணத்திற்கு முன் பெரியவளாகும் பெண்கள் மூன்று வருஷம் காத்திருந்து நான்காம் வருஷம்தாமே தம் மனதிற்குப் பிடித்த ஒருவனை விவாஹம் செய்துகொள்ளலாம். தம் மனதிற்குப் பிடிக்காத ஒருவனை இவர்கள்விவாஹம் செய்துகொள்ள இணங்கவே கூடாது. ஒருவனிடம், சீர்முதலியவைகள் பெற்றுக்கொண்டபோதிலும் பெண்

ணின் தகப்பன் அந்த விடத்திலேயே கல்யாணம் செய்தே தீரவேண்டும் என்பதில்லை. அதைவிட நல்ல விடம் கிடைத்தால் வாங்கிய சீர் முதலியவைகளை திருப்பிக் கொடுத்துவிட்டு மாறலாம். மாறுவது தகப்பனுக்குக் கொஞ்சம் கௌரவக் குறைவேஒழிய புதிய விவாஹத்திற்கு குறைவே இல்லை. பெண்ணின் நன்மையைத் தகப்பன் நோக்கவேண்டுமே ஒழிய தன் கௌரவத்தைப் பார்க்கவேகூடாது. சீர்கொடுத்தவன் கோபித்துக்கொண்டு போனாலாவது வேறு எவ்விதத்திலாவது கல்யாணம் நிற்க பெண்வீட்டுக்காரன் சீரைத் திருப்பிக்கொடுக்காமலிருந்தால், தன் பெண்ணை வேறு இடத்தில் விவாஹம் செய்து கொடுக்கக் கூடாது. நியாயமான விவாஹத்தில் பணவிஷயங் குருக்கிட்டு சச்சரவுஉண்டாக்கக் கூடாது. ஒருவன் ஸமகுலத்தில் விவாஹம் செய்துகொள்ளும் விஷயத்தில் தன்னிடம் அப்ரியம் இல்லாத பெண்ணை, அவன் ஸஹோதரனால் கொடுக்கப்பட்டு அக்னி ஸாக்ஷியாக வேதவிதிப்படி விவாஹம் செய்து கொள்ள வேண்டும்.

வினா 30.—விவாஹம் செய்துகொண்ட பெண்ணை எவ்வாறு நடத்தவேண்டும் ?

விடை.—அவளை அனுவசியமாகக் கடிந்து பேசாது, அவளுக்குத்தகுந்தபடி மரியாதையாக நடந்துகொள்ள வேண்டும். அவள் மனம் கோணவே இடங்கொடுக்கக்கூடாது. இவ்வாறு செய்துவரும் குடும்பத்தில் தேவதாராதனம் செய்த சிறப்புஉண்டாகும். பெண்கள் மனம் நோக்கச்செய்யுமிடம் ஒருநாளும்விளங்காது. அவர்களை மிகுந்த ஜாக்ரதையாக காத்துக்கொண்டு வந்தால் தர்மம் தவறாது. பெண்களே குடும்பச் சிறப்பிற்குக்காரணம். பெண்கள் எப்

பொழுதும் புருஷர்களிடம் அடங்கி இருக்கவேண்டும். பால்யத்தில் தகப்பனிடத்தும், யௌவனத்தில் பர்த்தாவிடத்தும், விருத்தாப்யத்தில் பிள்ளையிடத்தும் பெண்கள் அடங்கியிருக்கவேண்டியதால் அவர்களை கஷ்டத்திற்கு ஆளாக்காது பாதுகாத்துவரவேண்டும்.

வினா 31.—முற்கூறிய விவாஹ பேதங்களால் உண்டாகும் பிள்ளைகளுள் வித்யாஸம் என்ன?

விடை.—எந்த வர்ணத்தான் செய்துகொள்ளும் விவாஹத்திலும் ஸமவார்ணப்பெண்ணிடம் உண்டாகும் பிள்ளையே மற்றையப் பிள்ளைகளைவிட மேலானவன். அதன்பின் முறையே அடுத்ததாழ்ந்த வர்ணத்தவர்களிடம் உண்டாகும் பிள்ளை அடுத்தபடி.

வர்ணம்.	பிள்ளைகள்.	ஸோத்து.
பிராஹ்மணன்	பிராஹ்மண ஸ்திரீயிடம்	= 4/10
	க்ஷத்ரிய ஸ்திரீயிடம்	= 3/10
	வைச்ய ஸ்திரீயிடம்	= 2/10
	சூத்ர ஸ்திரீயிடம்	= 1/10
க்ஷத்திரியன்	க்ஷத்ரிய ஸ்திரீயிடம்	= 4/8
	வைச்ய ஸ்திரீயிடம்	= 3/8
	சூத்ர ஸ்திரீயிடம்	= 1/8
வைச்யன்	வைச்ய ஸ்திரீயிடம்	= 4/5
	சூத்ர ஸ்திரீயிடம்	= 1/5

ஸமவார்ண விவாஹத்தால் உண்டாகும் பிள்ளைகள் தம் முன்பொதுவாக தமக்குவரும் ஸோத்தை ஸமமாக பாசும் செய்துகொள்ளவேண்டியது. பிள்ளையில்லாது பெண் இருந்தால் அவளும் ஸோத்துவிஷயத்தில் பிள்ளை போலவேதான். இவ்வாறு தகப்பன் தீர்மானம் செய்த பின்பு அவனுக்குப் பிள்ளைகள் பிறந்தால் பிள்ளைகளும்

பெண்களும் தகப்பன் ஸொத்தை ஸமமாகப் பங்கிட்டுக் கொள்ளவேண்டியது.

வினா 32.—தர்மம் இவ்வாறு இருக்க இது யாது காரணத் தால் எவ்வாறு நிலைகுலையும் ?

விடை.—அறியாமை, காமம் அல்லது பணத்தாசை இதனால் மனிதர்கள் மனம் கெட்டுப்போகத் தாழ்ந்த ஜாதியான மேலான ஜாதிப்பெண்களை வசப்படுத்தி பெண்சாதி யாக் குவான். இம்மாதிரியான அசாஸ்திரீய வழியில் உண்டாகும் பிள்ளைகளாலேயே வர்ணஸங்கரம் (ஜாதிக்கலப்பு) ஏற்பட்டு ஜாதிகள் அநேகமாக, அவர்களுக்காகத் தர்மங்கள் ஏற்படுத்தப்படும். இப்படி தர்மபேதம் அதிகரிக்க முற்கூறிய காரணங்களால் தர்மக்குழப்பம் உண்டாகி தர்மம் நிலைகுலையும்.

வினா 33.—கலப்பு ஜாதிகளின் விவரம் என்ன ? இவைகளின் முடிவு என்ன ?

விடை.—

உண்டாகும் விதம்—ஜாதிப் பெயர்—தர்மம்.

1. க்ஷத்ரியன் = பிராஹ்ம } ஸூதன் - பெரியோரைத் துதித்
மணஸ்திரீ } தல்.
2. வைச்யன் = ,, —வைதேஹகன் — அந்தப்புறக் காவலாள்.
- * 3. சூத்ரன் = ,, —சண்டாளன்—கொலையாளி.
4. வைச்யன் = க்ஷத்ரியஸ்திரீ—பந்தி—துதித்தல்.
5. சூத்ரன் = ,, —விஷாதன்—மீன் பிடித்தல்.
6. ,, = வைச்யஸ்திரீ—அயோகவன்—தச்ச வேலை.

* தக்ஷணத்தில் பறையர் இம்மாதிரி உண்டானவர்கள் அல்ல என்பதற்குத் தகுந்த முகாந்தரங்கள் இருக்கின்றன.

இந்த ஜாதிகளுள்ளே மறுபடியும் மேல்ஜாதி புருஷர்கள் கீழ்ஜாதிப் பெண்களை விவாஹம் செய்துகொண்டால் இந்த ஜாதிகள்மாறா. அப்படியின்றி ஒழுங்குதப்பி கீழ் ஜாதிப் புருஷன் மேல்ஜாதி ஸ்திரீயை பெண்சாதியாகக் கொண்டால், ஜாதி குறைத்துமறுபடியும் கலப்புண்டாகும். இம்மாதிரி காலக்கிரமத்தில் ஜனங்கள் புத்தி அதர்மத்தில் பிரவேசிக்க ஜாதிக்கலப்பு குறைவுஇவைகள் உண்டாகி தர்மம் நிலைகுலையும்.

வினா 34.—கருணை என்பதன் ஸ்வரூபம் என்ன? அது எவ்வாறு உண்டாகி வளரும்?

விடை.—முன்காலத்தில் பிருகு வம்சத்தில் ச்யவனர் என்ற ஒரு ரிஷி இருந்தார். 12-வருஷம் உதவாலம் என்ற தண்ணீருள்செய்யும் தபஸைச் செய்ய கங்கா யமுனா ஸங்கமத்தில் மூழ்கிவிட்டார். உள்ளே சென்று தண்ணீர் வேகத்தைத் தாங்கிக்கொண்டு கட்டைபோல அசையாது நின்றுவிட்டார். அங்குள்ள மீன்கள் எல்லாம் அவரிடம் இருந்த பயம் நீங்கி அவரைச்சுற்றி நிர்பயமாக உலாவிவந்தன. இவ்வாறு வெகுகாலம் சென்றபின்பு சில செம்படவர்கள் வலை வீசி மீன்பிடிக்க, அன்று இழுத்த வலையில் ஏராளமாக மீன்களும் ரிஷியும் கறையேற்றப்பட்டார்கள். ரிஷியைக்கண்டதும் பயந்தவராய் செம்படவர்கள் மன்னிக்கும்படி முறையிட்டனர். சியவனர் செம்படவரை நோக்கி, 'நான் இம்மீனோடுஇறப்பேன். அவைகளுோடு என்னை விற்றுவிடுங்கள். அவைகளைவிட எனக்கு மனம் வரவில்லை' என்றார். அப்பொழுது ராஜ்யம்ஆண்டு வந்த நகுஷ ராஜனிடம் நடந்தவிஷயங்களை அவர்கள் தெரிவித்தனர். நகுஷன்வந்து ரிஷியைஓர் விதமாகவாங்கி விட மீன்கள், செம்படவர்கள் முதலியோருக்கு ஸ்வர்க்கம்

கிடைக்கும்படி ரிஷிசெய்தார். இதனால், சேர்ந்து வாழும் பழக்கத்தால் கருணை உண்டாவது என்றும், ஆபத்தகாலத்தில் தான் அதன் சிறப்பு விளங்கும் என்றும் தெரிந்துக் கொள்ளவேண்டும்.

வினா 35.—நகுஷன் ரிஷியை வாங்கியவிதம் எப்படி? அதி விருந்து வெளியாகும் விஷயம் யாது?

விடை.—நகுஷன் ஓடோடியும் வந்து எவ்வளவோ தனம் கொடுத்து அவரை வாங்கி விடுவதாகக் கூறினான். எந்த வஸ்துவும், எவ்வளவு பணமும் தமக்கு நிகரல்ல என்று ரிஷி கூறிவிட்டார். இன்னது செய்வது என்று விளங்காது நகுஷன் தத்தளிக்கையில் அங்கு தற்செயலாக வந்த கவையஜாதர் என்ற ரிஷி 'ஓர் பசுவைக்கொடுத்து ரிஷியைவாங்கும். பசுவே சிறந்த ப்ராஹ்மணர்களுக்கு நிகரான சிறப்பு வாய்ந்தது' என்றார். அவ்வாறு நகுஷன் செய்ய ச்வயனர் ஸந்தோஷத்தோடு எழுந்தார். பார்த்தார் கள் செம்படவர்கள், பசுவின் சிறப்பை உணர்ந்து அதை கனிந்த மனதுடன் தாங்கள் செய்த பாபத்தினின்று நீங்கி பரிசுத்தம்அடைய சபவனரிடம் ஸமர்ப்பித்தார்கள். ச்யவனர் அதை ஒப்புக்கொண்டு செம்படவருக்கும் ஸவர்க்கம் அளித்தார். இதனால் பசுவின் மேன்மையும், அதை தானம் செய்வதால் உண்டாகும் மேன்மையும் விளங்கும்.

வினா 36.—இந்த ச்யவன ரிஷியின் சிறப்பு எவ்வாறு விளங்கியது?

விடை.— இவர் ஒருநாள் குசிகராஜனிடம் சென்று தாம் ஒரு விருதம் அனுஷ்டிக்கப் போகிற தாகவும் அதற்கு அரசனும் அவன் பெண்சாகியும் சிசுருஷை செய்யவேண்டும் என்பதாகவும் கேட்டுக்கொண்டார். அரசன் அதற்கு

இசைய ச்யவனர்¹ நன்றாகப்போஜனம் செய்துவிட்டுத் தன்னைநடுவில் எழுப்பி விடக்கூடாது என்று சொல்லி ஓர் அறையுள் சென்று கட்டிலில் ஓர் புறமாக சாய்ந்து படுத்துக்கொண்டு கண்ணை மூடிவிட்டார். அரசனும் அவன் மனைவியும் கால் பிடித்துக்கொண்டிருந்தனர். 21 நாள் கழித்து தாமே எழுந்து ஒன்றும் பேசாமல் போனார். அரசனும் அவன் பெண்சாதியும் 21-நாள் பட்டினியால் சோர்ந்து அவர் பின்னேபோக ரிஷி திடீரென்று மறைந்தார். அரசன்எங்கு தேடிப்பார்த்தும் அவர் அகப்படவில்லை. 'ரிஷி கோபித்துக்கொண்டு போய்விட்டாரோ?' என்றுபயந்துகொண்டு ராஜனும்அவன் ஸ்திரீயும் அவர் இருந்த அரைவர அங்கு அவர் தூங்கிக்கொண்டிருப்பதைக் கண்டு அருகே நின்றுவிட்டனர். மறுபக்கத்தில் 21-நாள் படுத்துத் தூங்கினர். பின்னர் எழுந்து நல்ல திவ்ய உணவுகளை எல்லாம் கொண்டுவரச்சொல்லி அவைகளைத் துணிகளால்மூடி நெருப்புவைத்து எரியும்படிசெய்தனர். பின்னர் அரசனையும் அவன் ஸ்திரீயையும், தேரின் மேல் தன்னை வைத்து இழுத்து நகரத்தை வலம் வரச்சொல்லி வழியில் ஈவு இறக்கமின்றி அவர்களை அடித்தனர். பார்த்த ஜனங்கள் எவ்வளவுவருந்தியும் ராஜன் மனம் கோணவில்லை. அரசன் கஜானுப்பணத்தை எல்லாம் அப்டொழுது ச்யவனர் தாராளமாக எடுத்து தானம் செய்தார். அரண்மனை வந்துசேர, இறங்கி அவர் கங்கைக் கரைசென்றார். அரசனும் அவன் ஸ்திரீயும் கூடவே செல்ல அவர்கள் சாந்தநிலையை நோக்கி மகிழ்ந்து அவர்களை ரிஷி தொட்டார். மேலே இருந்தகாயம் முதலியன நீங்கி முன்போல அவர்கள் நல்லநிலையை அடைந்தார்கள். உடனே ச்யவனர் அவர்களை நோக்கி "நீங்கள் இப்பொழுது நகரம்போங்கள். நான் இங்கேயே இன்று தபஸு

செய்கிறேன். நாளை நீங்கள் இங்கு வந்தால், உங்களுக்கு சிறந்தவரர்கள் தருகிறேன்” என்றார். அரசன் அவ்வாறு செய்துமறுநாள் வர, ரிஷிஇருந்த விடத்தில் பெரிய பட்டணமும் அதற்குஏற்ற கோட்டை முதலியன எல்லாம் காணப்பட்டன. இவர்கள் வியந்துகொண்டிருக்கையில் தோற்றமாறிப் பட்டணம் மறைந்து சபவனர் கங்கைக் கரையில் வெளியானார். பின்னர் சபவனர் அரசன் வேண்டுகோளின்படி, தாம் அவர்களைச் சபிக்கவேண்டுமென்றே இவ்வளவும் செய்ததென்றும், இந்த சாபத்தால் அவன்குலத்திற்கு ப்ராஹ்மண்யம் வரவொட்டாது தடுக்கவேண்டும் என்றநோக்கம் தமக்குஉண்டுஎன்றும் கூறி, அவனுக்கு ப்ராஹ்மணனுக்கு இருக்கவேண்டிய பொறுமை இருத்தலால் அவன் குலத்தில்ஒருவர் ப்ராஹ்மணனாகப், பின்னர் அவன் குலம் ப்ராஹ்மணகுலமாக வே இருக்கட்டும் என்று அனுக்கிரஹித்து மறைந்தார்.

வினா 37.—தான தர்மங்களுள் சிறந்தவைகள் எவை, அவைகளின் சிறப்பு எம்மாதிரியானது?

விடை.—தானங்களுள் ஸ்வர்ணதானம், கோதானம், பூதானம் இவைகளே மிகச் சிறந்தவை என்று கூறப்படும். இவைகளை தனக்கு வேண்டும் என்று கேட்டுத் தனது ஆவலைக் காட்டாத ப்ராஹ்மணனுக்குக் கொடுக்கவேண்டும். முக்கியமாக இவைகளைவாங்குபவர் குணத்தை அறிந்தே தகுந்த காலங்களில் கொடுக்கவேண்டும். இந்த தானங்களைவிட அன்னதாமே சிறந்தது. இதுதான் ஸகல கர்மங்களையும் சோபிக்கும்படி செய்கிறது. இதற்கு வாங்குபவர் குணத்தை உற்று நோக்கவேண்டியதே இல்லை. இது உடனே திருப்தியை உண்டாக்குவது. இவைகளால் ஸ்வர்க்க ஸுகம் ஒருவனுக்குக் கிடைப்பது நிச்சயம்.

தர்மம் அதாவதுபொதுவாக ஜனங்களுக்கு உபகாரம் செய்தல், மரம் வைத்தல், குளம் வெட்டல், அன்ன ஸத்ரம் வைத்தல் ஆகிய இவைகள் மிகச்சிறந்தவைகள். இவைகளால் ஜனங்களுக்கும் தேவதைகளுக்கும் ஸுகம் உண்டாவதால் இவைகளைச் செய்பவனுக்குச் சிறந்த பாதம்உண்டு.

வினா 38.—தானம் யாகம் இவைகளின் வித்யாஸம் என்ன ?

விடை.—கூத்தரியன் விஷயத்தில் இவை இரண்டும் முக்கியம். ஒன்றைவிட்டு மற்றொன்றைப் பிரிக்கக்கூடாது. கூத்தரியன்விருத்தி கோரவிருத்தி யாகையால் அவன் இவ் விரண்டையும்சேர்த்தே செய்யவேண்டும். ஆனால் இவைகள் இரண்டையும் உற்றுநோக்கி விசாரிக்குங்கால் தானமே யாகத்தைவிடச் சிறந்தது. யாகத்தைச் சிறப்பிப்பது தானமே. தானம் ஜனங்களுக்கு இஹலோகஸுகத்தையும் கொடுப்பவனுக்கு சித்த சுத்தியையும் கொடுப்பது. தானங்களுள் முன்னர் கூறியதோடு உள்ளு, விளக்கு, செருப்பு, குடை, முதலிய உபயோக வஸ்துக்களைத் தானம் செய்வதும் சிறந்த பலன்களைக் கொடுக்கும்.

வினா 39.—தானம் கொடுக்குங்கால் எந்த விஷயத்தில் ஜாக்ரதையாக இருக்கவேண்டும் ?

விடை.—ஒருதரம் ஒருவனுக்குத் தானம் செய்யப்படும் வஸ்துவையே மறுபடி வேறு ஒருவனுக்குத் தானம் செய்ய யாது ஜாக்ரதையாகப் பார்த்துக்கொள்ளவேண்டும். இதனால் தான் நிருகன் என்ற அரசன் ஒணைகி வருந்தி முடிவில் கிருஷ்ண பரமாத்மாவின் ஸ்பர்சத்தால் கஷ்டம் நீங்கினான். (புநீமத் பாகவத வினா விடை இரண்டாம் பாகம் 10-ம் ஸ்கந்தம் பார்க்க.)

வினா 40.—கோதானத்தின் சிறப்பு யாது? பசுவின் விஷயத்தில் நடந்துள்ளவேண்டிய விதம் யாது?

விடை.—உத்தாலக ரிஷியின் சாபத்தின்படி அவர் பிள்ளை நாகிகேதஸ் யமபுறம் சென்று அங்கு கோதானம் செய்தவர்கள் அனுபவிக்கும் ஸுகங்களைக்கண்டு களித்தான். கோதானம் எவ்வளவு செய்தாலும் ஸரி, எந்த ஜாதியான் செய்தாலும் சிரத்தையுடன் மாத்திரம் செய்தால் ஒரே விதமான கிறந்த பலனைக் கொடுக்கும். பசுவை ரக்ஷிப்பதாலேயே ஒருவனுக்கு மேலான பதவிகிடைக்கும். பசுவைப் பணத்திற்கு விற்பவனாகட்டும், திருடுபவனாகட்டும், கொல்பவனாகட்டும் கொல்லும்படி செய்பவனாகட்டும், ஒருநாளும் விளங்கமாட்டான். அவன் நரகில் வருந்தவேண்டியதுதான். பசுவின்பேர் சொன்னாலே பாபங்கள் போகும். பசு மிகுந்த ஸத்கர்மங்களுக்கு உபயோககரமானதாயும், பரிசுத்தம் செய்யக்கூடியதாயும் இருக்கின்றது. கோதானம் செய்து அனேக ராஜாக்கள் பரமபதம் அடைந்திருக்கின்றனர். முன் காலத்தில் ஸ்ரீதேவியானவள் பசுவை அணுகி அதனுள் இருக்க இடம் வேண்டும் என்று கேட்டாள். அதற்குப் பசு 'நீயோ சஞ்சல ஸ்வபாவமுள்ளவள். எங்களுடன் நீ சேரவேகூடாது' என்றது. 'உனது தேகத்தில் எல்லா பாகமும் பரிசுத்தமானவை. என்னேயாவது இடங்கொடுத்தாற் போதும், நான் அங்கேயே ஸ்திரமாக இருக்கிறேன்' என்று ஸ்ரீதேவிகூற, பசு தனது மூதரம் சாண் முதலியவைகளில் இருக்கும்படி இடங்கொடுத்தது. ஆதலால் அதன் சாண் மூதரங்கூட பரிசுத்தவஸ்துக்கள்.

வினா 41.—தானத்தைவிடச் சிறந்த தர்மம் எது?

விடை.—மனோ நிரோதமே சிறந்தது. இது இல்லாவிடில் தானமே பயனற்றுப் போய்விடும். தானத்தால் வாங்குபவன் ஸுகிக்கிரான். இதைக்கண்டு கொடுப்பவனுக்குக் கர்வம் வந்து அவன் அதேநாகதியை அடையலாம். தானம் செய்யுங்கால் ஏற்படக்கூடிய சச்சரவுகளைக்கண்டு ஒருவன் கோபம் அடையலாம். இதனால் தானத்தின்பலன் கெட்டுப்போகும். இந்தமாதிரியான குறைவுகளைத் தடுப்பது மனோநிரோதமே. இதைவிடச் சிறந்தது மனிதனுக்கு வேறொன்றில்லை.

வினா 42.—தானம் வாங்குபவன் கதி என்ன? இந்த விஷயத்தில் தர்மம் என்ன?

விடை.—தானம், கொடுப்பவனையும் வாங்குபவனையும் ஸுகப்படுத்துகிறதாயினும், வாங்குபவனுக்கு அவ்வளவு சிறப்பு இல்லை. நல்லவர்களிடமிருந்து வாங்குவது அதிக பாபமில்லை. கெட்டவர்களிடமிருந்து தானம் வாங்குவது மிகுந்த பாபம். முன்காலத்தில் ஓர் பெரிய பஞ்சம் ஏற்பட ஸப்தரிஷிகளும் அருந்ததிரும் சாப்பிட ஒன்றும் அகப்படாது தத்தளித்தனர். அப்பொழுது தங்களிடமிருந்த ஓர் ராஜபுத்திரன் இறந்துவிட அவன் மாம்ஸத்தின் மூலமாகப் பசி அடக்கலாம் என்று எண்ணி அவர்கள் அந்தப் பிணத்தைச் சூழ்ந்து கொண்டனர். இந்த ஸமயத்தில் ஓர் ராஜகுமாரன் அங்கு வந்து சிறந்த தானங்கள் செய்து அவர்களைத் திருப்திப்படுத்துவதாகக் கூறினான். 'நாங்கள் நிற்கதிபாகப்போனால் யாகாதி ஸமயங்களில்தான் தானம்வாங்கலாமே ஒழிய இப்பொழுது வாங்க மாட்டோம் வாங்குவது சிறப்புடையதல்ல' என்று கூறி மறுத்துவிட்டனர். ராஜகுமாரன் எவ்வளவு தந்திரமாகப் பார்த்தும் அவர்களை தானம்வாங்கும்படி செய்ய முடிய

வில்லை. இவ்வாறு தனது தானத்தைவாங்காது தள்ளி விட்டதைக் கேள்விப்பட்ட அரசன் கோபம்கொண்டு ஹோமம் செய்து அதிலிருந்து யதூதனி என்ற ராக்ஷஸியை உண்டாக்கி ரிஷிகளைக் கொன்றுவரும்படி அனுப்பினான். இதற்குள் ரிஷிகள் ஓர் குளத்தைநோக்கிப் போயினர். வழியில் சனசகர் என்ற ரிஷிவந்துசேர்ந்தார். எல்லோரும்சேர்ந்து குளக்கரைபோயினர். அங்கு யதூதனிகாத்திருந்தனர். அவளிடம் குளத்திலிறங்க அனுமதி கேட்க அவள் ஒவ்வொருவர் பெயரையும் கூறிவிட்டுப் போய் தாமரைத் தண்டுகளைப் பறிக்க உத்தரவுகொடுத்தாள். முடிவில் அவர்களைக் கொல்லவேண்டியது என்று எண்ணியிருந்தாள். ஆனால் புதிய ரிஷி பெயரைக்கூறி அவளுக்கு பிரமை உண்டாக்கி முடிவில் அவளைக் கொன்றார். பின்னர் தாமரைத் தண்டைப்பறித்து தின்ன நினைத்துக் குளத்துள்ளிறங்கி தண்டுகளைப்பறித்து கறையிலிட்டனர். முடிவில் எல்லோரும் கறைவந்து பார்க்கையில் தண்டுகளைக் காணவில்லை. அப்பொழுது ஒவ்வொரு ரிஷியும் 'நான் எடுத்திருந்தால் எனக்கு பாவிசகளுக்குவரும் முடிவு வரட்டும்' என்று சபதம்செய்தனர். புதிய ரிஷி மாத்திரம் 'நான் அதை எடுத்திருந்தால் புண்யவானுக்கு வரும் நிலை வரட்டும்' என்று சபதம்செய்தார். ரிஷிகள் ஆச்சரியப்பட்டு நின்று இந்த புதியவன் தான்எடுத்தவன் என்று கூறினர். புதிய ரிஷி தன் உருவங்கொண்டு 'நான் இந்திரன் உங்களுக்கு தானம் செய்யவந்த அரசனால் ஏவப்பட்ட இந்த யதூதனி என்ற ராக்ஷஸியிடமிருந்து உங்களைத் தப்பிவிக்கவந்தேன். உங்களுக்கு தானம் வாங்கும் ஆசையே இல்லாததால் நான் இவ்வாறு செய்தேன். கூடியவரையில் தானம் வாங்காதிருப்பதே மேன்மை' என்றான்.

வினா 43.—இம்மாதிரி ஸ்த்துக்களான பிராஹ்மணர்கள்
ஸொத்தை அபஹரிப்பவன் கதி என்ன?

விடை.—இந்த பாபத்தைச் செய்தவன் மிகுந்த கஷ்டத்தை
அனுபவிக்கும்படி நேரிடும். இவன் அடுத்தஜன்மத்தில்
சண்டாளனாகப் பிறந்து வருந்தவேண்டும். இவன் பிராஹ்
மணர்கள் நன்மைக்கு உழைத்து அவர்களுக்காக உயிர்
விட்டால்தான் நற்கதி அடைவான்.

வினா 44.—புண்யவான்கள் அடையும் லோகங்களின் விவரம்
என்ன?

விடை.—

ஸாதாரண புண்யபாபங்கள்	— யமலோகம்.
விருதானுஷ்டானம்	— குபேரலோகம்.
ஸாத்விகவிருத்தி உடையவர்கள்	— கின்னரலோகம்.
தானமே வாங்காது கானர சத்தில் ஈடுபடுதல்	} — கந்தர்வலோகம்.
அஹிம்ஸை, மாம்ஸபக்ஷணம் இல்லாமை, பற்றருக்கும் விருத்திகள் — —	
தானம் வாங்காது, ஸதா லோகஹிதார்த்தம் பாடு படுதல், கருணை	} — ஸோமலோகம்.
வேதம் ஓதல், குருகுலவாஸம், அடக்கம், ஸத்யமுறைத்தல்	
யாகம் செய்தல், பெர்யோர் நடத் தையைக் கடைப் பிடித்தல்	} — வருணலோகம்
தைர்யம், யாகம் செய்தல், ராஜ ஸூபம், அசுவமேதம் செய்தல்	
கோதானம், தீர்த்தயாத்ரை செய் தல்	} — கோலோகம்.

யோகாப்யாஸம், துவந்த்வங்களில் }
 பற்றற்றிருத்தல், ஸாத்விக } — பிரஹ்மலோகம்.
 விருத்திகள் }

வினா 45.—சிறந்த தபஸ்கள் எவை ?

விடை.—இந்த விஷயத்தில் முன்னர் பிரஹ்மாவுக்கும் பகீரதனுக்கும் ஸம்வாதம் நடந்திருக்கிறது. அதில் பகீரதன் 'தான் செய்த யாகங்கள் அதில் கொடுத்த தகவிலைகள் தானங்கள், அக்காலங்களில் பட்டினியாக இருந்து செய்த த்யானங்கள் எல்லாவற்றையும் கூறி, யாகம் செய்தல், கொடை, பட்டினிகிடந்து (சாப்பாடு உள்பட உள்ள விஷய ஸூகங்களை விட்டு) த்யானம் செய்தல் ஆகிய இவையே முக்கிய தபஸ்கள். இவைகளுள் கடைசிதபஸே மிகச் சிறந்தது' என்று முடிவுகட்டினான்.

வினா 46.—மனிதர்கள் அற்பாயுஸ்ஸாகப் போகக்காரணம் என்ன ? அதற்கு பரிஹாரம் யாது ?

விடை.—ஆசாரக்குறைவே அற்பாயுஸ்ஸுக்குக்காரணம். தகுந்த ஆசாரப்படி நடக்காவிட்டால் ஒருவன் ஆயுஸ்குறைந்துவிடும். ஆயுஸ்குறையாதிருக்க ஒருவன் கவனிக்கவேண்டிய ஆசாரங்கள் பின்வருவன. முன்கோபம் இல்லாதிருத்தல், ஸூரியோதயத்தின் முன்பு எழுந்திருத்தல், பஸ்தேயத்தல், ஸ்காநம் முதலிய சௌசர்செயல்கள். நித்ய அனுஷ்டானம் செய்தல், பாஸ்தீரீகளை இச்சிக்காதிருத்தல், அசுத்தவஸ்துக்களைப் பாராதிருத்தல், கால்மேல் காஸ்போடுதல், காலை அசைத்தல் முதலியவைகளைத் தடுத்தல், மாம்ஸம்தின்னாமை, பரநிந்தை மோசகருத்து இவைகள் இல்லாதிருத்தல், பரிஹாஸம் செய்யாமை, விருதங்கள் அனுஷ்டித்தல், சுத்தஆஹாரத்தை மிதமாகத்தக்க ஸம்யங்களில் உட்கொள்ளாதல், அத்தி

களை ஆராதித்தல், குலம், கோத்ரம், நடத்தை முதலியவைகளை விசாரித்துக் கல்யாணம் செய்துகொள்ளுதல், மிதமிஞ்சாது ஸுகங்கள் அனுபவித்தல் ஆகிய இவைகளை ஒருவன் முக்கியமாக கவனித்துப் பின்பற்றவேண்டிய ஆசாரங்கள்.

வினா 47.—முக்கிய தீர்த்தங்கள் யாவை ?

விடை.—தீர்த்தம் என்ற பதத்திற்கு சுத்தம் செய்யும் திறனுடையது என்று பொருள். புத்திமான்கள் பின் வருபவைகளை தீர்த்தங்களாக மதிக்கின்றார்கள். ஸத்யத்தில் ஈடுபட்ட மனஸ், எனது என்ற எண்ணமில்லாத மனஸ், ஞானம், நிராசை, சாந்தம், நன்னடக்கை, பிரஹ்மஞானம், ஆகிய இவைகளை ஒவ்வொருவரிடத்திலும் இருக்கும் தீர்த்தங்கள். பூமியிலும் அநேக தீர்த்தங்கள் இருக்கின்றன. இவைகள் தேவத்தை சுத்தம் பண்ணும், முன்னர் கூறியவை மனதை சுத்தம் பண்ணும். இவை இரண்டும் அவசியம்தான்.

வினா 48.—மனிதனுக்கு முக்கிய ஸ்நேஹிதன் யார்? விரோதியார்?

விடை.—தாய் தகப்பன் பந்துக்கள் முதலியோர்கள் மனிதனுக்கு ஸ்நேஹிதர்கள் அல்லர். அவன் செய்யும் புண்ணியங்களே ஸ்நேஹிதர்கள். அவனுக்குக் கெடுதி செய்பவர்கள் விரோதிகள் அல்லர். அவன் பாபங்களை அவனுக்கு விரோதிகள். ஒருவன் செய்த புண்ய பாபங்கள் இறந்த பின்னும் அவனைத் தொடர்ந்து செல்லும்.

வினா 49.—இந்தப் புண்ய பாபங்களால் விளையும் பலன் யாது?

விடை.—புண்ய பாபங்களுக்கு ஏற்ப மனிதனுக்கு ஜன்மங்கள் உண்டாகும். அவைகளில் புண்ய கர்மங்கள் செய்து வந்தால் கிரமமாக மேலான ஜன்மங்கள் உண்டாகும். இல்லாது பாபங்களே செய்து வந்தால் வரவரக் கீழான ஜன்மங்கள் உண்டாகும். கீழான ஜன்மங்களில் அனுபவிக்கும் துக்கங்களால் பாபம் நீங்கினால், காலக்ரமத்தில் மனித ஜன்மத்தை நோக்கி இவர்கள் விருத்தியடைவார்கள். இதுபோல புண்யங்களால் மேலான தேவதாஜன் மங்கிடைக்க அங்கு அனுபவிக்கும் ஸுகங்களால் புண்யம் ஈழிணித்ததும் மனித ஜன்மத்திற்கு ஜீவராசிகள் வரவேண்டியதுதான். ஆதலால் புண்ய பாபங்கள் அவைகளுக்கேற்ற மேலான கீழான ஜன்மங்களைக் கொடுத்து முடிவில் மனிதஜன்மம் வரும்படி செய்கின்றன.

வினா 50.—பிராஹ்மணன் முக்கியமாக நடந்துகொள்ளவேண்டிய விதத்தைக் குறிப்பிக்கும் கோட்பாடுகளின் விவரம் என்ன?

விடை.—அஹிம்ஸை, வேதகர்மங்கள் செய்தல், தியானம், இந்திரிய நிரோதம், தபஸ், குருசிச்சுருஷை ஆகிய இவைகளே. இவைகளுள் அஹிம்ஸையே மிகச்சிறந்தது. வேதகர்மங்கள் செய்தலைத்தவிற மற்றவைகள் எல்லா வர்ணத்தாருக்கும் பொது. ஒருவன் ஹிம்ஸைசெய்யும்படி நேரிட்டால் பின்னர் கருணையில் மனவாக்கு காயங்களால் பழகி அந்த பாபத்தை தீர்த்துக்கொள்ளவேண்டும். கொண்டு தின்னாமையே மிகச் சிறந்த விருதம். இதனால் தேஹு ஸௌக்யமும், தீர்க்க ஆயுஸ்ஸும், சித்த ஸமாதானமும் உண்டாகும். பெரியோர்கள் மாம்ஸபக்ஷணத்தைவிட்டே அமைதி பெற்றனர். உயிர் எல்லாப் பிராணிகளுக்கும் மிகுந்த இஷ்டமான பதார்த்தம். ஆதலால் அதை வாங்குவது கொடிய பாபம்.

வினா 51.—உயிர் மிகப்ரீதியான வஸ்துவாகிலும் அதை ஏன் மாய்த்துக் கொள்ளுகிறார்கள் ?

விடை.—முன்னொருகாலத்தில் வியாஸர் தேச ஸஞ்சாரம் செய்துகொண்டு வருகையில் வண்டிகள் போகும் பாதையில் அவைகளின் சப்தத்தைக் கேட்டுப் பயந்தோடும் ஓர் புழுவைக்கண்டார். அந்தப் புழுவை நோக்கி 'உனக்கு என்ன இவ்வளவுபயம்,' என்று வியாஸர் கேட்க, 'மரணம் என்றால் எல்லோருக்கும் பயமல்லவா அதுபோல எனக்கும்' என்றது. 'உனக்கு இந்த ஜன்மத்தில் என்ன ஸுகமிருக்கும்? மரணமடைவதேமேல்' என்றார். அதற்குப் புழு, 'நான் முன்னர் மனிதனாக இருந்தேன். இப்பொழுது புழுவாக இருக்கிறேன். இங்கும் எனக்கு ஸுகங்கள் இருக்கின்றன. ஆதலால் தான் இறக்க எனக்குமனம் வரவில்லை,' என்றது. 'நீ முன் ஜன்மத்தில்,கொடிய பாபங்கள்செய்தாய். ஆயினும் ஓர் ப்ராஹ்மணனை மாத்திரம் நீ ஸரியாக ஆராதித்தாய். நீ செய்தபாபம் க்ஷணமாக முடிவில் உனக்கு பிராஹ்மண ஜன்மமவரும்' என்று வியாஸர் அனுக்கிரஹித்து மறைந்தார். புழு அந்த வழியிலேயே கிடந்து ஓர் வண்டியால் நசுக்கப்பட்டு இறந்தது. கிரமமாக ஜந்துகள் ஜன்மம், சூத்ர, வைச்யஜன்மம் முதலியன அடைந்து முடிவில் மேலான பிராஹ்மணனாயிற்று. உயிர் வெல்லமாகிலும் மேலான பதவி வரும் என்ற நம்பிக்கையால் ஒருவன் உயிரைக்கூட விடத்தயராவான். இம்மாதிரியாகத்தான் க்ஷத்திரியர்கள் யுத்தத்தில் இறக்கத் தயாராவது, க்ஷத்ரம் பொருக்கமாட்டாது கிணற்றில் விழுதல், விஷமுண்ணுதல் முதலியவைகளால் உயிரை மாய்ப்பதும்.

வினா 52.—பதிவ்ருதைகளின் லக்ஷணம் என்ன ?

விடை.—கணவனிடம் கொடுஞ்சொல் சொல்லாமை, தேவதை, பிதிர்க்கள், பிராஹ்மணர்கள் இவர்களை வழிபடுதல், பெரியோரை ஆராதித்தல், மோசக்கருத்தில் லாதிருத்தல், ரஹஸ்யங்களை வெளியிடா திருத்தல், பிறரோடு அனுவசியமாகப் பேசாதிருத்தல், கணவனுக்கு தெரிவித்தே ஸகலகார்யங்களையும் செய்தல், உறவினர்களை சீராக நடத்துவது, கணவன் தொழில் ஒங்கவேண்டும் என்ற ஆவல், கணவனை விட்டுப்பிரிந்த காலத்தில் எவ்வித அலங்காரத்தையும் செய்துகொள்ளாது அவசியம் செய்ய வேண்டியவைகளை மாத்திரம் செய்வது, குடும்பரக்ஷணம், நகைபண்ணுவது, உறவினர்களைக்காப்பது, இவைகளுக்காக அதிகப்பொருள் ஸம்பாதிக்கவேண்டும் என்று கணவனைத் தூண்டாதிருத்தல், வீட்டை ஒழுங்காக வைத்துக்கொள்வது ஆகிய இவைகளை பதிவ்ருதையின் முக்யலக்ஷணங்கள்.

வினா 53.—கொடை எத்தனைவிதம்? இவைகளின் ஸ்வரூபம் என்ன?

விடை.—கொடை ஐந்துவிதம். கீர்த்திவேண்டுமென்று கொடுத்தல், லாபம் வேண்டுமென்று கொடுத்தல், பயத்தால் கொடுத்தல், தான், இஷ்டப்பட்டுக் கொடுத்தல், கருணையால் கொடுத்தல் ஆகிய இவைகளே.

முதல் விதம்—பிராஹ்மணர்களுக்குக் கொடுத்தல்.

2-வது—பின்வரும் ஸஹாயங்களை உத்தேசித்து முன்னர் கொடுத்தல்.

3-வது—திருடன், கொடியவர்கள் இவர்களுக்குக்கொடுத்தல்.

4-வது—ஸ்நேஹிதர்களுக்குக் கொடுத்தல்.

5-வது—ஏழைகள் நொண்டி முதலியவர்களுக்குக் கொடுத்தல்.

வினா 54.—மனஸ் சுத்தத்தின் ஸ்வரூபம் என்ன?

விடை.—பிறர் பொருள்களை ஒருவரும் இல்லாத காட்டில் கண்டபோதிலும், அவைகளின்மேல் மனம் செல்வா திருத்தலும், விரோதிகளிடங்கூட வெறுப்பில்லாதிருத்தலும், திருப்தி, நேர்மை, கருணை, அறிவு முதலியன நிறைந்திருத்தலும், ஸத்ஸங்க ஆவலுடனிருத்தலும், மனஸ்சுத்தத்தின் ஸ்வரூபம்.

வினா 55.—இதன் பின்னர் பீஷ்மர் எந்த விஷயத்தை எடுத்து விஸ்தரித்தார்?

விடை.—இங்கு பரமசிவன் மஹாவிஷ்ணுவின் சிறப்பை எடுத்து கூறுவதாக பீஷ்மர்கூறி பின்னர் தாமே விஷ்ணுஸஹஸ்ர நாமத்தைக் கூறுகிறார். இது இந்தப்பர்வம் 149-ம் அத்தியாயத்தில் 14-ம் சுலோகம் முதல் 120-ம் சுலோகம் வரையில் காணப்படுகிறது. இதில் சிவன் என்பது 17-ம் சுலோகத்தில் விஷ்ணுவின் 27-ம் பெயராக வருகிறது.

வினா 56.—பிராஹ்மணர்கள் சிரப்பு எத்தன்மையை உடையது?

விடை.—பிராஹ்மணர்கள் தமது தபோசக்தியால் பஞ்சபூதங்களையும் தேவதையையும் அடக்கும் சக்தி உடையவர்கள். முன்காலத்தில் தத்தாத்ரேய மஹாமுணிக் குச் செய்த ஆராதனையால் அவர் அநுக்கிரஹத்திற்குப் பாத்திரமாகி 1000 கரங்கள் பெற்ற கார்த்தவீர்யார்ச்சுனன் மிகுந்த கர்வத்தால் பிராஹ்மணர்களைக்கூட லக்ஷ்யம் செய்யாது இருக்க, அவனைநோக்கி வாயு பின்வருமாறு

பிராஹ்மணர்கள் மஹிமைபை எடுத்துக்கூறினார். முன் காலத்தில் பூமிதேவி அங்கதேசாதிபதியோடு போட்டி யின்பேரில் தான் பூமியிலிருந்து பிரிந்துபோய் பூமியை பாழாக்கும்படிசெய்ய அப்பொழுது காச்யபர் தமது யோக வல்லமையால் பூமிதேவி ஸ்தானத்திலிருந்து யாதொரு கெடுதிவராமல் காத்தார். உத்தயர் என்ற ரிஷி வருணனை தத்தளிக்கும்படி செய்து தமது பெண்சாதியை மீட்டிக் கொண்டார். அகஸ்தியர் தானவர்களைத் தமது தபோம ஹிமையால் தகித்தார். வஸிஷ்டர் இந்திரனுக்கு விரோதி யானவர்களைத் தமது தபோமஹிமையால் கொன்று கங் கையைக் கொண்டுவந்தார். ச்யவனர் தமது தபோம ஹிமையால் தம்மை அடிக்கவந்த இந்திரன் கையை அசையாது நிறுத்தி அவனை அடக்கி அச்வனீ தேவதை களுக்கு யாகங்களில் ஹவிர்பாகம் ஏற்பாடுசெய்தார். ஆகையால் பிராஹ்மணர்கள் யோகஸித்திகளால் அப்புத கார்பங்களைச் செய்பவல்லவர்கள். அவர்களை மரியாதை செய்பவேண்டும் என்று கார்த்தவீர்யார்ச்சனனுக்கு வாயு பகபான் புத்திமதி கூறினார்.

வினா 57.—இந்த ஸமயத்தில் யார் ப்ராஹ்மணர்களின் சிறப் பை எவ்வாறு எடுத்துக் கூறியது ?

விடை.—இந்த ஸமயத்தில் பீஷ்மர் வேண்டுகோளின்படி கிருஷ்ணபரமாத்மா, ப்ராஹ்மணர்கள் மிகச் சிறந்தவர் கள் அவர்களுக்கு எப்பொழுதும் கூத்தரியன் அடங்கி நடக்கவேண்டும் என்பதைப் பின்வருமாறு வெளியிட் டார். 'நான் துவாரகையிலிருக்குங்கால் என்னிடம் தூர் வாஸ மஹரிஷிவந்தார். இவருக்குகோபம் அதிகம். ஆத லால் இவரை ஒருவரும் ஆராதிக்காமல்போக நான் இவரை என்னுடன் இருக்கும்படி வேண்டினேன். இவர்

ஓர் நியமம் இன்றி புலிப்பதும் தூங்குவதுமாக இருக்கத் தலைப்பட்டார். ஒருநாள் இவர் படுக்கை அறையுட்சென்று படுக்கைகளை எல்லாம் கொளுத்திவிட்டார். ஒருநாள் சில உணவு பதார்த்தங்களை, என்னையும் ருக்மிணியையும் மேலே எடுத்துப் பூசிக்கொள்ளும்படி சுட்டளையிட்டார். அவ்வாறே செய்தோம். தேரில் ஏறி உட்கார்ந்துகொண்டு ருக்மிணியை இழுக்கச்சொல்லி தெருவழியே அவளை மாட்டை அடிப்பதுபோல அடித்துச் சென்றார். ருக்மிணி சோர்ந்து விழுந்தாள். தூர்வாலர் கோபித்துக்கொண்டு ஓடத் தலைப்பட்டார். நான் ருக்மிணியை எழுப்பிக் கொண்டு மனம்கோணாது ப்ராஹ்மண விசுவாஸத்துடன் அவரைப்பின்தொடர்ந்து திருப்தி செய்தேன். தூர்வாலர் திருப்தி அடைந்து எனக்கு ப்ராஹ்மணர்களிடம் இருக்கும் விசுவாஸம் மாறாதிருக்கட்டும் என்று அனுக்கிரஹித்து, எனக்கு சதருத்ரீய மந்திரத்தை உபதேசித்தார். ஆதலால் ப்ராஹ்மணர்கள் மிகச் சிறந்தவர்கள். அவர்கள் எவ்வளவு கஷ்டப்படுத்தியபோதிலும் அவைகள் எல்லாம் ஒருவனுக்கு நன்மையாகவே முடியும்.' என்று பகவான் தமது ப்ராஹ்மண பக்தியை வெளியிட்டார்.

வினா 58.—தர்மத்தை உணரும் வழிகளும் அவைகளிள் ஸ்வரூபமும் என்ன ? முக்யதர்மங்கள் எவை ?

விடை.—தர்மங்களை உணர பிரத்யக்ஷம், அனுமானம், வேதம், சிஷ்டாசாரம் ஆகிய இவைகளே முக்கிய வழிகள். இவைகளில் வேதமே மிகச்சிறந்தவழி. இதைஆதாரமாக வைத்துக்கொண்டுதான் அனுமானாதிகள் செய்து பிரத்யக்ஷத்தோடு பொருத்தவேண்டும். வேதங்களைக் கூட நேரிட உணர்ந்து சில ஸமயங்களில் கஷ்டமாகி விடும். அப்பொழுது நம்மைவிட மிகச்சிறந்தவர்களாகிய

மஹான்கள் வேதங்களை உணர்ந்து எவ்வாறு நடந்திருக்கின்றனரோ அவ்வாறே நாமும் நடக்கவேண்டும். ஆதலால் வேதமும், கஷ்டமான விடங்களில் பெரியோர் நடத்தையுமே தர்மங்களை உணர்த்தும் வழிகள். இவைகளால் அஹிம்மை, ஸத்யம், கோபம் இன்மை, கொடை ஆகிய இவைகளே முக்கிய தர்மங்கள் என்று தீர்மானிக்கப்பட்டிருக்கின்றன.

வினா 59.—இவ்வளவை கூறி முடித்ததும் பீஷ்மர் என்ன செய்தார்?

விடை.—இவ்வளவையும் கூறி முடித்து, தூயோதனனது பிடிவாதத்தையும் அதனால் விளைந்த பெறுங் கேட்டையும் பற்றிப்பேசிச் சற்று பிரமித்தவர்போல இருந்து கிருஷ்ண பரமாத்மாவைத் துதித்தார். பின்னர் கொஞ்சம் மௌனமாகி இருந்துவிட்டு எல்லோரிடமும் தமது தேஹத்தை த்யாகம்பண்ண அனுமதிவாங்கிக்கொண்டார். மறுபடி மௌனமாக இருக்கையில் பீஷ்மர் மரணத்திற்கு இடங்கொடுத்து, த்யானத்திலிருந்து யோகிகள் தமது தேஹத்திலிருந்து ஆத்மாவைப் பிரிப்பதுபோலப் பிரித்து வெளியேறி தமது பூர்வ நிலையை அடைந்தார். அம்புப் படுக்கையில் இருந்த தேஹம் பிணம்கிவிட்டது.

வினா 60.—பீஷ்மர் இவ்வாறு சிறந்த வழியில் தேஹத்யாகம் செய்ததும் பாண்டவர்கள் முதலியோர் என்ன செய்தனர்?

விடை.—மிருந்த துக்கத்தை அடைந்து பீஷ்மருக்குச் செய்ய வேண்டிய கர்மங்களைச் செய்து அவர் தேஹத்தை ராஜமர்யாதையுடன் தஹனம் செய்து, பாண்டவர் முதலியோர்கள் கங்கையில் இறங்கி பிதிர்களுக்கு தர்ப்பணம்

செய்தனர். அப்பொழுது கங்காதேவி பீஷ்மருடைய சரித்திரத்தை எண்ணித் துக்கிக்க அவளை கிருஷ்ணபரமாத்மா தேற்றினார்.

வினா 61.—பீஷ்மர் சரித்திரச் சுருக்கம் என்ன ?

விடை.—1. பீஷ்மர் பூர்வநிலை—அவர் மானிடஜன்மம் எடுக்கக் காரணம்—எடுத்தவிதம்.

2. அவர் இளமைப்பருவம்—பராக்கிரமம்—பிதிர்வாக்யப்படி நடக்க பிரஹ்மசரியம் பூண்டது (ராமரோடு ஒப்பிடுக)—இதனால்கிடைத்த பெயர்கள்—இஷ்டப்படி மரணத்தைத் தடுக்கும் சக்தி.

3. பிரஹ்ம சரியத்தைக் கலைக்க ஏற்பட்ட விஷயங்கள்:—அம்பை—பரசுராமர்—பரதவம்சம் ஸந்ததியில்லாது நின்ற அவஸரம்—பீஷ்மரின் மனோதிடம்.

4. பீஷ்மர் ராஜாங்க ஸம்பந்தம்—சூதாட்டகாலத்தில் இவருக்கு உண்டான குழப்பம்—இவர் மனோ நிலை.

5. பீஷ்மருக்கு பாரத யுத்தகாலத்திலிருந்த மனோ நிலை (விபீஷணர், கர்ணன், விதுரர் இவர்களோடு ஒப்பிடுக)—கர்மயோகம் அப்பியஸித்தவிதம்—மரணோபாயம் கூறியது. இதைப்பற்றிய ஆக்ஷேப ஸமாதானங்கள்.

6. பீஷ்மர் அம்புப்படுக்கை—ஸவச்சந்த மரணசக்தியும் அதை உபயோகித்த விதம்.

7. பீஷ்மர் கல்வித்திரன்-பக்தி—ராஜதர்மம்—ஆபத்தர்மம்—மோக்ஷதர்மம்-தானதர்மம் - ஒழுங்கு-பரம்பொருள் துதி.

8. பீஷ்மர் பரமபதம் பெற்ற வைபவம்.

14. அசுவமேத பர்வம்

எத்தனை விதங்கள்தான் கற்கினும் கேட்கினும் என்
 இதயமும் ஒடுங்க வில்லை ;
 யானெனும் அகந்தைதான் எள்ளளவு மாறவில்லை ;
 யாதினும் அபிமான மென்
 சித்தமிசை குடிகொண்ட ; தீகையோ டிரக்கமென
 சென்மத்து நானறிகிலேன் ;
 சீலமொடு தவவிரதம் ஒருகனவிலாயினுந்
 தரிசனங் கண்டு மறியேன் ;
 பொய்தமொழி யல்லாமல் மருந்துக்கு மெய்ம்
 மொழி புகன்றிடேன் ; பிறர்கேட்கவே
 போதிப்பதல்லாது சம்மா விருந்தருள்
 பொருந்திடாப் பேதை நானே !
 யத்தனை குணக்கேடர் கண்டதாக் கேட்டதா
 அவனிமிசை யுண்டோ ? சொலாய் !
 அண்டபகி ரண்டமு மடங்கவொரு நிறைவாகி
 யானந்தமான பரமே !

வினா 1.—பீஷ்மருக்கு ஈமக்கடன்கள் செய்து முடிந்ததும்
 தர்மபுத்ரர் மனோநிலை எவ்வாறிருந்தது ?

விடை.—பீஷ்மர் தேஹத்தைவிட்டதும் பழைய துக்கங்கள்
 எல்லாம் ஒங்கிக் கிளம்ப தர்மபுத்ரர் மனம் பதைக்கத்
 தொடங்கி விட்டது. பீஷ்மர் கூறிய உபதேசமொழிகள்
 எல்லாம் மறைந்துவிட்டன. தர்மபுத்ரர் பித்துபிடித்த
 வர் போலானார். தன் துக்கம் பெரிதாக இருந்தும் அதைக்
 கூடக் கவனிக்காது த்ருதிராஷ்டிரர் தர்மபுத்ரரை வெகு
 வாகத்தேற்றினார்.

வினா 2.—வேறுயார் இந்த ஸமயத்தில் தர்மபுத்ரரை எவ்வாறு தேற்றியது ?

விடை.—வியாஸர் 'நடக்கவேண்டியது நடந்தது. இதற்கு அதிக துக்கப்படக்கூடாது. துக்கப்பட்டால் கஷ்டம் அதிகரிப்பதோடுங்கூட, நீர் செய்யவேண்டிய அவசிய தர்மங்களை நடத்தாததால் உமக்குக் கேடுவரும். இறந்தவர்களுக்கு துக்கிப்பது தர்மமாயினும், அதிகமாகிவிட்டால் அதுவே கேடுவிளைக்கும். ஆதலால், தேறி உமது தம்பிகளை திருப்பிபிடுத்தும்' என்று தேற்றினார். கிருஷ்ண பரமாத்மா முன் வந்து பின்வருமாறு தர்மபுத்ரரைத் தேற்றினார். 'பீஷ்மர் - சொன்னதெல்லாம் மறந்துபோய்விட்டதா? உமதுபுத்தி ஏதோ மழுங்கி இருக்கிறதுபோலக் காணப்படுகிறது. உம்மாலானமட்டும் ஜாக்ரதையாக நடக்குங்கால் வரும் கஷ்டங்களுக்கு பகவானே காரணம். ஆதலால் அதைப்பற்றித் துக்கிப்பதில் பயனில்லை. நீர் பாபம் செய்துவிட்டதாக உமக்கு மாறாமல் பட்டால் அதை தபஸ், யாகம், தானம் முதலியவைகளால் தீர்க்கமுயலவேண்டுமே ஒழிய இவ்வாறு துக்கிப்பதில் என்னபயன்? ஆதலால் துக்கத்தை விட்டு விட்டு அசுவமேதம் முதலிய மஹாயஞ்ஞங்களைச் செய்யும்' என்றார்.

வினா 3.—தர்மபுத்திரர் இந்த விஷயமாக என்ன சொன்னார்? வியாஸர் அவருக்கு என்ன வழி காண்பிவித்தார்?

விடை.—தர்மபுத்ரர் மனம் தேறி அசுவமேதயாகம் செய்வதைப்பற்றி யோசித்துவிட்டு வியாஸரை நோக்கி 'இப்பொழுது யாகம் செய்வது மிகக் கஷ்டமாக இருக்கும் போலத் தோற்றுகிறது. துர்யோதனன் இப்பொழுது நடந்த யுத்தத்தில் கஜானாவை ஒழித்துவிட்டானே!

யாகம் செய்யப் பணத்திற்கு எங்குபோவது?" என்று தமது ஆக்ஷேபனைகளைத் தெரிவித்தார். அதற்கு வியாஸர், "முன்காலத்தில் மருத்தர் என்ற அரசன் ஓர் பெரிய யாகம் செய்தார். அந்த யாகத்தில் கொடுக்கப்பட்ட தங்கக் கட்டிகளை தூக்க முடியாது ஹிமாலயத்தின் அருகில் ப்ராஹ்மணர்கள் போட்டுவிட்டு வந்தார்கள். அந்தக் கட்டிகளைச் சென்று எடுத்துவந்து சேர்த்து யாகத்தைத் தொடங்கும்" என்று வழிகாட்டினார்.

வினா 4.—மருத்தர் யார்? இவர் யாக விஷயமாக என்னதடை நோர்ந்தது?

விடை.—இவர் இக்ஷ்வாகு வம்சத்தில் பிறந்த ஓர் அரசர். மஹமேருபர்வதம் சென்று யாக பாத்திரங்களை எல்லாம் பொன்னால் செய்து முடித்தார். பின்னர் யாகத்திற்கு புரோஹிதராகஇருந்து நடத்திவைக்க பிரஹஸ்பதியைச் சென்று அழைப்பதாகத் தீர்மானித்தார். இதற்குள் இந் திரனுக்கு மருத்தரின் பேரில் பொறாமை உண்டாக தனது புரோஹிதராகிய பிரஹஸ்பதியிடம்வந்து எப்படியாவது மருத்தருக்குப் புரோஹிதராகாதிருக்கவேண்டும் என்று வேண்டிக்கொண்டான். மருத்தர் வந்து கேட்டகாலத்தில் 'தேவர்களுக்குப் புரோஹிதராக இருக்கும் நான்கேவலம் மனிதனுக்குப் புரோஹிதராகமாட்டேன்' என்று மறுத்து விட்டார்.

வினா 5.—இந்தக்கஷ்டத்தை யார் எவ்வாறு நிவர்த்தித்தது?

விடை.—மருத்தர் மிகுந்த துக்கத்துடன் பூமியை நோக்கி வருகையில் வழியில் நாரதரைக்கண்டு அவரிடம் தமது கஷ்டத்தை; இவர் சொல்லிக்கொண்டார். அப்பொழுது நாரதர் அரசனைத் தேற்றி 'காசி தேசத்தில் பிரஹஸ்பதியின் தம்பி ஸம்வர்த்தர் என்பவர் பரமசிவனைத் தர்சிக்க

வேண்டும் என்ற ஆவலுடன் பித்தர்போலத் திரிகிரூர். அவரைச்சென்று அடைந்து வழிபட்டால் அவர் உமது இஷ்டப்படி யாகத்தைப் பூர்த்தி செய்துவைப்பார்,' என்று கூறி அவரைக் கண்டுபிடிக்கும் வழி, வழிபடும்வழி எல்லாவற்றையும் எடுத்துக்காட்டி மருத்தரின் கஷ்டத்தை நிவர்த்தித்தார்.

வினா 6.—மருத்தர் எவ்வாறு ஸம்வர்த்தரைக் கண்டு பிடித்து அவரை இசையுட்படி செய்தார் ?

விடை.—நாரதர் கூறியதை மறவாது மருத்தர் காசி பட்டணம் சென்று நகரவாயிற்படியில் ஓர் பிணத்தைப் போட்டுக் கொண்டு உட்கார்த்தார். ஒருவர் அதைக் கண்டதும் திடீரென்றுதலையைத் திருப்பிக்கொண்டுபோக அவர்தான் ஸம்வர்த்தர் என்று உணர்ந்து மருத்தர் பின்தொடர்ந்தார். தனிமையான இடம்சென்றதும் அரசன் அடிபணிய ஸம்வர்த்தர் அவர்மேல் துப்பி ஆபாஸம் செய்து அவரைப் பழித்தார். அரசன் மனம் கோணாதது கண்டு 'என்னை எப்படி உனக்குத் தெரிந்தது' என்று கேட்கஅரசன் நாரதர் கூறியதாகச் சொன்னான். அப்பொழுது அவர் 'நாரதர் எங்கே இருக்கிரூர்?' என்று கேட்க, நாரதர் சொல்லியிருந்தபடி 'நாரதர் எனக்கு வழி காட்டிவிட்டு அக்னிப்பிரவேசம் செய்தார்' என்று சொல்லிவிட்டான். ஸம்வர்த்தருக்கு ஸத்தோஷம்வர, அவர் அரசன் காரியத்தை அறிந்து, தம்மைவிட்டு வேறு எவரையும் புரோஹிதராக்கிக் கொள்ளக்கூடாது என்று அரசனிடம் வாக்குப்பெற்று அவனுக்குப் புரோஹிதராக இசைந்தார்.

வினா 7.—மருத்தருக்கு ஏராளமாக தங்கம் எவ்வாறு கிடைத்தது ?

விடை.—ஸம்வர்த்தர் புரோஹிதரானதும் மருத்தரைநோக்கி 'ஹிமாலயத்தில் பார்வதீ பரமேஸ்வராளர் இருக்கும் ஸ்தானமாகிய (கௌரீசங்கர் என்ற) கொடுமுடியில் முஞ்சவனம் என்ற பாகம் ஒன்று உண்டு. அங்கு சென்று பரமசிவத்தை அவர் திவ்யநாமங்களால் துதிசெய்தால் உனக்கு ஏராளமாகத் தங்கம்கிடைக்கும்' என்று சொன்னார். மருத்தர் அவ்வாறே செய்து யாகத்திற்காக ஏராளமாகத் தங்கக்கட்டிகளைக் கொண்டுவந்து குவித்துவிட்டார்.

வினா 8.—யாகம் தொடங்கிய காலத்தில் மருத்தருக்கு என்னென்ன கஷ்டங்கள் வந்து எவ்வாறு நீங்கின?

விடை.—மருத்தரின் யாகத்தைக் கெடுப்பதற்காக இந்திரன் அக்னியோடு பிரஹஸ்பதியை அனுப்பி அவரை புரோஹிதராக ஏற்படுத்திவிட்டு வரும்படியாக அக்னிக்குக் கட்டளையிட்டான். மருத்தர் இதற்கு இசையவில்லை. ஸம்வர்த்தர் தமது கோபத்தைக்காட்டி வந்த இருவர்களுக்கும் துறத்திவிட்டார். பின்னர் இந்திரன் த்ருதிராஷ்டிரன் என்ற கந்தர்வனை அனுப்பி, 'பிரஹஸ்பதியை நீ புரோஹிதராக ஒப்புக்கொள்ளாவிடில் நீ இந்திரன் வஜ்ஜி ராயுதத்திற்கு இறையாவாய்' என்று சொல்லும்படி ஏவினான். மருத்தர், இதையும் லக்ஷ்யம் செய்யவில்லை. உடனே மழை மேகங்களை ஏவி மருத்தர் யாகத்தை அழிக்கும்படி உத்தரவு செய்தான். மருத்தர் கொஞ்சம் பயந்து 'வீண் கஷ்டம்எதற்கு? உமது தபோமஹிமையால் இந்திரனை இந்த யாகத்திற்கு இழுத்துவிடும்' என்று வேண்டிக் கொள்ள அவ்வாறே ஸம்வர்த்தர் செய்து தபோமஹிமையால் இந்த யாகத்தை தவறாதுமுடித்து வைத்தார். இதில் செலவான தங்கக்கட்டிகளுக்குக் கணக்கே இல்லை.

வினா 9.—இவ்வாறு வியாஸர் தேற்றியதும் பகவான் எவ்வாறு தர்மபுத்ரர் மனம் நன்றாகத் தேறும்படி செய்தார்? மேல் என்ன நடந்தது

விடை.—பகவான் தர்மபுத்ரரை நோக்கி, 'மனிதனுக்கு ஆதி (மனதைப் பற்றியது) வியாதி (வேறுதீதப் பற்றியது) என்ற இருவிதக் கஷ்டங்கள் உண்டு. வியாதி வெளிப்படையானது. ஆகையால் அதை ஒருவாறு தடுக்கலாம். ஆதி உள் விஷயம். இதை மிகுந்த சாதுரியமாகத் தடுக்க வேண்டும். ஸுகம் ஸம்பாதிப்பதற்கு முன் அதற்காகப் பட்ட கஷ்டங்களை எண்ணி, ஸுககாலங்களில் அனாவசியமாக ஏற்படும் துக்கங்களிலிருந்து தெளியவேண்டும். இந்த ராஜ்யம் அடைவதற்கு முன் நீங்கள் பட்டகஷ்டங்கள் கொஞ்சமா? உமது வெளி விரோதிகளான துரியோதனதிரயரை யுத்தத்தில் நீக்கியாகிவிட்டது. இப்பொழுது இனி ஒரு யுத்தம் வந்திருக்கிறது. இது உமது மனதில் நடக்கவேண்டியது. ஆயுதங்களின் ஸஹாயமே இதற்கு வேண்டியதில்லை. உமது தம்பிமார்களின் ஸஹாயம் இதற்குப் பிரயோஜனமே இல்லை. நீரேதான் விஷயங்களை யோசனை செய்து இதில் ஜயம் பெறவேண்டும். இதில் தோற்றுப்போனால் பாரதயுத்தத்தில் ஜயம் பெற்றதுகூட பிரயோசனமில்லாமல் போகும். உலகைத் துறந்து மனதில் விஷயங்களை நாடுவதைவிட உலகிலிருந்துகொண்டே ஸம்மார்க்கத்தில் பழகலாம். விஷய ஆசை என்றகாமம் எப்பொழுதும் காணப்படும். அது உருமாறிக்கொண்டே இருக்கும். எவ்வளவு சுத்த மனதுடையவனுக்கும் இந்த ஆசைமறைவாக இருக்கும். மனது சுத்தமாக ஆக, உலக விஷய ஆசையும் அதிஸூக்ஷ்மமாகி விட, அது இருப்ப்தே தெரியாது. ஆகையால் இது மிகுந்த அபாயகரமானது. இந்தக் காமம் பெரி

யோர்களுக்கும் 'நான் பெருந்தன்மை உடையவன்' என்ற எண்ண ரூபமாக மறைந்துகிடக்கும். இதை நன்றாகக் கவனித்தால் இந்த ஸமயத்தில் நீர் ராஜ்யம் ஒப்புக் கொள்ளுவதே நலம், என்று எனக்குத் தோற்றுகிறது' என்றார். இதன்பின்பு ரிஷிகளும் ஸ்வயாஸிகளும் தர்ம புத்ரரை யாக விஷயமாக முயற்சிக்கும்படி தூண்டினர்.

வினா 10.—இவ்வாறு தர்ம புத்ரர் தேறி வருகையில் பகவானும் அர்ச்சுனனும் என்ன செய்தார்கள் ?

விடை.—யாகவிஷய ஏற்பாடுகள் தொடங்கி வருகையில் ஒரு நாள் பகவானும் அர்ச்சுனனும் மயஸபையில் புருந்து ஸுகமாக ஏகாந்தத்தில் இருக்க, அர்ச்சுனன் பகவானை நோக்கி, 'யுத்த ஸமயத்தில் செய்த உபதேசங்கள் (கீதா சாஸ்திரம்) எனக்கு மறந்துபோய் விட்டன. அவைகளை எனக்கு மறுபடி எடுத்துக் கூறும்' என்று கேட்டான். அர்ச்சுனன் அஜாக்ரதைக்காக பகவான் அவனைக் கடிந்து கொண்டு, தம்மால் முன் கூறியதுபோல விஸ்தாரமாகக் கூற முடியாது என்று கூறி அந்த உபதேசஸாரத்தை அனுசீதா ரூபமாகச் சொல்லத் தொடங்கினார்.

அனு கீதை

வினா 11.—அனுகீதையின் ஸ்வரூபம் என்ன ?

விடை.—பகவத் கீதையின் ஸாரமாகிய அனுகீதை 36 அத்யாயங்களை உடையது. (அசுவமேதபர்வம் 10-ம் அத்யாயம் முதல் 51-ம் முடிய உள்ளது.) இது இரண்டு ப்ராஹ்மணர்கள் ஸம்வாதம், ப்ராஹ்மண ஸ்திரீ புருஷ ஸம்வாதம், குரு சிஷ்ய ஸம்வாதம் ஆகிய மூன்று ஸம்வாத ரூபமாக உள்ளது. புருஷன், குரு இவர்கள் பகவானே; ஸ்திரீ, சிஷ்யன் ஆகிய இவர்கள் பகவான் மனதே.

ஆகவே பகவான் தமது ஆத்மாவுக்கும் மனதுக்கும் நடந்த ஸம்வாதமாக வேதாந்தரஹஸ்யத்தை இந்த அனுகீதையில் வெளியிட்டுத்தாம் முன்னர் சொல்லிய கீதையின் நோக்கம் இன்னது என்பதை வெளியிடுகிறார்.

வினா 12.—(1) அனுகீதையின் முதல் பாகமாகிய இரண்டு ப்ராஹ்மணர்களின் ஸம்வாதத்தின் சுருக்கம் என்ன?

விடை.—முதல் ப்ராஹ்மணர் தமக்கு உலக வாழ்க்கையில் ஏற்பட்ட ஸுக துக்காதிகளை எடுத்துரைத்துப் பின் வை ராக்யம் உண்டாகத் தாம் நிர்குணப் பிரஹ்ம உபாஸனம் செய்த விதத்தைஎடுத்து விஸ்தரித்தார். பின்னர் கொடியவர்கள் தமது பாப கர்மங்களுக்கேற்ப கீழான ஜன்மம் நரகம் முதலிய விடங்களில் கஷ்டப்பட்டு பாபம் க்ஷீணித்ததும் கிரமமாக மனிதஜன்மம் நோக்கிவருகிறார்கள். அஹேதமாதிரி நல்லவர்கள் தமது புண்யத்திற்கேற்ப மேலான ஜன்மம் ஸ்வர்க்கம் முதலிய இடங்களில் ஸுகப் பட்டுப் புண்யம் க்ஷீணித்ததும் மனித ஜன்மத்திற்கே கிரமமாக வந்து சேருகிறார்கள் என்றும் ஜீவாத்மா பாப புண்ய கர்மங்களால் பொதியப்பட்டு கருஷ்ட்பூஞ்சு ஜன்மங்கள் எடுக்கிறதென்றும், இவ்வாறு எடுத்துவர ஏற்கனவே கொடிய செயல்களால் பாபமும் அதனால் கஷ்டமும் வருதலால் அதை விட்டுவிட்ட ஆத்மா அனேக ஜன்மப் பழக்கத்தால் ஸம்மார்க்கத்தில் நிலைபெற்று அதனால் உண்டாகும் ஸுகங்களின் நிலையாமையைக்கண்டு அவைகளிலும் ஆசை நீங்கி, நல்ல விஷயங்களுக்கும் அப்பாற்படுங்கால் உலக விஷயங்களின்றிநுந்து முற்றிலும் விடுபட்டு பிரஹ்மமாகி உண்மைப் பொருளில் நிலைபெறுவன. இவனுக்கு உலகத்தில்காணப்படும் ஸகலவித துவந்துவங்களும மனதில் படா. இவனே எல்லாவற்றையும் அடக்கி

யாளும் திறனை அடைவான். இந்நிலையை அடைவதற்கு தேஹத்திற்கும் அப்பாற்பட்ட ஸகுண ப்ராஹ்மத்தை நிஷ்டையில் ஆராதித்தறிந்து, பின்னர் நிர்குணப் ப்ராஹ்மத்தைக் காணவேண்டும். வெளியில் ஒடியாடும் முனதை அடக்கி தந்திரமாய் ஆத்ம முகமாகத் திருப்புவுதே நிஷ்டை. இதில் சிரத்தையுடன் பழகினால் பரமபதம் ஒருவனுக்கு ஸித்திப்பது நிச்சியம்' என்பவைகளை விவரித்தார்.

வினா 13.—(2) ப்ராஹ்மண ஸ்திரீ புருஷஸம்வாதத்தின் சுருக்கம் என்ன ?

விடை.—இதில் ப்ராஹ்மம் தேஹதத்வ விஷயங்கள் ஆகிய இவைகளை அநேக விதமாக எடுத்துக்கூறப்பட்டு அதற்கு ஸாதனமாகிய இந்திரிய நிரோதம் முதலியவற்றின் ஸ்வரூபம், அதை அடைந்தவனது மனோநிலை, அதை அடையும் விதம் எல்லாவற்றையும் விஸ்தாரமாகச் சொல்லப்பட்டிருக்கிறது.

வினா 14.—ப்ராஹ்மம் எவ்வாறு வர்ணிக்கப்பட்டிருக்கிறது ?

விடை.—கர்ம மார்க்கங்களுக்கு அப்பாற்பட்டு மனோநிரோதம் முதலியவைகளால் நோக்க ஒன்றோடும் ஸம்பந்தப்படாத ஒவ்வொருவர்தேஹத்துள்ளும் வெளியாவதே ப்ராஹ்மம். இது எல்லா இந்திரியங்களுக்கும் அப்பாற்பட்டது. ஆயினும் இதிலிருந்தே ஸகல பிரபஞ்சங்களும் உண்டாகி, இதிலே தான் தரித்து நின்று, இதிலேதான் ஒடுங்குவது.

வினா 15.—தேஹ தத்வாதிகள் எவ்வாறு வர்ணிக்கப்பட்டன ?

விடை.—தேஹ தத்வாதிகள் யாகரூபமாக வர்ணிக்கப்பட்டன.

10. ஹோதாக்கள் யுக்கும்:—10. இந்திரியங்கள் ஹோதாக்கள். 10. விஷயங்கள் ஆஹூதிகள். 10. தேவதை

கள் (திக்கு, வாயு, ஸூர்யன், பூமி, விஷ்ணு, இந்திரன், பிரஜாபதி, மித்ரன், இந்திரியாபி மானி தேவதைகள் அக்னிகள்).

இதனாலே விஷயானுபவ யாகம் நடக்கிறது.

7. ஹோதாக்கள் யக்கும் :—ஞானேந்திரியம் (5) மனம்புத்தி ஹோதாக்கள் இவைகளுள் ஒன்றன் தொழிலை மற்றவைகளாலும் செய்ய முடியாது. இவைகளுக்கு மனதே ராஜன் எனத்தோற்றலாம். ஆனால் இந்திரியங்கள் அவைகளின் விஷயங்கள் ஆகிய இவைகளின் ஸஹாய மின்றி மனம் தொழிற் படாது.

5. ஹோதாக்கள் யக்கும்:—வாயுக்களே, ஹோதாக்கள், இவைகளும் முன்னவைகள்போல ஒன்று, மற்றவைகளை அடக்கியுள்ளதல்ல.

4. ஹோதாக்கள் யக்கும்:—நருவி, தொழில், கர்த்தா முக்தி ஆகிய நான்கும் ஹோதாக்கள். எல்லா இந்திரிய வியாபாரங்களை மனதால் அடக்கி ஆத்மா என்ற அக்னியில் ஆஹுதிசெய்தலே யோகாப்பியாஸம். இம்மாதிரி யாகாதிகள் ஒழுங்காகச் செய்யப்பட்டால் முடிவிலிருக்கும் முக்தி கைகூடும்.

வினா 16.—யாகங்களில் சிறந்த யாகம் யாது ?

விடை.—அஹிம்ஸையே சிறந்த யாகம். உலகில் ஓர்வித ஹிம்ஸையுமில்லாது உயிர் வாழ்தலரிதாயினும் நம்மால் கூடிய வரையில் ஹிம்ஸையில் பழகாதிருக்கவேண்டும். வேத நம்பிக்கையாலோ அல்லது வேறு எவ்வித தர்மானுஷ்டானத்தாலோ ஹிம்ஸை அவசியம் செய்யும்படி நேரிட்டு விட்டால் அப்பொழுதான் 'உலக வாழ்க்கையில் ஹிம்ஸையே இல்லாது நிலைக்க முடியாது' என்று எண்ணித்தேறு.

தல் அடைந்து மேல் அதிக ஹிம்ஸையில்பழகாது காலத்தைக் கழிக்கவேண்டும்.

வினா 17.—இந்திரிய நிரோதத்தின் ஸ்வரூபம் யாது ?

விடை.—முன்காலத்தில் அலர்க்கன் என்ற ஒரு அரசனிருந்தான். அவன் உலகை எல்லாம் தனது புஜவலியால் ஐயித்துவிட்டு ஓர் மரத்தடியில் வந்து உட்கார்ந்தான். மனம் அடங்கிநிற்காதது கண்டு 'இந்த மனதின் சஞ்சலத்தால் அல்லவா நாம் இவ்வளவு கொடிய தொழில்களைச் செய்தோம். இதுவே நமக்கு முக்கிய விரோதி இதை அம்பால் குத்தி விடுகிறேன்' என்று கூறித் தன் அம்பை எடுத்தான். அதற்கு மனது 'என்னை உன்னை குத்தவே முடியாது. வீணாக காயப்பட்டு வருந்துவாய். ஆதலால் உன் அம்புக்கு அகப்படுபவைகளைப் பார்த்துக்கொள்' என்றது. உடனே அரசன் தன் கண்ணுல்தான் ஸ்கலவித சஞ்சலங்களும் மனதிற்கு உண்டாகிறது. ஆதலால் கண்ணைக் குத்திவிட்டால் நலமாக இருக்கும் என்று எண்ணி அம்பைக் கையில் எடுத்தான். அப்பொழுது கண் 'என்னைக் குத்தினால் உனக்கு நோய் அதிகப்பட்டு கஷ்டம் உண்டாகுமே ஒழிய அதனால் மனம் அடங்காது ஜாக்ரதை' என்று எச்சரிக்கை செய்தது. இவ்வாறு ஒவ்வொரு இந்திரியங்களையும் குத்த அலர்க்கன் யத்தனிக்க அவைகளும் இவ்வாறே எச்சரிக்கை செய்தன. உடனே குத்துவதை நிறுத்திவிட்டு தபஸ் நிஷ்டை முதலியவைகளால் மனதை அடக்கி பரமபதம்பெற்றான். இதனால் இந்திரியவலிகுறைந்தாலாவது கெட்டுவிட்டாலாவது அல்லது விஷயங்களோடு ஸம்பந்தப் படாமலிருந்தாலாவது மாத்திரம் நிரோதம் உண்டாகாது மனச்சஞ்சலமே அதிகரிக்கும் என்பதும், இந்திரியங்கள், விஷயங்கள் எவ்வாறிறுப்

பினும் நல்லொழுக்கம் நிஷ்டை இவைகளால்தான் மனம் ஒடுங்கும் என்பதும் வெளியாகும்.

வினா 18.—மோகூத்திற்கு விரோதிகள் எவை? இவைகளின் ஸ்வரூபம் என்ன?

விடை.—ஸந்தோஷம், காமம், மோஹம், ஆகிய இவைகளே மோகூதவிரோதிகள். இவைகள் ஒவ்வொன்றும் வேறு இவ்விரண்டு ரூபமாகவும் காணப்படும். ஸந்தோஷம், திருப்தி, ஆனந்தக் களிப்பாகவும்; காமம், கோபம், துவேஷமாகவும்; மோஹம், சோம்பல், தாம்ஸமாகவும்; காணப்படும். இவைகளுள் எல்லாவற்றையும் எளிதில் அடக்கிவிடலாம். காமத்தை (விஷய இச்சையை) அடக்குவது தான் மிகக்கஷ்டம். இது மனது எவ்வளவு சுத்தமாயும் உருமாறி ஒட்டிக்கொண்டிருக்கும். ஆதலால் எந்த ஸமயத்திலும் ஏமாந்து இதற்கு புத்திமான் இடம் கொடுத்துவிடவே கூடாது.

வினா 19.—முக்தி நிலையை அடைந்தவன் மனோவிருத்தி எவ்வாறிருக்கும்?

விடை.—முன்காலத்தில் ஜனகராஜன் ஸபையில் ஒரு பிராஹ்மணக் குற்றவாளி தண்டனைக்காக கொண்டுவரப்பட்டான். முடிவில் ஜனகர் அவனைநோக்கி, 'என் ராஜ்யத்துள் நீர் இருக்கக்கூடாது, சீக்கிரம் என் ராஜ்யம் கடந்து போம்' என்று தண்டனைவிதித்தார். 'உமது ராஜ்யத்தின் எல்லை எது? சொன்னால் அதைத்தாண்டிப்போய் விடுகிறேன்' என்றான் பிராஹ்மணன். திடீரென்று யோசனையில் ஆழ்ந்துவிட்டார் ஜனகர். சொஞ்சநாழிகை கழித்து விழித்துக்கொண்டு 'அநேகப் பிரஜைகள்நிறைந்த ராஜ்யம் என் கீழ் இருந்தும் இதில் என்னுடையது என்று ஒன்றுமில்லை. இப்படி இருப்பினும் இதன் முடிவில் பிர

பஞ்சம் முழுவதும் எனதென்றே எனக்கு தோற்றுக்கின்றது. ஆகையால் நீர் உமது இஷ்டப்படி எங்கே வேண்டுமானாலும்இரும்” என்றார் ஜனகர். ‘உமக்கு இவ்வாறு படக்காரணம் யாது?’ என்று பிராஹ்மணர்கேட்க, ஜனகர், ‘என்றாஜ்யத்தில் எல்லாம் அழிக்கக்கூடிய வஸ்துக்களே என்னுடன் விடாது ஒட்டியிருப்பது ஒன்றும் இல்லை. இங்கு எனது என்பது ஒன்றும்கிடையாது. இவ்வாறு நான் விஷயங்களிலிருந்து பிரிந்ததும் பஞ்சபூதரூபமான பிரபஞ்சத்தால் என்னை அண்டித்தாக்க முடியாமற்போக அது என்னால் அடக்கப்பட்டது. ஆகவே பிரபஞ்சம்முழுவதும் எனதாகத் தோற்றியது’ என்றார். ஆதலால் எத்தொழிலைச்செய்தாலும் முக்தர்மனம் பரம்பொருளிலேயே ஊறிக்கொண்டிருக்கும். வெளிவிஷயங்களால் தாக்கப்படுங்கால் அவர்கள் மனம் உள்முகமாகி பரம்பொருளிலேயே தாங்கி நிற்கும்.

வினா 20.—பிரஹ்மஞானத்தின் ஸ்வரூபம் என்ன?

விடை.—முன்னர் ஜனகர் அனுபவம்போல பரம்பொருளை ‘ஒன்றும் நீயல்ல, (உன்னை) அன்றி ஒன்றில்லை’ என்று உள்ளபடி உணர்ந்து அதுவாக நின்றலே பிரஹ்மஞானம்.

வினா 21.—இத்தமாதிரி பிரஹ்மத்தை உணருவது எவ்வாறு?

விடை.—பிரஹ்ம ஸ்வரூபம் இத்தன்மையது என்ற அறிவே கீழ் அரணிக்கட்டை. ஆசார்யனே.மேல் அரணிக்கட்டை, தபஸுசெய்தல் ஞானசாஸ்திரத்தில் பழகுதலே கடைதல். இதிலிருந்து பிரஹ்ம உணர்ச்சி என்ற நெருப்பு உண்டாகும். [இம்மாதிரி பிராஹ்மண ஸ்திரீ உபதேசம் பெற்று தான் ஜீவாத்மா (கேதாரஞ்ஞன்) என்றபாவம் இழந்து, பிரபஞ்சத்தின் (கேதாரத்தின்) உண்மை நிலை

யை உணர்ந்து கேட்குதரஞ்ஞனுக்கு அப்பாற்பட்ட பொருளானான்.]

வினா 22.—(3) குருசிஷ்ய ஸம்வாதத்தின் சுருக்கம் யாது ?

விடை.—முக்குணங்களின் ஸ்வரூபம், ஸ்ருஷ்டி தத்வங்கள், ஜனனமரண சக்ரம், வர்ணசிரம தர்மம், முக்திநிலை முதலியவைகளை குரு சிஷ்யனுக்கு எடுத்து விஸ்தரிக்கிறார்.

வினா 23.—முக்குணங்களின் ஸ்வரூபமும் மாறுபாடுகளும் என்ன ?

விடை.—ஸாத்விகம், ராஜஸம், தாமஸம் என்குணங்கள் மூன்று. இவைகளுக்கு முறையே வெள்ளை, சிவப்பு, கருப்பு வர்ணங்களாகும். சிரத்தை, தேஜஸ், பரிசுத்தம் ஆகிய இவைகளை ஸத்தவத்தின் லக்ஷணம், பரபரப்பு காமங்களை ஸரிவர நடத்தல், வ்யவஹாரத்தில் மூழ்கல் இவைகளை ராஜஸத்தின் லக்ஷணம், அக்ஞானம் தாமஸத்தின் லக்ஷணம். இது ஸகலபாபச்செயல்களிலும் காணப்படும். தாமஸத்திற்கு ஆளாவோர் தாழ்ந்த ஜன்மங்களில் உழன்று வருந்திப் பரிசுத்தமாவார். ராஜஸ குணத்திற்கு ஆளாவோர் அடிக்கடி மானிடராகி விஷய இன்பங்களுையே தேடித்திரிந்து வருந்திவிருத்தியாவார்கள். ஸாத்விகத்திற்கு ஆளாவோர் உள் நாட்டமுடைய மனம் உடையவர்களாகி, ஸ்வர்க்கம் அடைந்து ஸகலவித ஸுகங்களையும் அனுபவித்துத் தெளிவர். உலகில் ஸகல விஷயங்களிலும் இம்மூன்று குணங்களும் கலந்தேயிருப்பினும், இவைகளுள் ஒவ்வொருகாலத்தில் ஒவ்வொன்று ஒங்கிநிற்க மற்றவை அடங்கி நிற்கும். இம்மூன்று குணங்களுமே முறையே சூத்திரன், வைச்ய க்ஷத்திரியர்கள், பீராவ்ஹமணர்கள் இவர்களிடம் இருப்பதால்தான் இவர்கள் பாகு பாட்டிற்கு நான்கு வர்ணங்கள் (குணங்கள்.)

என்றுபெயர். தர்மார்த்தகாமம், செயல் முதலிய எல்லா பிரபஞ்ச விஷயங்களும் இக்குணங்களால், மும்முன்று பாகமாகப் பிரிந்து காணப்படும்.

வினா 24.—ஜனன மரண சக்கிரத்தின் விவரம் என்ன?

விடை.—புத்தியே இந்த சக்கிரத்தின் பலம், மனமே இருசு, இந்திரியங்களே தாங்கு கழிகள், பஞ்ச பூதங்களே இதன் குடம், கிரஹமே இதன் சுற்றளவு, இராப்பகலே இதன் சுற்று, துவந்துவங்களே இதன் பட்டை, ஆணி, முதலிய பூட்டு பாகங்கள், இது மோஹ ஜலத்துள், சுற்றுவது. தபஸ் விருதம் இவைகளே இதிவிருந்து சிதறும் மண்கட்டிகள், மனக்கொதிப்பே சுற்றும் சக்தி, மனதின் வேகமே இதன் வேகம்.

வினா 25.—முக்தி விஷயத்தின் விவரம் என்ன?

விடை.—பரம்பொருள் இப்பிரபஞ்சத்தில் தாமரை இலைத் தண்ணீர்போல் தாக்கற்று இருக்கிறது; புத்திமான்கள் தமது ஞானத்தின் ஸஹாயத்தால் இதை அறிந்து பரம ஸுகம் பெறுவர்; எனது என்ற எண்ணம் உண்டாவதே மரணம் முதலிய பந்தங்களுக்குக் காரணம். எனதல்ல என்ற எண்ணம் உண்டாவதே மோகத்திற்குக் காரணம்; என்று இம்மாதிரி ஆராய்ச்சியால் மனதை சுத்தப்படுத்தி ஸாத்வீகத்தைப் பின்பற்றி, அடையும்படியான ப்ரஹ்ம ஞானத்தால், மனது எதை ஊன்றி நிலைக்கிறதோ அது வாகவே ஆகிவிடும், என்றவிதிப்படி, ஒருவன் ப்ரஹ்மமே ஆகிறான். இம்மாதிரி நிலையை அடைந்தவனுக்கு மேல் அடையவேண்டியது ஒன்றுமில்லை.

வினா 26.—இம்மாதிரி அனுகூலை கூறி முடிந்ததும் பகவான் என்ன செய்தார்?

விடை.—அர்ச்சுனன், தர்மபுத்ரர் முதலியோரிடம் உத்தரவு பெற்றுக்கொண்டு ஸுபத்ரைபையும் அழைத்துக் கொண்டு துவாரகை கோக்கிப் புறப்பட்டார்.

வினா 27.—போகும் வழியில் பகவான் யாருக்கு யாது காரணத்தால் எவ்வாறு அனுக்கிரஹிக்கும்படி நேர்ந்தது?

விடை.—போகும் வழியில் உத்தங்கர் என்ற ரிஷியை பகவான் ஸந்தித்தார். அவர் மிகுந்த ஆவலுடன், 'பாண்டவர்களுக்கும் துரியோதனையர்களுக்கும் ஸமாதானம் செய்துவைத்தாய் விட்டதா?' என்று கேட்டார். பகவான் நடந்ததைக்கூற உத்தங்கருக்கு மிகுந்தகோபம் வந்துவிட்டது. பகவானைச் சபிக்க யத்தனித்தார். அப்பொழுது பகவான் விநயமாக 'நடக்கவேண்டியதை யாரால் தடுக்க முடியும்' என்று கூறித் தமது உண்மை உருவை அவருக்கு வர்ணித்தார். உத்தங்கருக்குக் கோபம் தணிந்ததும், அவர் வேண்டுகோளின்படி பகவான் அவருக்கு விச்வரூப தர்சனங் கொடுத்து அனுக்ரஹித்தார்.

வினா 28.—உத்தங்கருக்கு ஏன் இவ்வளவு சிறப்பு ஏற்பட்டது?

விடை.—இவர் ஓர் பெரிய மஹான். ஆதியில் குருகுலவாஸம் செய்யுங்கால் இவர் அக்னியை மிகுந்த சிரத்தையோடு ஆராதித்து வந்தார். இவர் குரு மற்றவர்களை எல்லாம் எளிதில் விடைகொடுத்து காலம் வந்ததும் அனுப்பிவிட்டார். இவர்மேலிருந்த ப்ரீதியால் இவருக்கு மாத்திரம் உத்தரவு கொடுக்கவில்லை. குருகுலத்திலேயே வயது முதிருகிறவரையில் நாள் போவது தெரியாது இவர் குரு சிச்ருஷை செய்துவந்தார். ஒருநாள்விரகு சுமந்துவந்து

போடுகையில் இவர் தலைமயிர் விராகுக் கடையில் சிக்கி வேறேடு பெயர்ந்தது. இவர் தேஹம் தளர்ந்துபோயிருந்தமையால் இந்த நோய் பொருக்கமாட்டது இவர் கண்ணீர் வடித்தார். இதை இவர் குருவின் பெண் தனது கையால் ஏந்த, குடு பொருக்கமாட்டாது கீழேவிட்டு விட்டாள். இதைக்கண்ட குரு சிஷ்யன்மனோநிலையை அறிந்து கிருஹஸ்தனை உத்தரவளித்து அவனுக்கு பௌனம்வரும்படி செய்து தன் பெண்ணையும் விவாஹம் செய்து கொடுத்தார். இந்த குருசிச்சரூஷா மஹவத்வமே இவருக்கு விச்வரூப தர்சனம் கிடைக்கும்படி செய்தது.

வினா 29.—இவருக்கு விவாஹம் ஆனதும் யாது காரணத்தால் என்ன ஆபத்துவந்து எவ்வாறு நீங்கிற்று?

விடை—விவாஹமானதும், உத்தங்கர் குருவுக்கு தக்ஷணை கொடுக்க யத்தனித்தார். இதை குரு எவ்வளவோ தடுத்தும் முடியாமற்போக தன் பெண்சாதிக்கு வேண்டியதைக் கொடுத்துவிடும்படி அவர் ஏற்பாடு செய்தார். குருபத்னி ஸௌதாஸராஜன் பெண்சாதி காதில் அணர்ந்திருக்கும் நாகரத்தன ஓலை தனக்குவேண்டுமென்று கேட்க, அதற்கு இசைந்து உத்தங்கர் காட்டில் வலிஷ்ட சாபத்தால் மனிதனைக் கொன்றுதின்னும் ஸௌதாஸரிடம்வந்து தன் காரியத்தைச் சொன்னார். அவர் உத்தங்கரை கொல்ல யத்தனித்தார். குருதக்ஷணை கொடுத்துவிட்டு வருவதாகக்கூற ஸௌதாஸரிடம் ஓர் அடையாளம் பெற்று அவர் மனைவியிடமிருந்து உத்தங்கர் ஓலையைப் பெற்றுக்கொண்டார். அவள் அதைக்கீழே வைக்கவேகூடாது என்று எச்சரிக்கை செய்தாள். இதைவாங்கிக்கொண்டு அரசனிடம் வர அதற்குள் ராக்ஷஸ அவஸரம்மாதிரிய அரசன் தன்னிடம் வரவேண்டியதில்லை என்றார். போகும்வழி

யில் பசிதீர்க்க வில்வக்காய்பறிக்க உத்தங்கர் மரம் ஏறிய ஸமபத்தில் ஒலை கீழேவிழ ஒர் பாம்பு அதை எடுத்துக் கொண்டு புற்றுள்மறைந்தது. உத்தங்கர் புற்றை மூன்று நாள் வெட்ட ஒன்றும் அதில் ஊணப்படவில்லை. பின்னர் இந்திரன் ஸஹாயத்தால் பாதாளலோகம் சென்று அங்கு ஒன்றும் செய்ய முடியாமல் தத்தளித்தார். அப்பொழுது இவர் ஆராதித்த அக்னி குதிரை ரூபமாக வந்து தன் காதில் ஊதும்படி வேண்ட உத்தங்கர் அவ்வாறேசெய்தார். உடனே நாகலோகம் எல்லாம் புகைசூழ்ந்து கொள்ள பொருக்கமாட்டாது நாகர்கள் உத்தங்கருக்கு ஒலைகளைக் கொண்டுவந்துகொடுத்தனர். அவர் தமது குரு பத்னியிடம் அதைக்கொண்டு வந்து சேர்த்தார். பெரியோர் மனப்பூர்வமாக வேண்டாம் என்பதை வலிய செய்யப் புகுந்தால் அது நல்ல தாயினும் மிகுந்த கஷ்டத்தை உண்டாக்கும் என்பது இக்கதையால் விளங்கும்.

வினா 30.—துவாரகையை அடைந்ததும் பகவான் என்ன செய்தார் ? மேல் என்ன நடந்தது ?

விடை.—பகவான் துவாரகை சென்றதும் அங்கிருந்தவர்களுக்கு குருக்கூத்தர யுத்தத்தை சுருக்கமாகவும் ஸங்கீதிகள் ஒன்றையும் விடாமலும் எடுத்துக்கூறி, அபிமன்யுவின் வதத்தைமாத்நிரம் கூறாதுவிட்டார், இதைக்கண்ட ஸுபத்ரை மிகுந்ததுக்கத்துடன் அதையும் சொல்லும் படி பகவானே வேண்ட, பகவான் அதைமாத்நிரம் விஸ்தாரமாக எடுத்துரைத்தார். அதைக்கேட்டு மிகுந்த துக்கமடைந்து பகவான் உறவினர்கள் எல்லோரும் ஸ்நானம் செய்து அபிமன்யுவுக்கு ஈமக்கடன்களை செய்து முடித்தார்கள்.

வினா 31.—இங்கு இப்படி இருக்கையில் ஹஸ்தினாபுரியில் யாக விஷயமாக என்ன ஏற்பாடுகள் நடந்தன ?

விடை.—பாண்டவர்கள் ஐவரும் வியாஸர் சொல்லியபடி மருத்தரது யாகத்தில் மிஞ்சி நின்றபொன்னை எடுத்துவர யத்தனம் செய்தனர். திருதிராஷ்டிரனிடமிருந்து அனுமதிபெற்று யுபதஸுவை ராஜ்யத்தைப் பார்த்து வரும் படி ஏற்பாடு செய்துவிட்டு நல்லவேளை பார்த்து ப்ராஹ்மணர்களால் ஆசீர்வதிக்கப்பட்டு ஹிமயமலை நோக்கிப் பாண்டவர்கள் புறப்பட்டார்கள். அங்கு சென்று பரமசிவத்தை ஆராதித்து அங்கிருந்த பொன்னைவெட்டிப் பெட்டிகளில்வைத்து எடுத்துக்கொண்டு மெதுவாக ஊர் நோக்கி அவர்கள் புறப்பட்டார்கள்.

வினா 32.—இவர்கள் வெளியே போயிருக்கும் ஸமயத்தில் ஹஸ்தினாபுரியில் என்ன அற்புதம் நடந்தது ?

விடை.—இவர் வேளியேபோன ஸமயத்தில் பகவான் துவாரகையிலிருந்து ஹஸ்தினாபுரி வந்து சேர்ந்தார். அந்த ஸமயத்தில் உத்தரை பிள்ளை பெற்றாள். அசுவத்தாமனது பாண்டவப் பூண்டருக்கும் பிரஹ்மாஸ்திரம் தாக்கக் குழந்தை செயலற்றுக்கிடந்தது. இதைக்கண்டு குந்தி, ஸுபத்ரை, உத்தரை எல்லோரும் துங்கித்து பகவானிடம்கூற அவர் பிள்ளை அருகில் வந்து தமது குண விசேடங்களை முன்னிட்டுச் சபதம் செய்து முடிவில் 'நான் நித்யப்ரஹ்மசாரியாக இருப்பது உண்மையாகில் இக்குழந்தை உடனே உயிர் பெற்று எழட்டும்', என்று குழந்தையைத்தொட அது உயிர்பெற்றது. வம்சம் முற்றிலும் அற்றுப்போன ஸமயத்தில் மருந்துபோல அபூர்வமாகப் பிறந்த இப்பிள்ளைக்கு பகவான் பரீக்ஷித்து என்று பெயரிட்டு அழைத்தார்.

வினா 33.—இங்கு இப்படியானதும் யாகம் எவ்வாறு தொடங்கப்பட்டது ?

விடை.—பாண்டவர்கள் வருவதைக் கேள்விப்பட்டு பகவான் எதிர்கொண்டு போய் அவர்களை ஹஸ்தினாபுரிக்கு அழைத்துவந்தார். வியாஸர் யாகத்திரவ்யங்களை சேர்த்து ஒழுங்குப்படுத்த அனுமதிக்கொடுக்க பகவான் உத்தரவின் பேரில் யாகக் குதிரையை அலங்காராதிகள் செய்து லோக ஸஞ்சாரம்செய்து வரவிட்டு அர்ச்சனை அதைக் காப்பாற்ற விடுத்தார். பீமனையும் நகுலனையும் ராஜ்யத்தைப் பார்த்து வரும்படியாகவும், ஸஹாதேவனை யாகத்திற்கு வருபவர்களை ஆராதிக்கும்படியாகவும் ஏற்பாடு செய்து தர்மபுத்ரர் யாகதீக்ஷிதராக உட்கார்த்தார்.

வினா 34.—போகும் வழியில் அர்ச்சனை செய்த யுத்தங்களின் விவரம் என்ன ?

விடை.—வழியில் அநேக சிற்றரசர்களை ஜயித்துக்கொண்டு திரிகர்த்ததேசம் வர அங்கு விளைந்த பெரும்போரில் அவன் திரிகர்த்தர்களை ஜயித்தான். பின்னர் நகாஸுரன் பேரனாகிய வசுரதத்தனை மிகுந்த கஷ்டத்தின் பேரில் ஜயித்தான். பின்பு ஸ்ரீதுதேசம் வந்து அங்கு நடந்த யுத்தத்தில் மிகுந்த சிரமம் அடைந்து கோபாவேசத்தால் யுத்தம் செய்து வருகையில், அவன் தங்கையாகிய துச்சலை அவள் பேரனை எடுத்துவந்து, அர்ச்சனை வரவைக் கேள்விப்பட்டுத் தன் பிள்ளை இறந்து விட்டான் என்றும் அவன் பிள்ளையே அந்தக் குழந்தை என்றும் தன் நாயகன் செய்த பெரும் பிழைகளை மறந்து இந்தப்பேரனை ஆதரிக்கவேண்டும் என்றும் கூறி யுத்தத்தை நிறுத்தும்படி வேண்டினான். இவ்வாறு யுத்தங்கள் செய்து வருகையில் 'எவர்களையும் கொல்லாது வசப்

படுத்தி யாகத்திற்கு அழைத்து விட்டுவா, குருக்கூடர் யுத்தத்தில் செய்த கொலைத் தொழிலே போதும்' என்று தர்மபுத்ரர் கொடுத்த உத்தரவை மறவாதவனாய் அர்ச்சுனன் நடந்துவந்தான்.

வினா 35.— இப்படி ஜயம் பெற்றுவந்த அர்ச்சுனனுக்கு வழியில் யாரால் என்ன ஆபத்து வந்தது? எவ்வாறு நீங்கிற்று?

விடை.— இவ்வாறு யுத்தம் நடத்திக்கொண்டு அர்ச்சுனன் மணிபுரி வந்தான். அங்கு தனக்கும் பாண்டியராஜன் பெண் சித்திராங்கதைக்கும் பிறந்த பப்ருவாஹனன் அரசாண்டு கொண்டிருந்தான். அவன் தன் தகப்பனாரை மரியாதைபாட எதிர்கொண்டு அழைக்க அவன் யுத்தம் செய்தபின்னர் ஆக்ட்டும் என, அங்கு அர்ச்சுனன் பெண்சாதிபான நாகவன்னிகை உலுபிவந்து இவர்களைச் சண்டையிடும்படி தூண்டிவிட்டனள். நடந்த சண்டையில் முடிவில் அர்ச்சுனன் பப்ருவாஹனன் பாணத்தால் அடிபட்டு மூர்ச்சைபோய் செயலற்று விழுந்து விட்டான். இதைக் கேள்விப்பட்டு சித்ராங்கதை ஒடோடியும்வந்து புருஷன் தேகத்தின்மேல் விழுந்து அழ பப்ருவாஹனனும் மிகுந்த துக்கம் அடைந்து இறக்கத் தயாரானான். அந்த ஸமயத்தில் உலுபி ஓர் நாகரத்தன் மூலமாக அர்ச்சுனனை எழுப்பி எல்லோருக்கும் ஆனந்தத்தை உண்டாக்கினான்.

வினா 36.— உலுபிதன் நாயகனுக்கு இந்த ஆபத்தை உண்டாக்கிப் பின்னர் தீர்ப்பானேன்?

விடை.— சிகண்டியை முன்னே வைத்துக்கொண்டு பின்னே இருந்து அர்ச்சுனன் பீஷ்மரை அடித்துத் தள்ளினதும், வஸுக்கள் கங்கையில் ஸ்நானம் செய்யவர, அர்ச்சுனன்

செய்த அதர்மயுத்தத்தைப் பற்றிக் கூறி அவனைச் சபிக்க யத்தனித்தனர். கங்கையும் இதற்கு இசைந்தாள். இதை நான் அறிந்து என் தகப்பனுக்குக் கூற அவர் வஸுக்களை அடுத்து அவர்களுக்கு ஸந்தோஷம் வரும்படி செய்தார். அப்பொழுது வஸுக்கள் 'நாங்கள் கொடுக்க எண்ணிய சாபத்தைக் கொடுக்க வில்லை. ஆயினும், மண்புரி அரசு னும் அர்ச்சுனன் பிள்ளையு மான பப்ருவாஹனனால் அர்ச்சுனன் அடிபட்டு விழுந்தால் நாங்கள் கொடுக்க எண்ணிய சாபத்தின் கொடுமை நீங்கும்' என்றார்கள். இதை அறிந்து உலுபி இவ்வாறு சண்டை மூட்டி அர்ச்சுனனைப் பிழைப்பித்தாள்.

வினா 37.—இதன்பின்பு குதிரை எங்கெங்கு சென்றது ?

விடை.—தெற்கேபோன குதிரை மேற்கு ஓரமாகத் திரும்பி விட்டது. வழியில் அநேக காட்டு அரசர்களை வென்று துவாரகை வர யாதவர்கள் அர்ச்சுனனுக்குத் தகுந்த மரியாதைகள் செய்தனர். பின்னர் அர்ச்சுனன் காந்தாரம் தேசம்போக அங்கு சகுனியின் பேரன் எதிர்த்து யுத்தம் செய்தான். மிகுந்த கஷ்டத்தின் பேரில் அவனை அர்ச்சுனன் தோற்கடித்தான். இவ்வாறு எல்லோரையும் தர்ம புத்திரர் உத்தரவுப்படி யாகத்திற்கு விரயமாக அழைத்து விட்டு ஹஸ்த்தினாபுரிவந்து சேர்ந்தான் அர்ச்சுனன்.

வினா 38.—யாக வைபவத்தின் விவரம் என்ன ?

விடை.—இந்த யாகத்தில் எல்லாவித தானங்களும் சிறப்பாக நடந்தேறின. அநேக யூபஸ்தம்பங்கள் நடப்பட்டன. பொன்னால் செய்த செங்கற்களால் கருடசயனம்(கருடன் போன்றவேதி) உண்டாக்கப்பட்டது. யாகக்குதிரை உள்பட 300 பிராணிகள் யூபஸ்தம்பங்களில் கட்டப்பட்டன. சாஸ்திரத்தில் கூறிய தைப்போல மூன்று

மடங்கு தகஷினை தர்மபுத்திரர் கொடுத்தார். கந்தர்வர்கள் தமது கானசக்தியையும், வித்வான்கள் தமதுவித்வத்தையும் காட்டி வைதிக கர்மங்களில்லாத ஸமயத்தில் ஸபையோர்களை திருப்திப் படுத்தினர். இதில் தருமபுத்திரர் பிராஹ்மணர்களுக்குத் தமது ராஜ்யம் முழுவதையும் தானம் கொடுத்துப் பின்னர் விபாஸர் கூறியபடி ஏராளமாகப் பொன் கொடுத்து அதை விலைக்கு வாங்கினார். இவ்வாறு சிறந்த தானங்களுடன் யாகம் முடிவுபெற வந்தவர்களெல்லோரும் தமது இருப்பிடம் சென்றனர்.

வினா 39.—இந்த யாகமுடிவில் என்ன அதிசயம் நடந்தது?

விடை.—யாகம் முடிந்ததும் ஓர் கிரீப்பிள்ளை யாகசாலைக்கு வந்தது. அதின் பாதிதேஹம் பொன்னிறமாக இருந்தது. அதுவந்ததும் அந்த சாலை முழுவதும் புரண்டு எழுந்து பிராஹ்மணர்களை நோக்கி 'இந்தயாகம் மிகச்சிறந்ததல்ல. ஓர் சிறந்தயாகம் நடக்க, அந்த சேஷத்தின் மேல் நான் புரண்ட ஸமயத்தில் என் தேஹத்தின் ஒருபாதி பொன் நிறமானது. அது முதல் நடந்த யாகங்களுக்கு எல்லாம் சென்று இவ்வாறு புரண்டு வருகிறேன். மறுபாதி பொன் நிறமாகவில்லை. ஆதலால் இது சிறந்த தல்ல' என்றது.

வினா 40.—கிரீப்பிள்ளை எங்கு புறண்டதால் அதன் ஓர் பாதி பொன் நிறமானது?

விடை.—குருகேஷத்திரத்தில் ஓர் பிராஹ்மணர் உஞ்ச விருத்தியை பின்பற்றினவராக இருந்தார். ஓர் மாஸம் சில நாள் வரையில் அவருக்கு ஒன்றும் அகப்படாமல் போக இவரும் இவர் குடும்பமும் பட்டினிகிடக்கும்படி நோய் தது. கொஞ்ச நாள் பசியால் வருந்துகையில் ஒருநாள் கொஞ்சம் தானயம் அகப்பட அதை அவர் கொண்டு வந்தார். அவர் பெண்சாதி அதை மாவாக்கி நான்கு

பங்காகப் பிரித்து ஒன்று தன் புருஷனுக்கும் ஒன்று தன் பிள்ளைக்கும், ஒன்று தன் நாட்டுப் பெண்ணுக்கும், ஒன்று தனக்குமாக வைக்க, நால்வரும் புஜிக்க உட்கார்ந்தனர். இந்த ஸமயத்தில் ஓர் அதிதி மிகப்பசியோடுவர அவருக்கு பிராஹ்மணர் தமது பாகத்தைக்கொடுத்தார். அவர் தனக்கு அது போதாது என்றும், கொஞ்சம் உண்டதால் பசி அதிகரித்து விட்ட தென்றும் கூற, எவ்வளவு தடுத்தும் கேட்காது, 'கிரஹஸ்தாசிரமத்தில் யஜமானன் செய்யும் தர்மத்தை அவனைச் சேர்த்தவர்கள் எல்லோரும் ஸஹாயம் செய்து பூர்த்தி செய்ய வேண்டும்' என்று கியாயம் கூறி முறையே மற்றவர்கள் தமது பாகங்களை அதிதிக்குக் கொடுத்து விட்டனர். அதிதி உண்டு திருப்தியாகி அவர்கள் கொடையைப் புகழ்ந்து அவர்களை ஸ்வர்க்கம் சேர்த்தனர். அப்பொழுது கீழேவிழுந்த மிச்ச மாவில் புரள கீரியின் தேஹம் பாதி பொன் நிறமானது.

வினா 41.—இந்த கதையின் கருத்து என்ன?

விடை.—'யாகமே மிகச்சிறந்த கர்மம் என்று எண்ணி விடக் கூடாது. கொடை முதலிய தபஸுகளால் அநேகமஹான்கள் ஸ்வர்க்கம் அடைந்திருக்கின்றனர். ஆதலால், அஹிம்ஸை, திருப்தி, நன்னடக்கை, கபடமின்மை, விருதங்கள், மனோநிரோதம், ஸத்யம், கொடை ஆகிய இவைகள் யாகத்தைப் போன்ற சிறந்தவைகள்,' என்பதே இக்கதையால் நாம் தெரிந்து கொள்ள வேண்டும்.

வினா 42.—இதன் பின்னர் வைசம்பாயனர் எந்த விஷயத்தை எடுத்து விஸ்தரித்தார்?

விடை.—அஹிம்ஸாயாகம் (உபரிசரவஸு கதையை பார்க்க) தபஸின் சிறப்ப இவைகளை முதலில் கூறினார். பின்னர்

அகஸ்தியர் தான் யவித்துக்களை வைத்துக்கொண்டு அஹிம்ஸாயாகம் செய்து மழை முதலியவைகளை வரவழைத்து உலகம் செழிக்கப் பண்ணினதைக் கூறி, யுதிஷ்டிரர் அசுவமேத யாகத்தில் வந்த கிரிப்பிள்ளை ஜமதக்னி சாபத்தால் கஷ்டப்பட்ட கோபன் என்ற அஸுரன் என்றும், அவனுக்கு தர்மபுத்ரர் யாகத்தை தூஷிக்குங்கால் சாபம் நீங்கும் என்றும் அவர் அனுக் கிரஹித்தார் என்றும், அதனால் கிரிப்பிள்ளை அவ்வாறு செய்தது என்றும் எடுத்துக்கூறினார்.

15. ஆசிரமவாஸிக பர்வம்.

இனியே தெனக்குணருள் வருமோ வெனக்கருதி
 யேங்குதே நெஞ்ச மையோ !
 இன்றைக் கிருந்தாரை நானைக் கிருப்பொன்
 நெண்ணவோ திடமில் லையே ;
 அநியாய மாயிந்த வுடலைநா நென்றுவரு
 மந்தகற் காளாக வோ ?
 வாடித் திருந்துநான் கற்றதும் கேட்டது
 மவலமாய்ப் போத னன்றோ ?
 கனியேனும் வறியசெக் காயேனு முதிர்சருகு
 கந்தமூ லங்க னேனும்
 கனல்வாதை வந்தெய்தி னள்ளிப் புசித்துநான்
 கண்மூடி மெளனி யாகித்
 தனியே யிருப்பதற் கேண்ணினே நெண்ணமிது
 ஸாமிநீ யறியாத தோ !
 சர்வபரி பூரண வகண்டதத் துவமான
 சச்சிதா னந்த சிவமே !

வினா 1.— அசுவமேத யாகம் முடிந்ததும் பாண்டவர்கள் எவ்வாறு நடந்துகொண்டார்கள் ?

விடை.— அசுவமேதயாகம் முடிந்ததும் எல்லா விஷயங்களிலும் திருதிராஷ்டிரரோடு முதலில் சலந்து யோசித்தே தரும்புத்திரர் ராஜ்யகார்யத்தை நடத்திவந்தார். பீமனைத் தவிர மற்றைய பாண்டவர்கள் திருதிராஷ்டிரர் மனங்கோணுது நடந்து வந்தனர். ஆனால் பீமனுக்கு மாத்திரம் திருதிராஷ்டிரனால் ஒப்புக்கொள்ளப்பட்டு துரியோதனன் செய்த அநீதிகள் ஞாபகம் அடிக்கடிவர, அவன் மனம்

வருந்தியது. திருதிராஷ்டிரனிடம் இவன் மாத்திரம்தான் ஸரிவர நடந்துகொள்ளவில்லை.

வினா 2.—இது எவ்வாறு திருதிராஷ்டிரருக்கு தெரியவந்தது?

விடை.—ஒருநாள் பீமன் திருதிராஷ்டிரரைக் கண்டதும் பழய கொடுமைகளை எண்ணிக்கொண்டு மனக்கொதிப்புடன் தான் பாரதயுத்தத்தில் கொடிய துரியோதனையரைக் கொன்றுசாய்த்ததை எடுத்து விஸ்தரித்துப் பாராட்டினான். இதைக் கேட்டதும் திருதிராஷ்டிரர் மிக வருத்தப்பட்டார். காந்தாரியோதனது ஞானத்தால் காலகதியை உணர்ந்தவளாய் அவ்வளவு வருத்தவில்லை.

வினா 3.—இவ்வாறிருக்கையில் திருதிராஷ்டிரர் தமது விஷயத்தில் என்ன தீர்மானம் செய்தார்? இது எவ்வாறு முடிவு பெற்றது?

விடை.—இவ்வாறு பீமன்மேல் கோபங்கொள்ளரது 15-வருஷம் இருந்தபின்பு, துரியோதனனால் வந்த கேட்டடை எண்ணித்துக்கித்து, தமக்கு வயஸு வந்து விட்டபடியால் காட்டில் சென்றுவிதிப்படி தபஸு செய்து தேஹத்தை விடுவதே நலம் என்று தீர்மானித்து இதை தர்மபுத்திரரிடம் தெரிவித்தார். தருமபுத்திரருக்கு இது மிகுந்த துக்கத்தை விளைவிக்க வியாஸர் தருமபுத்திரரைத் தேற்றி திருதிராஷ்டிரருக்கு அனுமதி கொடுக்கும்படி செய்தார்.

வினா 4.—தரும புத்திரரிடம் அனுமதிபெற்றதும் திருதிராஷ்டிரர் என்ன செய்தார்?

விடை.—அனுமதி பெற்றதும் தருமபுத்திரரை அழைத்து ராஜ்ய தந்திரங்களை எல்லாம் அவருக்கு எடுத்துரைத்து அநேகவிதத்தில் அவருக்கு புத்திமதிகள் கூறினார். பின்

னர் ஹஸ்தினாபுரவாஸிகளை ஸபைசேர்த்து அவர்கள் முன்னிலையில் தன்னாலும் தன் பிள்ளைகளாலும் ராஜ்யத்திற்கு உண்டான கேட்டை எடுத்துக்கூறி தன்னை மன்னித்து ஸந்தோஷமாய் வானப்பிரஸ்தனாகிக் காடு செல்லத் தனக்கு அனுமதி கொடுக்கவேண்டுமென்று கேட்டார். அப்பொழுது ஜனங்களுடைய அபிப்பிராயங்களை அறிந்த பிராஹ்மணர் ஒருவர் எழுந்து 'துரியோதனன் ஆண்டகாலத்திலும் எங்களுக்கு ஓர் கேடும்வரவில்லை. ராஜ்யம் என்றும் செழிப்பாகவே இருந்தது. துரியோதனன் பாண்டவர்களோடு இருந்து ஸுகமாக வாழக் கொடுத்து வைக்கவில்லை. எல்லாம் காலபலம். இதனால் தான் நீரும் துரியோதனனையரை அடக்கியாளர் சக்தியற்றவரானீர். இந்த விஷயத்தில் உம்மிடம் எங்களுக்கு யாதொரு மனஸ்தாபமும் இல்லை. எங்களுக்கு ராஜனாக நீர் விட்டுப்போகும் தருமபுத்திரர் சிறப்பை நாங்கள் எடுத்துக்கூறுவது அனாவசியம். ஆதலால் நீர் செய்ய வேண்டியவை எல்லாம் செய்து முடித்தவரானீர். இப்பொழுது நீர் வனம்சென்று வானப்பிரஸ்தராசி பரலோகஸாதனங்களை ஸம்பாதிக்கலாம்' என்று சொல்லி ஜனங்களது அனுமதியை வெளிப்படுத்தினார்.

வினா 5.—ஜனங்களிடம் அனுமதி பெற்றதும் திருதிராஷ்டிரர் வனம்போவதற்கு முன் என்ன செய்தார்? அவர் உலகப் பற்றை ஒழிக்கும்படி என்ன நடந்தது?

விடை.—வனம் போவதற்கு முன் குருக்ஷேத்ரயுத்தத்தில் இறந்த பீஷ்மர் துரோணர் முதலியோருக்கும் தன் பிள்ளைகள் முதலியோருக்கும் சிராத்தங்கள் செய்துவிட வேண்டும் என்றுதோன்ற திருதிராஷ்டிரர் இந்த விஷயத்தில் தருமபுத்திரரிடம் அனுமதி பெற்றுவரும்படி வினா

ரரை அனுப்பினார். விதுரர் பாண்டவர்களிடம் அனுமதி கேட்க பீமனைத்தவிற எல்லாப் பாண்டவர்களும் தயங்காது அனுமதி கொடுத்தனர். பீமன் மாத்திரம் 'கொடிய துரியோதனையிருக்கு சிராத்தமே வேண்டாம். பீஷ் மாதிகளுக்குநாமே சிராத்தம் செய்துவிடுவோம். இவரென்னவேறே சிராத்தம் செய்யவேண்டியிருக்கின்றது' என்றுகூறி முதலில் அனுமதிக்கொடுக்கவில்லை. பின்னர் அர்ச்சுனன் காலத்தின் கொடுமைபை எடுத்துக்கூறி 'நாம் அவரிடம் நயந்துபோக, அவர் இப்பொழுது நம் மிடம் நயந்துவருகிறார். இப்பொழுது உத்தரவளிக்கா திருப்பது மிகக்கொடுமையாகும்' என்றுசொல்லி பீமனை ஸமாதானப்படுத்தினான். விதுரர் பாண்டவர்கள் அனுமதி பெற்று திருதிராஷ்டிரரிடம் சென்று நடந்தவைகளை ஒளிக்காது கூறி பீமனுக்கு அடிக்கடி பழைய கஷ்டங்கள் ஞாபகம் வருவதால் அவன் வெறுகொண்டவன்போல நடக்கிறான். அவன் வார்த்தையைக் கவனிக்கவே கூடா தென்று திருதிராஷ்டிரனைத் தேற்றிசிராத்தம் நடத்த ஏற்பாடு செய்தார். திருதிராஷ்டிரர் கோபங்கொள்ளாது சிரார்த்தத்தை நடத்தி ராஜ்ய விஷயங்களில் பற்றொழிந்து வனம் செல்லத் தயாரானார்.

வினா 6.—திருதிராஷ்டிரர் வனம் சென்ற தெவ்வாறு? அப்பொழுது நடந்த விஷயங்கள் என்ன?

விடை.—குறிப்பிட்டிருந்தகாலம் வந்ததும் திருதிராஷ்டிரர், தமது அக்னிகளை பராஹ்மணர்கள் கொண்டு முன்னே போக கண்ணில் பட்டங்கட்டி மறைத்துக்கொண்டிருந்த கார்தாரி குந்தியால் நடத்தப்பட்டுப் பின்வரவளத்திற்குப் புறப்பட்டார். பின்னர் விதுரரும் ஸஞ்ஜயரும் புறப்பட்டார்கள். அவர்களுக்கு வழியனுப்ப மிகுந்ததுக்கத்துடன்

பாண்டவர்கள் முதலியோரும் புறப்பட்டனர். ஹஸ்தின புர வாஸிகள் மிகுந்த துக்கத்தை அடைந்தனர். ஊருக்கு வெளியில் வந்ததும் திருதிராஷ்டிரர், பாண்டவர்கள் முதலியோரை போகும்படி உத்தரவுகொடுக்க அவர்கள் பின்னடைந்தனர். குந்தி மாத்திரம் திரும்பாது முன்னே போகத் தலைப்பட்டாள். பாண்டவர்களும், திருதிராஷ்டிரரும் எவ்வளவு சொல்லியும் துக்கப்பட்டும் மாறாது திடமாக இருந்து, காடு சென்று திருதிராஷ்டிர காந்தாரிகளுக்கு சிச்சுநுஷை செய்து நற்கதி அடையமுயலுவதாகக் கூறிக் குந்தி திரும்பாமல் போகத்தலைப்பட்டாள். பாண்டவர்கள் தம்மால் இயன்றமட்டும் பார்த்து குந்தியைத் திருப்ப முடியாமற்போக மிகுந்த துக்கத்துடன் பட்டணம் நோக்கித் திரும்பினர்.

வினா 7.—இவர்கள் வனம் சென்று எங்கு எவ்வாறு அமர்ந்தனர் ?

விடை.—முதல் நாள் இரவு இவர்கள் பட்டணத்திற்கு கொஞ்ச தூரத்தில் தங்கினர். திருதிராஷ்டிரருக்குக் கஷ்டமாகத்தான் இருந்தது. அதை ஸஹித்துக்கொண்டு மெதுவாக கங்கைக்கரை அடைந்து இவர்கள் சத்யுபர் என்ற ராஜரிஷியின் பர்ணசாலைக்கு வந்து சேர்ந்தார்கள். சத்யுபரும் திருதிராஷ்டிரர் முதலியோரும் சேர்ந்து வியாஸர் ஆசிரமம்போனார்கள். பின்னர் சத்யுபர் இவர்களை வானப் பிரஸ்தாசிரமத்தின் ஒழுங்குகளில் நிலை நிறுத்தினர். விதுரர் ஸஞ்ஜயர் முதலியவர்கள் ஸஹாயத்தால் இவர் இந்த தர்மத்தை காந்தாரி யோடு ஒழுங்காக அனுஷ்டிக்கத் தொடங்கினர். குந்தி காந்தாரிக்கு ஸஹாயம்செய்து தானும் விருதாதிகளை அனுஷ்டித்து வந்தாள். இவ்வாறு இவர்கள் சத்யுபர் ஆசிரமத்தருகிலேயே அமர்ந்தனர்.

வினா 8.—இந்த ஸமயத்தில் இவர்களையார் எவ்வாறு வானப் பிரஸ்தத்தில் திடப்படுத்தியது ?

விடை.—விபாஸர் நாரதர் முதலியோர் இவர்களை வந்து பார்த்து தர்மவிஷயமாகப் பேசினார்கள். முடிவில் நாரதர் முன்காலத்தில் இந்த வானப்பிரஸ்த தர்மத்தை அனுஷ்டித்து கடைத்தேறிய பெரியோர்களது சரித்திரங்களைக் கூறி முடிவில் மூன்று வருஷத்திற்குள் திருதிராஷ்டிரன் முதலியோர் தேகம் நீங்கி ஸ்வர்க்க ஸுகம்பெறப் போகிறதாகக்கூறி அதுவரையில் மிகுந்த சிரத்தையுடன் வானப்பிரஸ்த தர்மத்தை அனுஷ்டித்துவரும்படி அவர்களைத் தூண்டினார்.

வினா 9.—இவ்வாறு திருதிராஷ்டிரன் முதலியோர் வனம் சென்றமந்ததும் பாண்டவர்கள் நிலை எவ்வாற்றிருந்தது ? அவர்கள் என்ன செய்தார்கள்

விடை.—தமது தாய் முதலியோரைப் பிரிந்து நின்றதால் மிகுந்த துக்கத்திற்கு ஆளாகி விடாது அவர்களைப் பற்றி எண்ணிக்கொண்டே, உத்தரை குமாரனான பரீக்ஷிததைக் கண்டு சற்றுத் தெளிந்து ஸுமார் இரண்டொரு வருஷம் காலம் கழித்தனர். இதன் முடிவில் ஸஹா தேவன் தன் தயாரைப் பார்க்க வேண்டும் என்று கூற திரௌபதியும் அவ்வாறே கூறினாள். எல்லோரும் இதற்கு இசைந்து காட்டிற்கு பிரயாணப்படுவதாகப் பரிவாரங்களோடு புறப்பட்டு திருதிராஷ்டிரர் முதலியோர் இருந்த விடம் வந்து சேர்ந்தனர்.

வினா 10.—அப்பொழுது காட்டில் என்ன நடந்தது ?

விடை.—திருதிராஷ்டிரர் முதலியோரைக் கண்டதும் எல்லோரும் தேர்களை விட்டிறங்கி நமஸ்காராதிகள் செய்ய

ஒருவரை ஒருவர் க்ஷேமம் விசாரித்துக் கொண்டனர். இந்த ஸமயத்தில் விதூரைக் காணாமல்போக தர்ம புத்திரர் அவரைப்பற்றி விசாரித்தார். அவர் ஸௌக்கியமாக இருக்கிறார் என்றும், அவர் காற்றை மாத்திரம் புஜித்துக்கொண்டு சிறந்த தபஸுசெய்கிறார் என்றும், அவர் ஓர் வேளை கண்ணில் பட்டுக்கொண்டும் மற்றை வேளைகளில் மறைந்துகொண்டும் அந்தக் காட்டில் உலாவி வருகிறார் என்றும் திருதிராஷ்டிரர் கூறினர்.

வினா 11.—விதூரை தருமபுத்திரர் எங்கிலையில் பார்த்தார்? அவர் அப்பொழுது என்ன செய்தார்? மேல் என்ன அற்புதம் நடந்தது?

விடை.—முற்கூறியவாறு திருதிராஷ்டிரர் கூறிக்கொண்டிருக்கையில் தூரத்தில் விதூர் காட்டில் தென்பட்டார். பார்த்தார் தர்மபுத்திரர்! மஹா தர்மாத்மாவான விதூரரிடம் இருந்த அன்பால் அவரிடம் போய்ப் பேசி ஆனந்திர்கவேண்டும் என்ற எண்ணத்துடன் அவர் இருக்குமிடம் நோக்கி ஓடினர். விதூரரும் காட்டுள் ஓடத் தலைப்பட்டார். தருமபுத்திரர் காட்டுள் துறத்திக்கொண்டோட, விதூர் சற்று கண்ணுக்குப் புலப்பட்டும் மறைந்தும் அவரைத் தந்திரமாக அடர்ந்த காட்டுள் இழுத்துப் போய், அங்கோர் மரத்திற் சாய்ந்துகொண்டு நின்றார். தருமபுத்திரர் அருகிற்சென்று எவ்வளவோ நயமாகப் பேசிப்பார்த்தார். விதூர் அவரை கண் கொட்டாது விழித்துப் பார்த்துக்கொண்டு இருந்தாரே ஒழிய பதில் ஒன்றும் பேசவில்லை! இப்படி இருந்து, யோகாப்யாஸத்தால் அவர் தருமபுத்திரருள் புகுந்து தமது தேஹத்தை விட்டார். கொஞ்ச நாழிகைக்கு எல்லாம் விதூர் தேஹத்யாகம் செய்துவிட்டதாகவும் தமக்கு ஏதோ பல

விருத்தியாகி இருப்பதாகவும் தருமபுத்திரருக்கு தெரிய வந்தது.

வினா 12.—இந்த ஸமயத்தில் தர்மபுத்திரர் மனோகிலை எவ்வாறு நிருந்தது? அது எதனால் எவ்வாறு மாற்றப்பட்டது?

விடை.—தரும புத்திரருக்கு ஆச்சரியமும் துக்கமும் உண்டாயிற்று. மஹாத்மாவான விதுரர் உயிர்பிரித்த மாதரிபைக்கண்டு வியந்தார். விதுரரை விட்டுப்பிரிந்து இவ்வுலகில் வாழும் காலம் வந்துவிட்டதே என்று பின்னர் துக்கித்தார். இந்த துக்கத்தால் விதுரருக்கு ஈமக்கடன்கள் செய்து முடிக்கவேண்டும் என்ற அன்பு தர்மபுத்திரர் மனதில் உதித்தது. இந்தஸமயத்தில் 'விதுரர் தர்மாத்மா. அவருக்கு ஈமக்கடனால் பிரயோசனமில்லை. அவருக்கு ஸந்தானிக லோகம் கிடைத்து விட்டது. அவர்புதிகள் தர்மத்தை அனுஷ்டித்து உயிர் விட்டார். துக்கிக்க வேண்டாம்' என்று அசரீரி வாணி உண்டாகி தர்மபுத்திரரை மேல் கர்மங்கள் செய்ய வொட்டாது தடுத்தது.

வினா 13.—விதுரர் தருமபுத்திரருள் பிரவேசித்தார் என்றும், அவர் ஸந்தானிகலோகம் பெற்றார் என்றும் கூறப்பட்டதே, எவ்வாறு இவை இரண்டும் நடந்திருக்கக்கூடும்?

விடை.—விதுரர் ஓர் தர்மாத்மா. அவரிடம் மாண்டவ்ய ரிஷி சாபத்தால் (ஆதிபர்வம் வினாக்களைப் பார்க்க) யமதர்மனது அம்சம் கலந்திருந்தது. தேஹம் நமூவும் ஸமயம் வந்தகாலத்தில் யமன் அம்சமும் பிரியுங்காலமும் கூடவேவந்தால், யமன் அம்சம் யமன் அவதாரமாகிய தருமபுத்திரரிடம் சேர, விதுரர் ஆத்மா ஸந்தானிகலோகம் அடைந்தது. தேஹம் ஆத்மாவைவிட்டுப் பிரியும் முன்னரே, பாசுராமரிடம் பிரிந்தது போல, பகவத் அம்சம்

ஒருவனிடமிருந்து பிரியலாம். இப்படி நடந்து விட்டால் அவன்முன் இருந்த சக்தி இழந்து தர்மாத்மாவான ஸாதாரணமனிதன்போல மரணகாலம் வரையில் உலகில் வாழ்ந்து வருவான். இம்மாதிரி ஓர் ஆத்மாவோடு தேவதா சக்தி ஸம்மந்தப்பட்டுவரும் அவதாரங்களுக்கு அம்சாவதாரங்கள் அல்லது கலாவதாரங்கள் என்று பெயர்.

வினா 14.—இங்கு பரமபதம்பெற்ற மஹான விதூரர் சரித்திரச் சுருக்கம் என்ன?

விடை.—1. விதூரர் பிறப்பு விநயம் அறிவு முதலியன.

2. விதூரர் தர்மஞானத்தால் பாண்டவ தூய்யோதனாதிகளிடம் நடந்து கொண்ட மாதிரி.

3. விதூரர் குணங்கள் தீரம் (சூதாட்ட காலத்தில் தர்மம் கூறியது) தர்மஞானம்.—பாஜாகரம்—(இரவில் திருதிராஷ்டிரனுக்கு தர்மம் உபதேசித்தது) ஆத்மஞானம்.—(ஸனத்குமாரைக் கொண்டு இரவில் மோக்ஷ தர்மம் உபதேசிக்கும்படி செய்தது) மனஸ்குத்தம் (பகவான் அவர் வீட்டில் தங்கியது) பற்றில்லாமை (தூய்யோதனைவிட்டு நீங்கியது.)

4. விதூரர் ஸத்யாஸம்—தீர்த்தயாத்திரை—பகவான் வைகுண்டம் போகும்முன் விதூரர் நிலையைப்பற்றிக் கூறியது. (பாகவத வினா விடை இரண்டாம் பாகம் 11-ம் ஸ்கந்தம் லனாகக்களைப் பார்க்க) திருதிராஷ்டிரனுக்கு வானப் பிரஸ்த விஷயமாகச் செய்தஸஹாயம்.

5. விதூரர் யதிகர்மம்—உலகை முற்றிலும் துறந்து அவதாதராய்க் காட்டில் அலைந்து தர்மபுத்திரருள் பிரவேசித்தல்.

6. கருத்து—துஷ்டரைக் கண்டால் முடிவில் தூர விலகவேண்டும். சேர்ந்து நிற்பல் வெஞ்சூநாள் நிலைக்காது. மோகமும் பாடுபட்டாலன்றி ஸித்திக்காது.

வினா 15.—தரும புத்திரர் காட்டிலிருந்த காலத்தில் மேல் என்ன அற்புதங்கள் நடந்தன?

விடை.—வியாஸர் திருதிராஷ்டிரர் ஆசிரமம் வந்து விதூரர் சரித்திரத்தைக் கூறி அவர் முடிவையும் எடுத்து விஸ்தரித்தார். அதன்பின்பு எல்லோரையும் வியாஸர் கங்கைக்கரை அழைத்துப்போனார். அங்கு திருதிராஷ்டிரன் முதலியோர் அவரவர்களுக்கு வேண்டியவர்களாயும் பாரத யுத்தத்தில் இறந்தவர்களாயும் உள்ள உறவினர்களைப் பார்க்கவேண்டும் என்று வேண்டி, வியாஸர் அவர்களை கங்கையில் ஸ்நானம் செய்து அன்று பகல் அங்கிருக்கும்படி செய்து, இரவில் தமது யோக மஹிமையால் யுத்தத்தில் மாண்ட க்ஷத்ரிபர்கள் தாம் இருந்த ஸ்வர்க ஸஹிதமாக கங்கையிலிருந்து கிளம்பி இவர்கள் கண்முன் தோன்றும்படி செய்ய எல்லோரும் ஆச்சரியம் அடைந்தனர். இறந்தவர்கள் பெண்சாதிகள் அப்பொழுதே சாந்த மனதுடன் கங்கையில் விழுந்து தேஹம் நீங்கி தமது புருஷர்களோடு போய்ச் சேர்ந்துகொண்டனர்.

வினா 16.—இதன்பின்பு பாண்டவர்கள் என்ன செய்தார்கள்?

விடை.—யுதிஷ்டிரர் திருதிராஷ்டிரரிடமிருந்து விடைபெற்று ஊருக்குப்போக மனம் வாராது மிகுந்த அதிருப்தியுடன் ஹஸ்தினாபுரி நோக்கிப் புறப்பட்டார். அப்பொழுது காந்தாரி முதலியவர்களால் தேற்றப்பட்டு பகவான் வம்சமாகிய யாதவர்களாவது இருக்கிறார்களே என்ற திருப்தியுடன் பாண்டவர்கள் தமது பட்டணம் வந்து சேர்ந்தார்கள்.

வினா 17.—திருதிராஷ்டிரர் முதலியோர் எவ்வாறு பரமபதம் பெற்றனர்?

விடை.—ஹஸ்தினாபுரத்திற்கு அருகாமையிலிருந்தால் அடிக் கடி உறவினர்கள் வந்து தமது தபஸைக் கலைப்பார்கள் என்று திருதிராஷ்டிரர் கங்காத்வார தீர்த்தம் சென்று அங்கு ஆஹாராதிகளை நிறுத்தி தமது அக்னிகளுக்கு பூர்ண ஆஹூதிகள் கொடுத்து அவைகளை தியாகம் செய்யும்படி ப்ராஹ்மணர்களுக்குச் சொல்லிவிட்டு அங் குள்ள வனத்துள் புகுந்து யதி தர்மத்தை அனுஷ்டித் துக்கொண்டு அசைவற்று இருந்துவிட்டார். இதுபோலவே குத்தியும் கார்தாரியும் இருந்து விட்டார்கள். ஸஞ்ஜயர் இவர்களுக்கு சிச்சுருஷை செய்துவந்தார். இப்படி இருக் கப் ப்ராஹ்மணரால் நீக்கப்பட்ட திருதிராஷ்டிரரது அக்னி அண்ணந்து போவதற்கு முன் காட்டு சருகில் பற் றிப் பெருங்காட்டுத் தீயாகி இவர்களைச் சுற்றிவர திருதி ராஷ்டிராதிகள் திடமாக அதற்கு இறையாகி தேஹம் நீங்கினர். ஸஞ்ஜயர் மாத்திரம் அவர்கள் உத்தரவின் பேரில் தப்பிப் பிழைத்து ஹிமாலயம் போய் தபஸு செய்யத் தொடங்கினார். 'நாய் வேஷம் போட்டால் குலைத்தே தீரவேண்டும்' என்ற இம்மாதிரியான எண்ணங் களால் தாக்கப்பட்டு அரை மனதோடு முன்னிருந்த பற்றுக்கள் அற்று ராஜ்யத்தை மாத்திரம் காலத்தை எதிர்ப்பார்த்துக் கொண்டு பாண்டவர்கள் ஆண்டுவந்தனர்.

வினா 18.—இந்த ஸங்கதிகள் பாண்டவர்களுக்கு எவ்வாறு தெரிய வந்தது? அவர்கள்மேல் என்ன செய்தார்கள்?

விடை.—விடாது லோக ஸஞ்சாரம் செய்துவந்த நாரதர் பாண்டவர்களுக்கு இதைத் தெரிவித்து அவர்களைத்

தேற்றினார். பாண்டவர்கள் துக்கம் அதிகரிக்க அன்று முதல் அவர்கள் மனம்மீசுந்த கவலைகஷ்ட முதலியவைகளால் சின்னாபின்னமாகத்தொடங்கி விட்டது. தம் தாய் முதலியோருக்குச் செய்யவேண்டிய கடன்களைச் செய்து முடித்து 'என்னமோ நமது காலம் முடியும் வரையில் நாமும் நமதுகடன்களைச் செய்துகொண்டு வாழ்ந்து தானே தீரவேண்டும். உலகில் வாழ வரம் வாங்கி வந்த பிறகு உலகவாழ்க்கை கஷ்டமா யிருக்கிறதென்றால் யார் விடுவார்கள்' என்று ஏக்கத்துடன் பாண்டவர்கள் நாட்களைக் கழித்து வந்தார்கள்.

16. மெளஸல பர்வம்

ஆக்குமாறயனும், முதலாக்கிய உலகம்
காக்குமாறு செங்கண்ணிறை கருணையங் கடலாம்,
வீக்குமாறனும், அவைவீந்த நாள்மீளப்
பூக்குமாமுதல் எவன், அவன் பொன்னடிபோற்றி.

வினா 1.—பாண்டவர்கள் தமது உறவினர்களை இவ்வாறு இழக்கும்படி நேர்ந்த பின்பு அவர்களுக்கு வேறு என்ன கஷ்டம் வந்தது ?

விடை.—குருக்கேதர் யுத்தம் நடந்த 36-ம் வருஷத்தில் பாண்டவர்கள் தமக்கு முக்கிய பலமாக விருந்த யாதவர்கள் முதலியோரை இழக்கும்படி நேர்ந்தது. இவர்கள் பிராஹ்மண சாபத்தால் தம்மைத்தாமே அடித்துக் கொண்டு இறந்தனர்.

வினா 2.—யாதவர்களுக்கு பிராஹ்மணசாபம் வருவானேன் ?

விடை.—சிலரிஷிகள் துவாரகைக்கு வர அவர்களைப்பரிஹாஸம் செய்யவேண்டும் என்று சில யாதவகுமாரர்கள் தொடங்கினர். காலபலத்தால் இவ்வாறு புத்திகெட்ட சிறுவர்கள் சேர்ந்து ஸாம்பனுக்குக் கர்ப்பவதியான பெண் வேஷம் போட்டு ரிஷிகளின் முன்கொண்டு நிறுத்திச் சிரிக்காது மிகுந்த ஆவலுடன் கேட்பவர்கள் போல 'இந்தப் பெண் ப்புரு என்ற யாதவன்பெண்சாதி. கர்ப்பமாக இருக்கிறாள். இவளுக்கு என்னபிள்ளை பிறக்கும்?' என்று கேட்டார்கள். இவர்கள் கெட்ட எண்ணத்தை ஞானநி ருஷ்டியால் அறிந்த ரிஷிகள் 'உங்கள் குலத்தைக் கெடுக்கும், உலக்கை (முஸலம்) ஒன்று பிறக்கும்' என்று

கோபத்துடன் கூறினர். வீட்டிற்கு வந்து பார்க்கிறார்கள்! ஸரம்பன் வயிற்றில் வைத்திருந்த கந்தைகள் எல்லாம் ஓர் எஃகு உலக்கையாக மாறி இருந்தன.

வினா 3.—இந்த சாப விஷயம் தெரிய வந்ததும் யாதவ குலத் தவர்கள் என்ன செய்தனர்?

விடை.—இந்தவுங்கதி பகவானுக்குத் தெரிந்ததும் எல்லோரையும் அழைத்து, 'இந்த மாதிரியான முடிவு நமக்கு முன்னரே ஏற்பட்டிருக்கிறது. வீணாகப் பதுபயனில்லை' (ஸ்தீரீடர்வம் பார்க்க) என்று கூறி மௌனமானார். உக்கிரவேனன் முதலியோர் மிகுந்தபயத்துடன் அந்த உலக்கையை பொடியாக ராவி ஸமுத்திரத்தில் எறிந்து விடும்படி ஏற்பாடு செய்தனர். அந்த உலக்கையை அவ்வாறே செய்ய முடிவான பாசுமாகிய ஓர் சிறு ஆணமாத் திரம் ராவ முடியாமற்போயிற்று. அதையும் சேர்த்து ஸமுத்திரத்தில் எறிந்து விட்டனர். இதன்பின்பு அன்று முதல் துவாரகையில் யாவரும் மது ஸுரை முதலிய சாராய வஸ்துக்கள் செய்யவேகூடாது என்று பலராமர் உத்தரவு செய்தார். இவ்வாறு பிராஹ்மண சாபத்தைத் தடுக்க ஏற்பாடுகள் செய்யப்பட்டன.

வினா 4.—இப்படி இவர் ஏற்பாடு செய்ததும் பிராஹ்மண சாபத்தின் வலிமை எவ்வாறு வெளியாகிக்கொண்டு வந்தது? இதற்கு என்ன பரிஹாரம் செய்யப்பட்டது?

விடை.—அநேகவித அபசகுனங்கள் அன்று முதல் துவாரகையில் காணப்பட்டன. யமனே ஓர் கோரடிருஷன் உருக்கொண்டு துவாரகையில் உலாவி வந்தான். அவனை அடித்துத் தள்ளியாதவர்கள் எவ்வளவு முயன்றும் முடியாமல் போயிற்று. இந்தக் கஷ்டங்களைக் கண்டு பகவான் காந்தாரி

வாக்கு ரிஷிசாபம் இவைகளின்படி 'வருவனவற்றை தடுக்க முடியாதாயினும் இறக்குங்கால் நல்ல கர்மங்கள் செய்துகொண்டே இறந்தால் நலம்' என்று எண்ணி, 'எல்லோரும் பிரபாஸ தீர்த்தம் போய் இந்தக் கொடிய காலத்தில் தர்மங்கள் செய்தல் அவசியம்' என்று பறையறைந்து எல்லோரையும் ஸமுத்திரக் கரைகொண்டு சேர்த்தார். இந்தஸமயத்தில் பகவானது சக்கரம் முதலிய ஆயுதங்கள் குடை முதலியன எலலாம் ஆகாயத்தில் பறந்தோடிப் போயின.

வினா 5.—பிரபாஸத்திலிருந்த யாதவர்களுள் சண்டை எவ்வாறு பிறந்தது?

விடை.—சிறந்த தர்மங்கள் செய்துவிட்டு ஒரு நாள் பாக்கி இருந்த மாமஸம் ஸுரை முதலியவைகளை பகவான் உட்கொண்டதைக்கண்டு எல்லோரும் நன்றாக உட்கொண்டு மதம் பிடித்துஇரண்டு வரிசையாக உட்கார்தனர். அப்பொழுது அவர்கள் உதலாஹமாக அநேக விஷயங்களைப்பற்றிப் பேசிவந்தனர். இப்படி இருக்கையில் குடிவெறியில் ஸாத்யகி கிருதவர்மனைநோக்கி, 'நீ ஓர் க்ஷத்திரியனா? தூங்கிக்கொண்டிருந்தவர்களைக் கொன்ற பாபியல்லவா (ஸௌப்திக பர்வம் பார்க்க) உனக்கு இங்கு இடம் எப்படி கிடைத்தது?' என்று பரிஹாஸம் செய்தான். பிரத்யுமனன் சிரித்தான். கிருதவாமா மெதுவாக ஸாத்யகியை இடதுகையால் சுட்டிக் காட்டி, 'யோகத்திலிருந்து மாணத்திற்குத் தயாரான கை பறுட்ட பூரிச்சுவஸ்தை, செய்த பாம்பை அடிப்பது போல் அடித்த (துரோணபர்வம் பார்க்க) மஹானுக்கு இங்கு இடமிருக்குப்பொழுது எனக்குத்தானே இங்கு இடமில்லை,' என்றான். இதைக்கேட்டு ஸாத்யகி சீறி

எழுந்து 'உன் திருட்டு ஸ்வபாவத்தைக் காட்டுகிறாயே ! ஸ்யமந்தமணி விருத்தாந்தத்தில் நீ தானே ஸத்ராஜித்தை ரஹஸ்யமாகக் கொன்றவன் ! (பாகவத வினா விடை இரண்டாம் பாகம் 10-ம் ஸ்கந்தம்பாக்கி) உனக்கும் பதில்கூறவும் வாய் யிருக்கிறதா?' என்று பழங்கதையைக் களரினான். இதைக்கேட்டு ஸத்யபாமை துக்கித்தாள். ஸாத்யகிக்கு கோபம்வர அவன் கிருதவர்மாவை வைது கொண்டு அவன் தலையை வெட்டிவிட்டான். இதிலிருந்து சண்டை பலத்துவிட்டது.

வினா 6.—இந்த பரஸ்பரயுத்தம் எவ்வாறு நடந்து முடிவு பெற்றது ?

விடை.—ஸாத்யகி இவ்வாறு செய்ததும் எல்லோரும் அவனை வளைத்துக்கொண்டு அவன் தலையை அறுத்துவிட்டனர். இதைக்கண்ட பகவான் அருகே இருந்த கோரைப்புற்களைப் பிடுங்கி ஸாத்யகியைக் கொன்றவர்களை அடிக்கத் தொடங்க எல்லோரும் அவ்வாறே செய்து குடிவெறியில் ஒருவரை ஒருவர் பேதா பேதமன்றி அடிக்கத் தொடங்கி விட்டனர். பகவான் வழி காட்டிவிட்டு ஒதுங்கி பலராமரிருக்குமிடம் சென்றனர். ஸமுத்திரக்கரையில் உலக்கைப் பொடியின் ஸம்பந்தத்தால் முளைத்த கோரைப்புல் ஒவ்வொன்றும் கோபமாகப் பிடுங்கிய பாதவர்கள் கையில் எஃகு உலக்கையின் வயிரம் உடையதாகி அவர்கள் எல்லோரையும் 1½-மணி நேரத்திற்குள் கொன்று சாய்த்து விட்டது.

வினா 7.—இவ்வாறு பூபாரம் நீங்கியதும் பகவான் என்னசெய்தார் ?

விடை.—முதலில் பலராமர் தபஸு செய்து தேஹம் விடத்தயார் செய்த இடம் சென்று அங்கு தாருகனீடம் பாத

வர்கள் அழிந்தவிவரத்தைக் கூறி அர்ச்சுனனை அழைத்து வரும்படி ஏவினார். அரண்மனைப் பெண்களைக் காக்கும் படி பப்ருவை அனுப்ப, அவன் போகும் வழியில் ஓர் கோரைப் புல்லால் அடிபட்டு இறந்தான். இதைக் கண்டு பகவானே அரண்மனை சென்று, 'நான் உலகை விடும் காலம், வந்து விட்டது. அர்ச்சுனன் வந்து தகுந்த ஏற்பாடுகள் செய்வான். நான் தபஸுக்குப்போகிறேன்' என்று வஸுதேவர் முதலி யோரிடம் கூறிவிட்டு அதிகமாக நிற்காமல் பலராமர் இருந்த காடு வந்தார். அங்கு பலராமர் தேஹுத்தி விருந்துசேஷன் வெள்ளை பாம்பு உருவாக ஆகாயத்தில் கிளம்பி வதைப் பகவான் கண்டார்.

வினா 8.—பகவான் எவ்வாறு உலகம் நீங்கினார் ?

விடை.—இவ்வாறு ஸகல கார்யங்களையும் முடித்து விட்டு பகவான் காட்டில் வந்து தூர்வாஸாவிற்சுசெய்த பாயஸம்படாதகாலே (அனுஸாசன பர்வம் பார்க்க.) மற்றக் கால்மேல் பாதம்தெரியும்படி வைத்துக்கொண்டு யோகாப்யாஸத்தில் ஓர் மரத்தடியில் உட்கார்ந்தார். இந்த ஸமயத்தில் இருபுடலக்கையில் ராவமுடியாது ஸமுத்திரத்தில் போடப்பட்ட ஆணியை அம்பு துனியில் வைத்துக் கொண்டிருந்த ஜரன் என்ற வேடன் தூரத்தில் வர பகவான் சிவந்தபாதம் ஓர் மானின் நாக்குப் போல அவனுக்குத் தோன்றிற்று. அவன் எஃகு துனியுள்ள அம்பை எய்து விட்டு மாலைப் பிடிக்க ஒடிவந்து பார்த்தான் ! பகவான் சதுர்புஜத்தோடு இருப்பதைக்கண்டு பதைத்து காலில் விழுந்து துக்கித்தான். அவனைப் பகவான் தேற்றி விட்டு இதை வ்யாஜமாகக் கொண்டு உலகை நீங்கி எங்கும் நிறைந்த ஜ்யோதியாக இருப்பிடம் எய்தினர்.

வினா 9.—அர்ச்சுனன் வந்துள்ள ஏற்பாடுகள் செய்தான் ?

விடை.—அர்ச்சுனன் வந்ததும் அரண்மனை ஸ்திரீகள் எல்லோரும் மிகவும் துக்கித்தனர். வஸுதேவரும் தேவகியும் பகவானைப் பிரிந்ததுக்கம்பொறுக்க மாட்டாது இறந்தனர். அவர்களையும் பிரித்தெடுக்கக்கூடிய யாதவர்களை யும் தகனம் செய்யவிதைவைகளான அநேக ஸ்திரீகள் அப்பொழுது தமது பிராணனை விட்டனர். பின்னர் பகவானிடமிருந்து தனக்கு தெரிய வந்த சிலவார்த்தைகளை அர்ச்சுனன் மிகுதி இருந்தவர்களுக்குக் கூறினான். 'ஐனங்களே! சீக்கிரம் ஸமுத்திரம் பொங்கி துவாரகையை முழுத்தப்போகிறது! ஆதலால், நான் மீகுதியிருக்கும் எல்லோரை அக்கரைகொண்டு போய் தகுந்த இடங்களில் சேர்க்கிறேன். வாருங்கள். இப்பொழுது பிழைத்திருக்கும் வச்சிரன் என்ற பிள்ளையை இந்திரப் பிரஸ்தத்தில் பட்டாபி ஷேகம் செய்து விடுகிறேன்' என்றான்.

வினா 10.—அர்ச்சுனன் துவாரகா வாஸிகளைக் கூட்டிக் கொண்டு போகையில் என்ன கஷ்டங்கள் நேர்ந்தன?

விடை.—துவாரகா வாஸிகளைக் கூட்டிக்கொண்டு அர்ச்சுனன் அக்கரை சென்றதும் ஸமுத்திரம் பொங்கி துவாரகையை முழுத்தியது. மிகுந்த துக்கத்துடன் அர்ச்சுனன் ஸ்திரீகள் பாலர்கள் கிழவர்கள் இவர்களை அழைத்துப் போகும் வழியில், அநேக மிலேச்சத் திருடர்கள் வந்து இவர்களைத் தாக்கி பணம்பெண்கள் இவைகளை கொள்ளை கொண்டனர். அர்ச்சுனன் காண்டிவத்தை மிகுந்த கஷ்டத்தின் பேரில் நான் பூட்டி சிலரைத்தான் காப்பாற்ற முடிந்தது. பகவானைத் தன்சக்தியும் போய்விட்டதாக அப்பொழுது அவனுக்குத் தெரிய வந்தது. மிகுந்த கஷ்டத்தின் பேரில் அர்ச்சுனன் இந்திரப் பிரஸ்தம் வந்து

தன் கூடவந்தவர்களை எல்லாம் வச்சிரன் வசம் ஒப்பு
வித்து அவனை அங்கு அரசனாக்கினான்.

வினா 11.—இதன் பின்பு அர்ச்சுனன் என்ன செய்தான்?
அவனையார் எவ்வாறு தேற்றினார்?

விடை.—நடந்தவைகளால் மிக்க மனம் நொந்தவனாய் அர்ச்சுனன் வியாஸர் ஆசிரமம் புகுந்து பகவான் உலகம் நீங்கியதையும், தனக்குப் பின்னர் உண்டான கஷ்டங்களையும், தன்வலிமை குறைந்ததையும் எடுத்துக் கூறித் துக்கித்தான். அதற்கு வியாஸர், 'உங்கள் சக்திகள் எல்லாம் உலகநன்மைக் காகவே உங்களிடம் இருந்தன. அவைகளால் ஆகவேண்டிய காரியம் முடிந்து விட்ட படியால் அவைகள் உங்களைவிட்டு நீங்கின. சக்தி முதலியவைகல விஷயங்களும் உலகஸம்பந்தமாதலால் காலகதிக்கு உட்பட்டவைகளே. அவைகள் வருவதையும் போவதையும் ஒரு பொருட்டாக எண்ணுவது மனிதனுக்கு அழகல்ல. இனி உங்களால் உலகம் ஸுகுப்பவேண்டிய காலம் வந்தால் தர்மாத்மாவான உங்களுக்கு அந்த சக்தி திரும்பவும்வரும். இப்பொழுதே இவ்வுலகம் நீங்கிப் பரம்பதம் போகவேண்டிய காலம் உங்களுக்கு வந்துவிட்டது. பகவானும் காலத்தை அனுஸரித்து தர்மத்தின்படி உலகம் நீங்கி இருக்கிறார். நீங்களும் உலகப்பற்றொழிந்து மேல் நடக்கவேண்டியவைகளை கவனிக்கவேண்டும். உலகவாழ்க்கையின் எவ்வாறும் இதுதான். இதைலக்ஷ்யம் செய்யாது இதற்கு அப்பாற்பட்டதாகிய பரம்பொருளை நோக்கினால் தான் உலகத்தில் சாந்தமனதுடன் வாழமுடியும்' என்று புத்திமதி கூறித் தேற்றினார். இவ்வாறு தேறுதலடைந்த அர்ச்சுனன் நடந்தவைகளை தர்ம புத்ரரிடம் வந்து தெரிவித்தான்.

17. மஹாப்பிரஸ்தான பர்வம்

பொன்னை மாதரைப் பூமியை நாடிடேன்

என்னை நாடிய வென்னுயிர் நாதனே!

யுன்னை நாடுவ, னுன்னருட்டுவெளி

தன்னை நாடுவன், நன்னந் தனியனே!

வினா 1.—யாதவர்கள் அழிந்த விவரத்தையும், வியாஸர் உபதேசத்தையும் கேட்ட உடன் பாண்டவர்கள் என்ன செய்தார்கள்?

விடை.—தாம் உலகை விட்டு நீங்கக் காலம் வந்து விட்டது என்று உணர்ந்து தருமபுத்திரர் ராஜ்யத்தை யுயுத்ஸு விடம் ஒப்புவித்து விட்டு பரீக்ஷித்திற்கு ராஜ்ய பட்டாபி ஷேகம் செய்தனர். பின்னர் தபஸுசெய்து உலகம்நீங்கக் காடு செல்லவேண்டும் என்று பிரஜைகளிடம் இவர்கள் அனும்தி கேட்டனர். பிரிவாற்றாமையால்வரும் வருத்தம் அப்பொழுதே பிரஜைகளுக்கு உண்டாக அதையும் கவனியாது தருமபுத்திரர் உலகைவெறுத்து மஹாப்பிரஸ்தான யாத்திரையாகப் புறப்பட்டுவிட்டார். கிருபாசாரியர் பரீக்ஷித்திற்குப் புரோஹிதராகி எல்லோரையும் தேற்றினர்.

வினா 2.—மஹாப்பிரஸ்தான யாத்திரை எவ்வாறு நடந்தது?

விடை.—தருமபுத்திரர் உலகை வெறுத்துப் புறப்பட்டதும் பின்னே முறையே பீமன், அர்ச்சுனன், நகுலன், ஸஹாதேவன் திரௌபதி ஆகிய இவர்களும் புறப்பட்டனர். இவர்கள் பின்னே ஒருநாயும் தொடர்ந்து புறப்பட்டது. இவர்கள் முதலில் பரதகண்டத்தை யாத்திரையில் வலம் வந்து வடக்கே திரும்பி ஶ்ரீமயமலைநோக்கிப் போகத்

தலைப்பட்டனர். ஹிமாலயம் தாண்டி மேருவை நோக்கிப் போகையில் தான் தர்மபுத்திரர் தமது தம்பிமார்களை விட்டுப் பிரியும்படி நேரிட்டது.

வினா 3.—தர்மபுத்திரர் யாது காரணத்தால் எவ்வாறு தம்பி மார் முதலி யோரிட மிருந்து பிரிந்தது ?

விடை.—அர்ச்சுனனிடம் இருந்த சிறு பக்ஷபாதத்தால் முதலில் திரௌபதி வழிநடக்க மாட்டாது சோர்ந்து விழுந்திறந்தாள். ஸஹாதேவன் தனக்கு நிகர் ஒருவரும் இல்லை என்றுகொண்ட கர்வத்தின் பாபத்தால் இதற்குப்பின் சோர்ந்து விழுந்திறந்தான். பின்னர் தன்னையே போன்ற அழகுடையவர் இல்லை என்று எண்ணிய பாபத்தால் நகுலன் உயிர் நீங்கிவிழுந்தான். கௌரவ ஸேனையை ஒரு நாளில் அழித்துவிடுவேன் என்று வீண்பெருமை பேசிய பாபத்திற்காக அர்ச்சுனன் இதன்பின்பு இறந்தான். பெருங் தீனிக் காரனாகி சாப்பிடுங்கால் மற்றவர்களைக் கவனியாததாலும், தனக்கு பலத்தில் நிகர் ஒருவரும் இல்லை என்ற எண்ணத்தாலும், உணடானபாபத்திற்கு இறையாகி பீமன் இறந்தான். முடிவில் தர்மபுத்ரரோடு நாய் மாத்திரம் தான் விடாது போகத்தலைப்பட்டது.

வினா 4.—இந்த ஸமயத்தில் தர்மபுத்ரர் மனோபாவம் எவ்வாறு வெளியாயிற்று ?

விடை.—இந்த ஸமயத்தில் இந்திரன் விமானம் ஒன்றைத்திட ரென்று இறக்கி ஸ்வர்க்கம்போக தர்மபுத்ரரை அதில் ஏறும்படி வேண்டினான். நாயும் ஏறினால் தான் தானும் ஏறுவேன் என்று தர்மபுத்ரர் கூற அவரை நோக்கி இந்திரன் 'ஸ்வர்கத்தில் நாயிக்கு இடமேது ?' நாய் அசுத்தியான பிராணி, நாய் அங்குபோனால் கஷ்டப்படவேண்டியது தான், தம்பிமார்களை விட்டுப் பிரிந்த உமக்கு இந்த

நாயைக்கட்டிக்கொண்டு அழும்படியான துர்புத்தி ஏன் வந்தது?' என்று பலவாறாகக் கூறி தர்மபுத்திரர் மனதை மாற்றப் பார்த்தான். அதற்கு அவர், 'என்னோடு இவ்வளவு தூரம் விடாது வந்த நாய்க்கு இடம் கொடுக்காத ஸ்வர்க்கம் எனக்கு வேண்டாம்; ஸ்வர்க்க ஸுகத்திற்கு ஆசைப்பட்டு இந்த நாயை விடுவது பெரும்பாபம். இவ்வளவு தூரம் வந்த நாய்க்கு ஸ்வர்க்கத்தில் கஷ்டமே உண்டாகாது. என் தம்பி முதலியோர்களை இறந்தபின் துறந்தேனே ஒழிய வேறல்ல. அதனால் இந்த நாயை உயிரோடிருக்கும் பொழுதே நான் துறக்க எண்ணக் கூடாது' என்று தகுந்த பதில்கொடுத்து ஸ்வர்க்கத்திற்கு வருவதில்லை என்று அசைவற்று நின்று விட்டார்.

வினா 5.—இவ்வாறு தர்ம புத்திரர் தமது தர்மசிர்தையைக் காட்டியதும் என்ன அற்புதம் நடந்தது? மேல் என்ன நடந்தது?

விடை.—இந்த ஸமயத்தில் நாய் தன் ஸ்வந்தரூபமாகிய தர்ம ராஜன் ரூபத்தை தரித்து, தர்மபுத்திரரது தர்ம சிர்தையைஎடுத்துப் புநுழ்த்துபேசி, அவரை விமானத்தில் ஏறும்படி வேண்டியது. அப்பொழுது இந்திரன் 'எந்த விடத்திற்குப் போகவேண்டும்' என்று கேட்க அவர் 'எனது தம்பிகள் முதலியோர் எங்குசென்றனரோ அங்கேதான் போகவேண்டும்' என, இந்திரன் 'இன்னும் உமக்கு உறவுவாஞ்சை விடவில்லையா?' என்று பரிஹாஸம் செய்தான். தர்மபுத்திரர் மனம் பின்னும் மாறாதது கண்டு அவ்வாறே ஸ்வர்க்கம் நோக்கி அவரைக்கூட்டிக் கொண்டு போனான்.

18. ஸ்வர்காரோஹண பர்வம்

ஆழித்தரும்பெனவே யங்குமிங்கு முன்னடிமை
 பாழிற்றிரிவதென்ன பாவம் ப்ராபரமே.
 ஓயாதோலென்கவலைபுள்ளேயானந்தவெள்ளம்
 பாயாதோவையா பகராய் பராபரமே.
 எப்பொருளு நீயெனவே யெண்ணினான் னேன்றாத
 வைப்பையழி யாநிலையா வையாய் பராபரமே.

வினா 1.—ஸ்வர்க்கம் சென்றதும் அங்கு தர்மபுத்திரர் முதலில்
 ஏதைக்கண்டு என்ன நிலையை அடைந்தார் ?

விடை.—ஸ்வர்க்கம் போனதும் அங்கு தூர்யோதனாதிபயர்
 ஸுகிப்பதைக் கண்டார் தரும்புத்திரர். தனக்கு நன்மை
 செய்த ஸத்துக்களான உறவினர்கள் ஒருவரையும் அங்கு
 காணாமல். அவர் மிகுந்த துக்கத்தை அடைந்து யார்
 என்ன யென்ன சொல்லியும் தூர்யோதனாதிபயரைக் கண்
 ணெடுத்துக் கூடப்பார்க்காது தமது தம்பிமார்களிருக்
 கும் இடம் கொண்டு தம்மை விடும்படி அவர் ஓயாது
 வேண்டினார்.

வினா 2.—தமது தம்பிமார்களை எந்நிலையில் எவ்விடத்தில் தர்
 மபுத்திரர் கண்டார் ?

விடை.—தேவதைகள் ஓர்தூதனை அனுப்பி அருகாமையி
 லுள்ள நரகத்திற்கு அவரை அழைத்துப்போகும்படி
 செய்தார்கள். போம்வழி எல்லாம் நாற்றமாயும் கொரோ
 மாயும் இருக்க அவைகளைக் கவனியாது தர்மபுத்திரர்
 அங்கு சென்றார். அங்கு சொல்ல வாய்கூசும்படியான
 கொரோமாயும், அஸங்கியமாயும் உள்ள, நரகங்களில்
 நெருப்பில் அகப்பட்ட புழுபோலப்பாபிகள் துடிப்பதைக்

கண்டார். கண்காது முதலிய இந்திரியங்களை உபயோகப் படுத்துவதற்குத் தகாத விஷயங்கள் அங்கு ஏராளமாக இருந்தன. இம்மாதிரி காட்சி இவர் இதுவரையில் கண்டதே இல்லை. அங்கு ஒரு இருட்டும் மூடிக்கொண்டிருக்க அதனுள் வருந்துபவர் இன்னொன்று மாத்திரம் கண்டு பிடிக்க அவரால் முடியவில்லை.

வினா 3.—இவ்வாறு நரகத்தை தர்மபுத்திரர் தர்சித்தும் அவர் மனம் கலங்கும் படியான விஷயம் அங்கு என்ன நடந்தது? அவர்மேல் என்ன செய்தார்?

விடை.—இவரைத் திரும்பும்படி தேவதூதன் வேண்ட அந்த ஸமயத்தில் 'நான் தான் பீமன், நான்தான் அர்ச்சுனன்' என்ற இவைபோன்ற கூக்குரல் உண்டாக தர்ம புத்திரர் திகைத்து நின்றார். அப்பொழுது அந்த சப்தங்கள், 'நாங்கள் படுக்கஷ்டம் சொல்லிமுடியாது! பொருக்க முடியவில்லை! நீங்கள் வந்ததும் எங்களுக்குக் கொஞ்சம் கஷ்டம் குறைந்திருக்கிறது. கொஞ்ச நாழிகை இங்கு இருக்க வேண்டும், போய்விடக்கூடாது!' என்று கூறின. கேட்டார் தருமபுத்திரர்! 'இதென்ன அநியாயம்! பாபிக்கு ஸ்வர்க்கஸூகம்! நிரபராதிகளான ஸத்துக்களுக்கு நரகம்! நான் இங்கேயே இருக்கிறேன். இதுதான் எனக்கும் தகுந்த இடம் வரமாட்டேன்! போ!' என்று கோபத்துடன் கூற, நடு நடுங்கினான் தேவதூதன்.

வினா 4.—தேவதூதன் பின்னர் என்ன செய்தான்? அங்கு என்ன அற்புதம் நடந்தது?

விடை.—தேவதூதன் ஓடோடியும் போய் தருமபுத்திரர் மன உறுதியை தர்மராஜனிடம் தெரிவிக்க அவர் தேவதைகளோடு அங்கு வந்துவிட்டார். உடனே அந்த இடம் ஸ்வர்க்கமாக மாறியது!

வினா 5.—தர்ம புத்திரர் மனதை யமதர்மராஜன் எவ்வாறு திருப்திப் படுத்தினார்?

விடை.—‘சிறு பாபங்கள் செய்த நல்லவர்கள் முதலில் பாப பலனை அனுபவித்து விட்டு பின்னர் ஸ்வர்க்கம் போவார்கள். கொடிய பாபிகள் அவர்கள் செய்த புண்ய பலனை முதலில் ஸ்வர்க்கத்தில் அனுபவித்துவிட்டு பின்னர் நரகத்தில் தள்ளப்படுவர். நீர்கண்ட அநியாயம் இந்த ஒழுங்குப்படி நடந்தது. இப்பொழுது எல்லாம் மாறிவிட்டது. உமது நல்ல உறவினர்கள் ஸ்வர்க்கத்திற்கும், கொடிய உறவினர்கள் நரகத்திற்கும் போய்விட்டனர். நீர் இந்த நரகத்தைப் பார்க்கவேண்டி வந்ததும் இம்மாதிரி மனங்கலங்கவேண்டி வந்ததும் துரோணரைக் கொல்லும் விஷயத்தில் நீர் சொன்ன பொய்க்காததான். இனிமேல் உமக்கு எங்கிருந்த பொய்க்காததும் உமது மனம் கலங்கவே மாட்டாது’ என்று கூறித்தேற்றினார் யமதர்மராஜன்.

வினா 6.—இம்மாதிரி தர்மபுத்திரர் மனம் தெளிந்ததும் அவர் எங்கு சென்று எவ்வாறானார்?

விடை.—மனம் தெளிந்ததும் தர்ம புத்திரர் ஆகாய கங்கையில் ஸ்நானம் செய்து தேஹம் நீங்கி, உலகப் பற்றுக்களிலிருந்து விடுபட்டு பரமபதத்தில் தமது உறவினர்கள் மத்தியில் பரமானந்த ஸுகத்தை அனுபவித்துக்கொண்டு பகவத் ஸநிதியில் பரவசமாயினார்.

வினா 7.—தர்ம புத்திரர் சரித்திரச் சுருக்கம் என்ன?

விடை.—1. தர்ம புத்திரரும் அவர் தம்பிமார்களும் பிறத்தல்—பால்யம், பிதிர்வியோகம்—ஹஸ்தினாபுரி வாஸம்.

2. வாரண வதம் போதல்—அரக்குமாளிகை; தப்பு வித்தல்—ஏகசக்கிரபுரம் வாஸம், பகன் வதை.

3. திரௌபதி ஸ்வயம்வரயாத்திரை—விவாஹம்.
4. இந்திரப்ரஸ்த வாஸம்—திரௌபதி விஷயமான ஏற்பாடு, அதன்பயன்.
5. மயஸபையில் அரசு செலுத்தல்—இராஜஸூய யாகம்; முன் ஏற்பாடுகள்—யாகம் நடத்தல்—முடிவு.
6. யாகத்தால் விளைந்த பிரமாதம்—மாய்ச்சூது—தர்மபுத்திரர் பொறுமை, வனவாஸம்போதல்.
7. வனவாஸம்—ருஷிகளின் உபதேசம்— தீர்த்த யாத்திரை— தூர்யோதனனிடம் நடந்து கொண்டமாதிரி—வந்த ஆபத்துக்களும் நடந்துகொண்டமாதிரியும்.
8. அக்னூதவாஸம்— கஷ்டகாலங்களில் நடந்து கொண்டவிதம்.
9. தூர்யோதனனோடு ஸமாதானம் செய்ய முயற்சித்தவிதம், யுத்தம்,
10. யுத்தத்தில் இவர் நடந்துகொண்டவிதம்—பராக்ரமம்—தோல்வி அடைந்தவிதங்கள்—கோபம் கிளம்பிவந்து வருந்தியவிதம்—பொய்சொல்ல நேர்ந்த அவஸரம்.
11. யுத்த ஜயத்தோடுவந்த தீரா மனக்குறைவு—காரணங்கள்—ராஜனானது—மனக்குறை தீர உபதேசம் பெற்றது—பெற்றும் மனம் அழிந்திருந்த விதம்.
12. அச்வமேத யாகம்.
13. உறவினர்களை இழந்தது, காரணங்கள்—துக்கம்—யாதவர்கள் மாண்டது.
14. மஹாப்பிரஸ்தான யாத்ரை—தைரியம், திடம், அன்பு (நாயின்மீது காட்டியது.)
15. ஸ்வர்க்கம்போயும் துக்கம் தீரமை—பரமபதம் பெற்றது.

அனுபந்தம் 1.

மஹாபாரதக்கருத்து.

இது பாண்டவ கௌரவர்கள் சரித்திரம். இதன் சுருக்கம் ஸ்வர்க்காரோஹண பர்வக் கடைசில் தர்மபுத்ரர் சரித்திரமாகக் கூறப்பட்டது. இந்தச் சரித்திரமானது தாமபுத்திரர்காட்டில் வனவாஸம் செய்தகாலத்திலும், யுத்தத்தின் பின்னர் பீஷ்மரால் துக்கம் தீரப்பெற்ற காலத்திலும், வெளியிடப்பட்ட உபதேச மொழிகளாலும், இடையிடையே ஏற்படும் தர்மாதர்ம விசாரணைகளாலும், கிளைக்கதைகளாலும் இவ்வளவுபெரிதாக விரிந்து கிடக்கின்றது. இதில் அடங்காத தர்ம விஷயங்களே இல்லை என்று பெரியோர் கூறுவர்.

மஹாபாரதத்திற்கு 'தர்மமே ஜயம்' என்பது கருத்து, என்பது எல்லோருக்கும் தெரிந்தவிஷயம். இதில் ஜயம் என்பதற்கு உலகில் ஸுகமாக இருத்தல் என்றே எல்லோரும் பொருள் கொள்வர். இவ்வாறு பொருள்கொள்ளுவது பொருந்தாது என்பதை ஸ்ரீமான் ராஜமஜயர் அவர்கள் பின்வருமாறு திருஷ்டாந்த பூர்வமாக விளக்குகின்றார். 'உலகில்கொடியவர்கள் பணத்தில்புரண்டு கொண்டு விடாது ஸுகங்களில் மூழ்கிக் கிடக்கின்றனர். சுத்தாத்மாக்களோ சாப்பிடச் சோரின்றி இலவம் பஞ்சுபோல ஆலாகப்பறந்து தீராத்துயரத்திற்கு ஆளாக விருக்கின்றனர். இதுதான் உலகில் பொதுவாகக் காணப்படுகின்றது. தூக்குவைதாஹமாகிய தூயோதனன் உற்றாரை எல்லாம் உடன்கொண்டு அரசாண்டு அனுபவித்த ஸுகத்தைப்

போன்ற இஹலோக ஸுகம்பாவம்! தர்மாத்மாவான தர்மபுத் திரருக்கு கிடைத்ததா? எல்லோரும் நல்லவர்கள், அக்ஞானத்தால் கொடியவர்களாக காணப்படுகின்றனர், என்ற தயாரஸம், ஊரிக்கொண்டிருந்த தர்மபுத்ரர் கதிஎன்ன? அநேக காலம் காட்டில் பட்ட பாடுகளுக்கெல்லாம் முடிவில் அவருக்கு வந்த நிலையில் என்ன இஹலோக ஸுகம்கிடைத்து விட்டது! உற்றாரை எல்லாம் உடன்கொண்டு அம்சாளப்பெற்றதால் மனமழிந்து தீராததுயரத்திற்கு ஆளாகிமுடிவுகாலம் வரையில் துக்கத்தில் தானே ஆழ்ந்திருந்தார் (அவர் சூதாட்டத்திற்கு முன்பு இந்திரப்ரஸ்தத்தில் கொஞ்ச நாள் அனுபவித்த ஸுகத்திற்கு ஈடோ இது!) இம்மாதிரியே கற்பமுதலிய ஸ்திரீ தர்மமே உருவாக வந்த ஸீதையின் விஷயமோ கேட்கவேண்டியதே இல்லை! வேற்று தேசத்தில் கொடிய பாவியான ராவணன் கையில் அகப்பட்டுக்கொண்டு படாதபாடெல்லாம் பட்டு ஒரு குற்றமுமின்றி மீட்கப்பட்டும் அவருக்கு வந்த வாழ்வுதான் என்ன! திடீரென்று கணவனால் தள்ளப்பட்டு துக்காதிக்கத்தால் பூப்பிரவேசம் செய்து மறையத்தானே வேண்டியவந்தது! ஆதலால் ஆழ்ந்து யோசிக்குங்கால் இங்கு நல்லவர்கள் நீடித்தும் ஸுகித்தும் வாழ்வது என்பதே இல்லை?"

இந்த விஷயங்கள் மூலமாகப் பார்க்கில் கிருஷ்ண பகவானைபாண்டவ ஸஹாயர் என்று கூறவே முடியாது. அவர் யுத்தத்தில் இருதிரத்தாரையும் பகஷ்பாதமின்றி அழியும்படி செய்து, தாங்கள் வனவாஸத்திற்கு முன்னர் அடைந்தது அல்லது துர்யோதனன் அடைந்தது ஆகிய இவை போன்ற யாதொரு ஸுகமும் அணுகவொட்டாமலே அடித்துவிட்டார். இவர் எப்படி பாண்டவ ஸஹாயராவார், என்ற சங்கைபிறக்கும். ஆதலால் ஜயம் இஹலோக ஜயம் அல்ல. வேறுயாது? ஜயம் என்பது உலகவிஷயங்களால் மாறிமாறி வரும் ஸுகங்களில் ஈடுபட்டு அமுந்தாமலும், துக்கங்களில் மனமழியா

மலும், மாறாது நிற்கும் நிலையைத்தந்து அதன்மூலமாக உலகையும் அதன் விஷயங்களையும் அலக்யம் செய்து தாக்கற்று நிற்பதே ஜயம் என்னப்படும். ஆதலால் தர்மமே ஜயம் என்ற வாக்கியத்திற்கு தர்மமானது (யாதுவரினும் வரட்டும் நம்மை என்ன செய்ய முடியும் என்று சாந்தமாய் அசைவற்றிருக்கும் உண்மையான தைர்யத்தை) மனோபலத்தைக் கொடுக்கும் என்பதே பொருள்.

இந்தத் தைர்யம் கொடியவர்களுக்கு வரும் வீண் அஹங்காரம் என்று எண்ணிவிடக்கூடாது. இம்மாதிரியான வர்கள் தைர்யம், அவர்கள் நிலை நன்றா இருக்கும் வரையில் நின்ற, அவர்களுக்கு உள்ளவிஷய ஆசையை அதிகப்படுத்தும். கஷ்டகாலங்கள் வந்துவிட்டால் அவர்கள் தைர்யம் 'நம்மால் ஒன்றும் செய்யமுடியவில்லையே!' என்ற துக்கரூபமாகவும் கோபரூபமாகவும் மாறி அவர்களை ஓயாது வருத்திக்கொண்டிருக்கும். ஆகவே இம்மாதிரி தைர்யம் எப்பொழுதும் துக்கம் அக்ஞானம் முதலியவைகளையே அதிகப்படுத்தும். தர்மத்தால் உண்டாகும் மனோதைர்யம் இத்தன்மையது அல்ல. அது உலகத்தின் நிலையாமை, தர்மத்தால் கஷ்டகாலத்தில் உண்டாகும் ஒருவித சாந்தம், ஸுககாலத்தில் மனதைப் பற்கொடுத்து அதில் ஆழ்ந்து விடாமை ஆகிய இவைகளை அங்கமாக உடையது. தர்மத்தால் வரும் தைர்யம் ஸதா ஒருவித சோகத்தோடு ஸம்பந்தப்பட்டிருக்கும். இது 'விஷய ஸம்பந்தம்துக்கவேறுது. இதன்மத்தியில் ஜாக்கிரதையாகக் காலம்கழிக்கவேண்டுமே!' என்ற எண்ணத்தால் ஏற்படுவதே ஒழிய, 'நமக்கு விஷய ஸுகம் வரவில்லையே!' என்ற பொறாமையால் வருவதல்ல. இந்த தர்மத்தால் வரும் தைர்யத்தால் காக்கப்பட்டு உலகத்தில் உயிர்வாழ்பவர்கள் மனோநிலையை ஒரு மஹான் பின்வருமாறு எடுத்து விஸ்தரிக்கிறார்.

“யதார்த்ததிலேயே இவ்வுலக இன்பங்களைப்போல் நமக்கு விரோதிகள் வேறு ஒன்றும்இல்லை. நம்முடைய நிஜஸ்வரூபத்தை நம்மிடமிருந்து மறைத்து, ‘நானேவரும் நெல்குவியலினும் இன்றுள்ள பிடிவிதைமேல்’ என்றுவிழுங்கி வீணேநாள் கழிக்கும் நீக்ரோ ஜாதியாரைப்போல் நாம் நானே அடையக் கூடிய பிரஹ்மானந்த ஸுகத்தை மறந்து இன்றுள்ள சிற்றின் பத்தில் முழுகி மயங்கும்படி நம்மைச் செய்கின்ற, அற்பமாயும், அரித்யமாயும், பயனற்றதாயும், தமோகுண ஸம்பந்தமாயும், துக்ககரமாயும், அஸுரகுண ஸ்வரூபமாயும், நமக்கும் பிறருக்கும் ஜனனமரண ஸம்ஸாரமாகிய அனர்த்தபரம்பரைக்கு ஹேதுவாயும், உள்ள இவ்வுலக இன்பங்கள் உயர்ந்தோரால் விரும்பற்பாலனவன்று. ‘இங்கற்றவர்க்கு அங்குண்டு,’ என்ற படி அநேகருக்கும் துன்பமே ஒருபெரிய மோகஸாதனமாயிருக்கிறதாதலால், தனவானுடைய தனத்தையும், ரூபவானுடைய ரூபத்தையும், போகத்தில் உல்லாஸமாய்க் களித்திருப்பவரது போகத்தையும், கண்டு நாம் பொறாமை கொள்ளாது, அவற்றிற்கு ஆளாயிருப்போருக்கு இரங்கி, துன்பரூபமாகக் கடவுளது அனுக்ரஹத்தைப் பெற்றோரைக் கண்டு கைகூப்புலதே ரஹஸ்யமான தத்துவ வழியாம்.”


ஆகவே எந்நிலையிலும் இம்மாதிரியான மனோ ஜ்யத்தை கொடுப்பதே தர்மத்தின் பலன். இப்பொருளுடைய தாமமே ஜயம் என்பதே இம்மஹாபாரதத்தின் சுருத்து.

மஹாபாரதத்தின் பொதுக்கருத்து இவ்வாறு இருப்பதோடுங்கூட அதன் கதாபாசங்களை தனித்தனியாக எடுத்து நோக்குங் காலத்திலும் ஒவ்வொன்றிலும் ஒன்று அல்லது பல சிறந்த கருத்துக்கள் அடங்கியிருக்கும். இவைகளை இம்மூன்று பாகங்களிலும் ஆங்காங்கே இடத்திற்குத்தக்கவாறு எடுத்து எழுதியிருக்கின்றது. இங்கு அவைகளை எடுத்து விஸ்தரிக்கப்புகின்

விரியும். ஆதலால் அக்கதையின் பெயர் அகராதியை இங்கு அமைக்கப்பட்டிருக்கிறது. இதன் மூலமாக இக்கதைகள் வரும் பாகங்களை எளிதில் எடுத்துப் பார்த்து அவைகள் இத்தன்மையை உடையவைகள், அவைகளுள் அடங்கி இருக்கும் கருத்துக்கள் இன்னவை என்பவைகளை அறிந்துகொள்ளலாம். இதில் 1 என்ற மாதிரியான இலக்கம் மஹாபாரத வினாவிடைப் பாகத்தையும் 2 என்ற மாதிரியான எண், வினாவையும் பாகத்தையும் குறிக்கும்.

அனுபந்தம் 2.

மஹாபாரதத்தின் உட்பொருள்.



பீடிகை:—இம்மஹாபாரதம் நீதிகளஞ்சியம். இதில் அடங்காத கதைகளும் நீதிகளும் இல்லவே இல்லை என்று கூடக் கூறிவிடலாம். இப்படி வெளிப்படையாக எல்லோருக்கும் நீதிகளைக்கற்பித்த போதிலும், வேதரஹஸ்யமாகிய ஸத்விருத்திகளால் அஸத்விருத்திகளை அடக்கி, 'சுவம் சுடும் தடி போல' அந்த ஸத்விருத்திகளும் ஆத்மஸாக்ஷாத்காரத்தில் நீங்கப்பெற்று, முடிவில் 'மனதற்ற பரிசுத்த நிலையை' அடைவது என்பதை இந்த இதிறாஸம் நன்றாகவும், விஸ்தாரமாகவும் எடுத்துக் கூறுகிறது. இந்த வேதரஹஸ்யம் இவ்வாறு இந்த மஹாபாரதம் என்னும் ஸமுத்திரத்தில் மறைந்துகிடக்கின்றது என்பதை ஆராய்ச்சிசெய்து எல்லோரும் எளிதில் உணர்ந்துமனம் செய்து பரிசுத்தராக ஸஹாயமாக இருக்கும் பொருட்டு அதை ஒருவாறு சுருக்கமாக வெளியிடுவோம்.

(1) மஹாபாரதம்:—பிரஹ்மாண்டம் என்ற ஹஸ்திநாபுரியில், ப்ராணிகளின்கர்மம் என்ற வ்யாஸரால், ராஜஸ ஸாத்விகம் (அம்பை, தாமஸம்) என்ற அம்பிகை அம்பாலிகைகளிடம் அக்ரூனி என்ற மூத்தவனாகிய த்ருதிராஷ்டிரனும், ஸாத்விகன் என்ற பாண்டுவாகிய இளையவனும், உண்டானார்கள். இவர்களுள் மூத்தவனுக்கு அகங்காரம் என்னும் காந்தாரி என்ற மனைவி வாய்க்க, அவளிடம் காமம் க்ரோதம் முதலிய மனோவிகாரங்கள் என்னும் தூய்போதனன் துச்சாஸனனாதி 100 பிள்ளைகளும், துஷ்பிரவ்ருத்தி என்ற துச்சலையாகிய

பெண்ணும் பிறந்தன. ஸாத்வீகனோ உபநிஷத் என்ற குந்தியையும், சிரத்தை என்ற மாத்ரியையும் மணந்தான். முன்னரே உபநிஷத் ஸம்பந்தமாக குருஸஹாயமற்ற புத்திபலம் என்னும் ஸூரியனால் ஆபாஸ ஞானம் என்ற கர்ணன் மூத்தபிள்ளையாகப் பிறந்திருந்தான். ஸம்ஸாரம் என்னும் காட்டில் ஸாத்வீகன் அலைந்து திரிந்ததில் உபநிஷத்சிரத்தைகளுடன் உள்ள ஸம்பந்தம் சிலகாலம் விட்டுப்போக ஸாதுஸங்கம் என்னும் வரத்தின் பலத்தினால் உபநிஷத் ஸம்பந்தமாக சிரவண, மனநிதித்யாஸனம் என்ற தர்மபீம அர்ச்சுனர்களும் சிரத்தை ஸம்பந்தமாக செளசம் ஸத்யம் என்ற ரகுலஸஹாதேவர்களும், முறையே நியமப்ராணாயாமப்ரத்யாஹார தாரணத்யானம் என்ற யம, வாயு இந்திர, அச்வனீ தேவதைகள் அனுகூலத்தால் வெளியாயினர். உபநிஷத் ஸம்பந்தமாகவே முதலில் ஆபாஸ ஞானம் என்ற கர்ணன் பிறந்திருந்தபோதிலும் அதன் தன்மையால் அதற்கு காமக்ரோதி தூர்யோதனாதியரோடேயே ஸம்பந்தம் ஏற்பட்டு பற்று அதிகமாகி விட்டது. சிரவணநிபாண்டவர்கள் காமக்ரோதிகளான தூர்யோதனாதியர்களால் மிகவருத்தப்படுத்தப்பட்டு, அவர்களால் ஏற்படுத்தப்பட்ட தேஹாபிமானமென்னும் அரக்குமாஸிஷையிலிருந்து தப்பிப்பிழைத்தார்கள். ப்ராணிகள் கர்மமெனும் வ்யாஸர் ஸஹாயத்தாலும் நிதித்யாஸனம் என்னும் அர்ச்சுனன் சஞ்சல ஸ்வபாவமுடைய மனம் என்னும் லக்ஷ்யத்தை அடித்ததாலும் சர்வணநிபாண்டவர்கள் ஸாதன சதுஷ்டயம் என்னும் த்ரௌபதியை அடைந்தார்கள். விவேகம் என்னும் விதுரரால் சற்றுத் தெளிந்த அக்ஞானியாகிய திருதராஷ்டிரன் சிரவணநிகளாகிய பாண்டவர்களை அழைத்துவர, உடனே காமாதிகளான தன் பிள்ளைகளால் கலைக்கப்பட்டு சிரவணநிபாண்டவர்களிடமிருந்து அவன் பிரியவேண்டி வந்தது. ஞானாயாஸத்திற்குத் தக்க சுபதேசமாகிய இந்திரப்ரஸ்தத்தில் ஸாதன

சதுஷ்டயமாகிய திரௌபதியோடு சிரவணாதி பாண்டவர்கள் வாழ்ந்து வந்த காளில், நிதித்யாஸனம் என்னும் அர்ச்சுனனுக்கு சித்தப்ராஸாதம் என்னும் தீர்த்தயாத்திரையால் ஸுகங்கள் என்னும்மனைவிகள் ஏற்பட முடிவில் பரம குருவாகிய கிருஷ்ணனது மங்களம் (ஸூகீழ்ம உபதேசம்) என்னும் ஸஹோதரியாகிய ஸுபத்ரை கிடைத்தார். அவளிடம் (உபதேசம் திடப்படாமையால்) அபக்வஞானம் என்னும் அபிமன்யு உண்டானான்.

இப்படி இருக்கையில் சிரவணாதிகளால் உண்டான பரோக்ஷ ஞானத்தீயால் எரிக்கப்பட்ட ஜகத்ஸத்ய புத்தி என்னும் காண்டவ வனத்தில் மிஞ்சியமாயை (காரணசரீரமே ஆத்மா) என்னும்மயனால் ஏற்பட்ட ஜாக்ரத்ஸ்வப்நம் என்னும் ஸபையில் துக்கப்படாமல் ஸத்விஷ்யானுபவம் என்னும் அரசாட்சியை செய்து ஸத்கர்மானுஷ்டானம் என்னும் ராஜஸூய யாகத்தை சிரவணாதியான பாண்டவர்கள் செய்தார்கள். இதனாலும் ஜாக்ரத்ஸ்வப்நம் என்னும் மயஸபையில் ஸத்விஷ்யானுபவத்தாலும் பீடிக்கப்பட்ட காமக்ரோதாதிகளான தூயோதனாதியர்கள் கிளம்ப மமகாரம் என்னும் சகுனியை முன்னிட்டுக் கொண்டு விஷயாஸக்தியாகிய சூதாட்டத்தை ஏற்படுத்தினர். சிரவணம் என்னும் தர்மபுத்ரர் அதில் மனனாதி ஸஹோதரர்களுடும், ஸாதன சதுஷ்டயம் என்னும் ஸ்திரீயையும் இழந்தார். அப்பொழுது காமம் என்னும் தூயோதனனால் தூண்டப்பட்ட க்ரோதம் என்னும் துச்சாஸனன் ப்ரவிர்த்தித்து ஸாதன சதுஷ்டயம் என்னும் திரௌபதியைத் தாக்கி, அதன் பலத்தை அறிந்து கெடுக்கவேண்டும் என்னும் துகிலுரிதலைச் செய்தான். அப்பொழுது பரமகுருவாகிய கிருஷ்ணன் ஸஹாயத்தால், இடதப்ரயதன்ம் வீணாக தனது நிலை என்னும் (திரௌபதி) கேள்விகளாலும், விவேகம் என்னும் விதுரர் போ

தனையாலும், அக்ஞானம் என்னும் திருதராஷ்டிரன் சற்றுத் தெளிய ஸாதன சதுஷ்டயம் என்னும் திரௌபதி தொந்திரவிற்கு தத்காலம் ஆளாகாது காமாதி தூர்யோதனாதிபர்களிடமிருந்து விடுபட்டாள். உடனே சிரவணாதி பாண்டவர்கள் விஷயாஸக்தி என்னும் அடிமைத்தனம் நீங்கினர். மமகாரம் என்னும் சகுனியின் பலத்தால் திடீரென்று மறுபடியும் விஷயாஸக்தி என்னும் சூதாட்டத்தில் இழுக்கப்பட்டு ஸம்ஸார பந்தம் என்னும் வனவாஸமும் பாமரத்வம் என்னும் அக்ஞாதவாஸமும் சிரவணாதிகளான பாண்டவர்களுக்கு ஏற்பட்டன.

ஸம்ஸாரம் என்னும் காட்டில் வாஸம் செய்யும் காலத்தில் சிரவணாதியாகிய பாண்டவர்வள் காமம் (ஆசை, என்னது என்ற அபிமானம்) த்வைதம் (வைசித்திரியம்) என்னும் காம்யகத்வைதவனங்களிலேயே அடிக்கடி மாறி மாறி பந்தப்பட்டு வாஸம்செய்து வந்தனர். இப்படி இருக்கையில் நிதித்யாஸனம் என்னும் அர்ஜுனன், அப்யாஸம் என்னும் தபஸிற்கு சிரவணாதி பாண்டவர்களைப் பிரிந்து போகவேண்டி வந்தது. அப்பொழுது அவர்கள் தம்மைவிட அதிகமாகப் பாடுபட்ட நரன் என்ற நளன் கதைபைக் கேட்டும், சித்தப்ரஸாதம் என்னும் தீர்த்தயாத்திரை செய்தும் தேறி இருந்தனர். இடையிடையே ஸாதனசதுஷ்டய மென்னும் திரௌபதியால் தூண்டப்பட்டு மனனம் என்னும் பீமன் ஸத்வாஸனங்கள் என்னும் புஷ்பங்களை மிகுந்த கஷ்டத்தின் பேரில் தேடிக்கொடுத்து வந்தான். காமாதி தூர்யோதனாதியரை அழிப்பதற்கு வைராக்யம் என்கிற சிவனிடமிருந்து மன உறுதி என்னும் பாசுபதம் முதலிய அஸ்த்ரங்கள் பெற்று, தேஹாபிமான தியாகம் (விடுதல்) என்னும் தேவலோகம் போய், எளிதில் ஜயிக்க முடியாத சிலகெட்ட வாஸனங்களாகிய நிவாதகவச காலகேயர்களை நிதித்யாஸனம் என்னும் அர்ஜுனன் கொண்டு சிரவணாதிகளான

பாண்டவர்களிடம் திரும்பிவந்தான். வந்தபின் இவர்கள் ஸாது ஸங்கமாகிய ரிஷி உபதேசம்பெற்று வந்தனர். இப்படி இருக்கையில் காமாதிகளான தூர்யோதனாதிகள் தமது விஷயஸுகமாகிய வாழ்க்கை ஸுகத்தைக் காட்டி சிரவணாதிகளான பாண்டவர்களை வருத்த வந்தனர். இவர்கள் ஸுகானுபவகால முடிவு என்னும் சித்ரஸேனன் என்ற கந்தர்வனால் பறக்க அடிக்கப்பட, அவர்கள் தப்பிப்பிழைக்க சிரவணாதிகளான பாண்டவர்கள் ஸஹாயமே வேண்டியிருந்தது. பின்னர் காமாதி தூர்யோதனாதிகளால் தூண்டப்பட்ட பூர்வவாஸனே என்னும் தூர்வாஸமுனீவர் ஸாதனசதுஷ்டயம் என்னும் திரௌபதி மூலமாக வந்த குருஸந்திதானம் என்னும் பகவான் அருளால் அடக்கப்பட்டார். பின்னர் தூர் அபிமான மென்னும் ஜயத்ராதனால் ஸாதன சதுஷ்டயம் என்னும் திரௌபதி அபஹ்ரிக்கப்பட மனை மென்னும் பீமனால் எளிதில் விடுவிக்கப்பட்டார். மேல் முடிவான பரீகஷ்யாகிய யக்ஷபர்சன்னத்தில் சிரவணம் என்னும் தர்மபுத்ரர் தெளிவு வெளியாகியது.

இப்படியிருப்பினும் முன்னர் ஏற்பட்ட விஷயாஸக்தி என்னும் சூதாட்டபலத்தால் பாமரத்வம் மறுபடியும் சிரவணாதிகளான பாண்டவர்களைவந்து மூடிக்கொள்ள, விஷயம் என்னும் விராடராஜ்யத்தில் இவர்கள் உறுமாறி மூழ்கினர். இதில் ஸாதன சதுஷ்டயமாகிய திரௌபதிக்கு அஸம்பாவனை விபரீதபாவனை என்னும் கீசக உபகீசகர்களால் அபாயம் ஏற்பட அவர்களை மனைம் என்னும் பீமன் சிதற அடித்துத்தள்ளினான். இந்த ஸமயத்தில் சிரவணாதி பாண்டவர்கள் மறைந்து கிடந்தஇடம்உணர்ந்து காமாதி தூர்யோதனாதிகள் அவர்களை மறுபடியும் அலையவிடமுயல அவர்களை கஷ்டம் என்னும் யுத்தத்தின் மூலமாக இவர்கள் அடக்கினர். பின்னர் சிரவணமாகிய பாண்டவர்கள் பாமரத்வமாகிய அக்ரூதவாஸம் தீர்ந்து வெளிவந்தனர்.

அ னு ப ந்த ம்

இந்த ஸமயத்தில் காமாகிகளான பிள்ளைகளால் தூண்டப் பட்டு அக்ஞானியாகிய திருதிராஷ்டிரன் இவர்களை எவ்வள வோ ஏமாற்றி மறுபடியும் ஸம்ஸாராதிகளில் அழுத்தப்பார்த் தான். சுபவாஸனை என்னும் சல்லியனும் விஷயஸுகம் என்னும் விருந்தால் பிரிக்கப்பட்டான். பக்தி (சிரத்தை) என்னும் கிருஷ்ணன் தூதால் அக்ஞானியாகிய த்ருதிராஷ்டிரனை சிர வணாதி பாண்டவர்கள் அடக்க முயன்றனர். முடியாமற்போக ஸம்ஸாரப்பரிவால் வரும் கஷ்டம் என்னும் யுத்தம் நேர்ந்தது. அப்பொழுது விவேகம் என்னும் விதூரரும் பக்ஷபாதம் என்ற பலராமரும் இருபக்கத்திலும் சேராது ஒதுங்கினர். யுத்தகள் மாகிய பிரபஞ்சத்தில் ஸுவாஸனையாகிய பாண்டவ ஸஹாயர் களும், தூர்வாஸனைகளாகிய பாண்டவ வைரிகளும் வந்துநின்ற னர். காமாகியான தூர்யோதனாதி ஸம்பந்தத்தால் ஞானம் குறைந்த ப்ரஹ்மசர்யம், அஹிம்மை என்னும் பீஷ்ம், த்ரோ ணர்களும் இவைபோன்ற ஸஹாயகுணமாகிய விகர்ணனாதிய ரும் எதிரிகள் பக்கம் நிற்கும்படி நேர்ந்தது. பரமகுருவால் தூண்டப்பட்டு இந்திரியங்கள் என்னும் குதிரைகள் பூட்டப் பட்டிருந்த தேஹரதத்திலேறி யிருந்த நித்தத்தியாஸனம் என் னும் அர்ஜுனன் இவ்வாறு ஸஹாயமாக இருக்கக்கூடியவர் களைக் கொல்லும்படி நேருகின்றதே என்ற துக்கத்திற்கு ஆளாக அப்பொழுது பரம குருவாகிய கிருஷ்ணன் உபதேச மாகிய பகவத்கீதை பிறந்தது. இதனால், செய்து தீரவேண் டிய கடமைகளை ராகத்தவேஷம் இன்றி செய்வதே உலகில் தே கம் நமுவும் வரையில் முமுகுஷு நடக்கவேண்டியமார்க்கம் என்று. தேறித் தெளிந்து நித்தத்தியாஸன மென்னும் அர்ஜு னன் ஸம்ஸார பந்தம் (பலவித விஷயானுபவம்) என்னும் யுத் தத்தைத் கூசாது தொடங்கினான். சிரவணம் என்னும் தர்ம புத்திரர் எதிரிகள் பக்கத்திலிருந்த ப்ரஹ்மசர்யம் என்னும் பீஷ்ம்மரையும் அஹிம்மை என்னும் துரோணரையும் நன்கு

மதித்தலாகிய நமஸ்காரத்தைச் செய்து யுத்தம் தொடங்கினர். ப்ரஹ்மசர்யமாகிய பீஷ்மர் சண்டையிட்ட காலத்தில் ஆபாஸக்ஞானமாகிய கர்ணன் சண்டையிட முடியாமல் போய்விட்டது. இதில் பரமகுருவாகிய கிருஷ்ணன் கலவாமலே ஸாக்ஷி மாத்திரமாக நிற்க அவர் ஸந்திதான விசேஷத்தாலேயே ப்ரபஞ்சம் முழுவதும் தத்வஞானம் என்னும் முடிவைச் சென்றடையக்கூடிய அனுபவம் என்னும் யுத்தம் நடைபெற்றது. இதில் நிதித்யாஸனம் எனும் அர்ஜுனன் ஸ்திரீ ஸங்கம் என்னும் சிகண்டியின் ஸஹாயத்தால் காமாகி தூர்யோதனாதிகள் பக்கம் சிக்கியிருந்த ப்ரஹ்மசர்யமென்னும் பீஷ்மரை வீழ்த்தினான். சிரவனாதிகளான பாண்டவர்கள் நிதித்யாஸனமான அர்ச்சுனன் இல்லாதகாலத்தில் ஜயத்ரதன் என்னும் அபிமான பலத்தால் கொஞ்சம்தடுக்கப்பட்ட அபக்வஞானம் என்ற அபிமன்யு இறந்தான். நிதித்யாஸனம் என்னும் அர்ஜுனன் இதனால் தூண்டப்பட்டு மிகுந்தகஷ்டத்தின் பேரில் வெகு தந்திரத்தாலும், முக்யமாக பரம குருவாகிய கிருஷ்ணன் ஸஹாயத்தாலும் அபிமானம் என்னும் ஜயத்ரதனை அழித்தான். பின்னர் அஹிம்ஸையாகிய த்ரோணர் யக்கும் என்னும் திருஷ்டத்யும்னனால் இறந்தார். சுபவாஸனை என்னும் சல்லியனால் தூர் பலப்படுத்தப்பட்ட ஆபாஸ ஞானமாகிய கர்ணன் கையிலிருந்த குதர்க்கம் என்னும் இத்திரசக்திக்கு ஹடயோக மென்னும் கடோத்கசனை இறைகொடுத்தும், வாஸனாபலம் எனும் நாகாஸ்த்ரத்திற்கு பரகுருவாகிய கிருஷ்ண ஸஹாயத்தால் தணிந்து தப்பித்துக்கொண்டும், முடிவில் சுருதிமதயுக்தி என்னும் ஒரே பாணத்தால் ஆபாஸக்ஞானம் எனும் கர்ணனை நிதித்யாஸனம் எனும் அர்ஜுனன் கொன்றான். பின்னர் மனனம் எனும் பீமனால் காமக்ரோதமாகிய தூர்யோதனதுச்சாஸனாள் இறந்தனர். இதன் பின்னும் அபரோக்ஷ ஸாக்ஷாத்காரம் ஏற்படாமையால் ப்ரஹ்மலோக மென்கிற ஹஸ்தினாபுர ராஜ்யம்கிடைத்தது.

இப்படி இருந்தும் சிரவணாதிகளான பாண்டவர்களுக்கு மோகூஸூகம் ஏற்படாததால் ப்ரஹ்மசர்யம் எனும் பீஷ்ம ரால் ப்ரஹ்மலோகத்தில் தேறி ஜீவன் முக்தி நிலையாகிய ஸ்வ ராஜ்யத்தில் நிலைபெற்று ப்ராப்தானுபவமாகிய அரசாட்சியைச் செய்து பரமபதம் என்னும் விதேக முக்தியில் மிகுந்த கஷ்டத்தின் பேரில் சிரவணாதி பாண்டவர்கள் அமர்ந்திருந்தனர்.

கேட்டலுடன் சிந்தித்தல் கேடிலா மெய்த்தெளிவால் வாட்டமற உற்பவனோய் மாறுமோ—நாட்டமுற்று மெய்யான நிஷ்டையினை மேவினர்கட்கன்றே தான் பொய்யாம் பிறப் பிறப்புப்போம்.

ஆகவே தூர்வாஸனையை உடைய ஜீவனாகிய த்ருதிராஷ்டிரானுக்கும் அவன் பிள்ளை முதலியவர்களுக்கும், ஸத்வாஸனையை உடைய ஜீவனாகிய பாண்டிவுக்கும் அவன் பிள்ளை முதலியவர்களுக்கும் சண்டை என்னும் ஸம்ஸாரக் கஷ்டம் வர, அதில் முன்னவனைச் சேர்ந்தோர் எல்லோரும் மடிந்து போகப் பின்னவனைச் சேர்ந்தோர் முக்தி என்னும் ஜயத்தை பெற்றார்கள் என்பதே, இதில் புதைந்து கிடக்கும் உட்கருத்து.

மஹாபாரதத்தின் பொதுக்கருத்து இம்மாதிரி இருக்க அதனுள் அடங்கியிருக்கும் சிற்சில பாகங்கள் முழுக்ஷூக்களால் மிகச் சிறந்தவைகள் எனப்பாராட்டப்பட்டு அவ்வவைகளுக்கு ஏற்ற உட்கருத்துக்கள் அவர்களால் மனனம் செய்யப்பட்டு வருகின்றன. அவைகளுள் சிலவற்றை இங்கு எடுத்துக் காட்டுவோம்.

பகவத்கீதை:—அர்ஜுனன் எந்த தத்வத்தைக் குறிக்கிறான். பகவான் எதைக் குறிக்கிறார். 'நான் தான் ப்ரபஞ்சங்களை அடக்கியாரும் ஈசுவரன். எனக்குப் பிறப்பாவது ஆதியாவது கிடையாது' என்று கிருஷ்ண பரமாத்மாவே கீதை அத் 10 சு-

3 முதலியவற்றில் கூறுகிறார். பகவானே தம்விஷயத்தில் சிறந்த ஆதாரம். இவர்தான் எல்லாப் பராணிகள் ஹிருதயத்திலும் வஸிக்கும் ஆத்மா, ப்ரபஞ்ச ஸ்ருஷ்டி ஸ்திதிஸம்ஹார கர்த்தா, (அத் 10 சு 18) மறைந்து கிடக்கும் ஏக வஸ்து, சந்திர ஸலிய கக்ஷத் திரங்கள், மனிதர்கள், ஜீவராசிகள் முதலிய ஸகல ப்ரபஞ்சத்திலும் ஸாரபூதமான கிரேஷ்ட வஸ்து; போக்கு வரத்து, பிறப்பு இறப்பு அற்றது; நித்யகுரு, ஈசுவரன், பரமாத்மா. அர்ஜுனனோ நரன், மனிதனுள் யுத்தி பகுத்தறிவு ரூபமாக இருக்கும் ஸலிக்ஷமமான அந்தஃகரணம் என்னும் மனமே. இது ஸரியான வழியில் திருப்பப்பட்டால் இதில் பரம்பொருள் நன்றாகப் பிரதிபலிக்கும். ப்ரக்ஞை, ஸ்தாவரங்களில் ஸுஷுப்தி நிலையிலும், ஜங்கமங்களில் ஸ்வப்ன ஸ்திதியிலும், மனிதர்களில் ஜாக்ரத் ஸ்திதியிலும் இருக்கிறது. இம்மாதிரி ஜாக்ரதை ஸ்திதியில் வருவதற்கு உள்ளிருக்கும் பரம்பொருளது ஸலிக்ஷம உபாதியாகிய மனம் இருப்பதே காரணம். கிருஷ்ணன் ஆதிமுதல் கொண்டே அர்ஜுனனிடம் மிகப்பற்றுடையவராக இருந்து எப்பொழுதும் அவனோடேயே விடாது இருந்தார். அதாவது ஆத்மா எப்பொழுதும் மனத்தோடேயே பிரியாது இருந்து அதைத் தொழிற்படவும் தூண்டும். கிருஷ்ணன் தன் தங்கையை அர்ஜுனனுக்குக் கல்யாணம் செய்து கொடுத்து, எல்லாவித ஸுகங்கள் ஸம்பாதிப்பதிலும் அவனுக்கு சிறந்த ஸஹாயமாக இருந்து, யுத்தங்களத்தில் கொண்டு நிறுத்தி, தேரும் ஓட்டி, அவனுக்கு ஜயம்வரும்படியும் செய்கிறார். இவைகளுக்கு எல்லாம் இப்பொழுது வேறுபொருள் ஏற்படும். ஆத்மாவின் ஸஹாயத்தாலேயே தான் மனம் ப்ரபஞ்சத்துடன் ஸம்பந்தப்பட்டு அனுபவத்தில் முதிருகிறது. ஸுகத்திலாகட்டும் துக்கத்திலாகட்டும் பிரியாது ஆத்மா மனத்தோடு இருக்கின்றது, (ஸுகதஃகாதிகளுக்கு இதுவே ஆதாரம்) வாழ்க்கையாகிய கஷ்டத்தில் அதைப்புகும்படி செய்து, அதில்

அதை நன்றாக வழிகாட்டி நடத்தி முடிவில் ஸ்தஸ்த ஆகிய விருத்திகள் (பாண்டவஸஹாயரும் துர்யோதனாதியரும்) அழிவதால் ஜயம் பெறும்படி செய்கின்றது. ஆகவே கிருஷ்ணன் பரமாத்மா, அர்ஜுனன்மனம், இந்த மனத்தினால் தான் ஞானமும் ஜயமும் பூர்ணமாக ஏற்படவேண்டியது. இதனால் ஆத்ம ஞானம் ஸித்திக்கும். பகவத்கீதை என்பது துக்ககரமாயும் பபங்கரமாயும் உள்ள யுத்தாரம்ப ஸமயத்தில் கிருஷ்ணனுக்கும் அர்ஜுனனுக்கும் ஏற்படும் ஸம்வாதம்; அதாவது, பிரபஞ்ச விஷயங்களில் ருசிகொள்ளாது துக்கதிருஷ்டியால் அதை அணுகமுடியாது தத்தளிக்கும் மனத்திற்கு ஆத்மா ஸத்வஸ்து விஷயமாகக் கூறும் உபதேசம்.

இது பிறந்த குருக்ஷேத்ரமென்பது அநேகம் பேர் இறந்த ஸுமார் விஸ்தாரமர்ன ஓர் யுத்தபூமி என்ற எண்ணம் மூலது மனதை விட்டு அகலும். பூமிசாஸ்திரிகள், சரித்திரம் எழுதுவோர் ஆகிய இவர்கள் இதை இன்னவிடம் என்று கண்டு பிடித்து அதற்குத் தகுந்த ஆதாரங்கள் காட்ட மிக முயன்று கொண்டிருந்த போதிலும் கிருஷ்ணர்ஜுன ரஹஸ்யம் உணர்ந்த முமூக்ஷு இவைகளை ஒரு பொருட்டாக மதியான. ஆத்மா, ஸ்வப்னம் காணுவதுபோல, ஜீவனாகத்தன்னைக் கண்டு நாளடைவில் விடுக்கமுடியாப் புதுர்களுக்கு இடையில் தான் கிடந்துழலுவதாக எண்ணும் அவஸ்தைக்கு இடமாகிய நித்யமாயும், அளவில்லங்காததாயும் உள்ள ப்ரபஞ்சமே இந்தகுருக்ஷேத்ர பூமி. பத அமைப்புப்படி கோக்கின் குருக்ஷேத்ரம் என்பதற்கு உண்டாக்கப்பட்ட இடம் என்ற பொருள் ஏற்படும். அதாவது மனத்தின் காரியமாம் ப்ரபஞ்சம் என்பதாகும். நெருப்புப் பொறியை ஓர் ரதன்ம எனமதித்து மருளுவது போலவே மனமும் தன்காரியமான ப்ரபஞ்சம் ஸுகபூர்ணமானது என்றமதிக்கிறது. ஆறுதாண்ட உதவியாகக்கிடைத்த

தொப்பக்கட்டை பின்னர் பிணமாகக் காணப்படுவதுபோல ஸ்கூழர்ணம் என்று மதிக்கப்பட்ட உலகம் நாளடைவில் துக்க பூர்ணமான யுத்த பூமியாகிறது. ஆகவே விசாரணை செய்ய யத்தனிக்கும் மனதிற்கு துக்கம் நிறைந்ததாகக் காணப்படும் இந்தப் பரஞ்சமே குருக்ஷேத்ரம் என்னப்படுவது. உண்மையான அல்லது போலியான நமது ஸ்நேஹிதர்களும் உறவினர்களும், இந்தப் பிரபஞ்சத்தில் நமக்கு எதிரிகளாகி விடுகின்றனர். நாம் இதுவரையில் நேசித்தவைகளையே கொண்டு தீரவேண்டி வருகிறது. இந்த யுத்தத்திற்கு சிலர் ஸஹாயம் வேண்டும்; அதாவது மனத்தின் கெட்ட விருத்திகளை நல்ல விருத்திகள் மூலமாக ஜயிக்கவேண்டும். முடிவில் இருதிறத்தாரும் நாசமாகிறார்கள், அதாவது முடிவான நிர்வாண நிலையில் மனச் சஞ்சலம் நீங்க, ராகத்தவேஷம் இருந்த விடம் தெரியாமல் போய் விடும். மனம் தனது உண்மையான ஆனந்த நிலையில் நிலை பெற்றிருக்கும்.

இதை விளக்கப் பின்வருமாறு விஸ்தரிப்போம். 'தொன் நில மாதராசை' முதலியன முதலில் ஸ்கூகரமாகத் தொடங்கி துக்கமாகமுடியும். நம்மைச் சேர்ந்தவர்கள் நமக்கு விரோதிகளாகவும் ஏற்படுவர். கல்வி, கற்பனாவிஷயங்கள், தர்மம், கடவுள் ஆகிய சிறந்த விஷயங்களில் ஏற்படும் பற்றுக்களால் இவ்வாசைகளை ஜயிக்கவேண்டும். இவைகள் தான் யுத்தத்தில் நமக்கு ஸஹாயம். ஆதம் ஸம்பந்தமாகவும் உண்மையை உள்ளபடி உணர்த்தி பந்தம் நீக்கி இரண்டற்ற ஆத்மாவாக நிற்கும் விஷயமாகவும் முற்கூறியவைகள் சிறந்தனவே ஒழிய அத்யந்த மேன்மை அவைகளிடம் இல்லை.

துக்கம் நிறைந்ததாகப் பகுத்தறியப்படும் பரஞ்சமாகிய குருக்ஷேத்ரத்தில் பகுத்தறிவோடு கூடிய ஜீவனே வீரன்! தேஹமே ரதம். 'ஜீவனே ரதிகள், தேஹமே ரதம், புத்தியே

ஸாரதி, விருத்திகளே சுழுவாளங்கள், இந்தரியங்களே குதிரைகள், விஷயங்களே பாதைகள்' என்பது கடோபநிஷத் வாக்கியம். புத்தி அதாவது ஞானசக்தியாகி ஆத்மாவின் சிறந்தப் பரிபலனமே. ஸாரதியாகிய கிருஷ்ணன் அதாவது மனிததேஹத்தினால் ஆடும் பரம்ஜோதியாம் பரமாத்மா.

ஆகவே குருஷேத்ர யுத்தமானது வெகுநாளேக்கு முன் நடந்ததல்ல; ஒவ்வொரு நாழிகையிலும் விடாது ஒவ்வொரு வருளளும் நடந்துகொண்டிருப்பதே. இந்த யுத்தத்தில் மிகுந்த சிரத்தையுடன் எவ்வளவுக்கெவ்வளவு சக்சிரமாக நாம் இறங்குகிறோமோ அவ்வளவுக்கவ்வளவு நமக்கு மேன்மை. அப்பொழுது தான் ஆத்மாவாகிய பகவான் நமக்கு ஞானசக்தி ரூபமாகத் தோன்றி நம்மை யாதொரு அபாயமும் இன்றி காத்து முடிவில் பரமபதமாகி ஜயமும் அடையும்படி செய்வார்.

ஆதலால் ஒவ்வொருவரும் இந்த யுத்தத்தைவிடாது தையமாகச் செய்யவேண்டும். பகவான் எப்பொழுதும் கோபிகளாகிய பக்தர்கள் வசமாகவே இருக்கிறார். இந்த யுத்தம் செய்யுங்கால் வயிறுவளர்த்தல், பணம் சேர்த்தல், கீர்த்திபெறுதல் முதலிய அற்ப நோக்கங்கள் ஒன்றும் இருக்கவே கூடாது. அடிமைத் தனத்திலிருந்து விடுபட்ட நீக்கிரோ ஜாதியார் நடத்தையிலிருந்து நாம் உணரவேண்டிய முக்யவிஷயம் ஒன்று உண்டு. அவர்கள் விடுதலை அடைந்ததும் தம்மிடம் விரைப் பதற்காக கொடுக்கப்பட்ட பூசனி விரைகளையும் நெற்களையும் மிகுந்த ஆவலுடன் தின்றுவிட்டனராம். மேல் அவர்களுள் தொழிலில்லாமல் போய்விட்டதாம். கொஞ்சம்நிதானித்தால் அடுத்தவருஷம் ஏராளமாகவிளைவு கிடைக்கும் என்பதை அவர்கள் உணரவில்லை. தெரிந்தவர்களும் கூட ரட்டுமுளைக்கும் வரையில் காத்திருக்கமுடியாமல் இவ்வாறு செய்துவிட்டனராம். இம்மாதிரியான தொழில்களையே நம்முள் பெறும்பால

ரும் விடாது செய்துவருகிறோம். பரம்பொருளாயும், தெய்வமாயும், பரமபதமாயும் உள்ள ஆத்மஸூகத்தைக் கவனிப்பாது அற்பமான சிற்றின்பவிஷயங்களையே பெரிபவை என மதிக்கிறோம். நாம் சற்றுநிதானித்து அஸுரஸம்பத்திற்கு இடங்கொடாது இந்த குருகேசத்ர யுத்தத்தை தையமாகச் செய்வோமாகில் முடிவில் ஜயம் நம்மதே. தமது ஆத்மாவாகிய கிருஷ்ணன் அருளால் ஆனந்தம், சாந்தி முதலியவை குடிக்கொண்டிருப்பதாயும், பேரானந்தமாயும் உள்ள ஸூகீக்ஷமமான ஸ்வராஜ்யம் ஸித்திப்பதற்கு என்ன ஸந்தேகம் ?

நளசரித்திரம்:—ரன் என்ற நளன், பகுத்தறிவு மிகுந்த ஸாதுங்கள் என்கின்ற ஹம்ஸங்களின் மூலமாக மெய் அறிவு என்னும் தமயந்தியின் சிறப்பை உணர்ந்து அவளை அடைய மிக விருப்பமுற்றான். ஸ்வய நயம் கருதாமையாகிய தேவர்களுக்குத் தூது நடத்தல் என்கின்ற தேவதாராதனத்தாலுண்டாகிய கிருபையினாலே மெய்யறிவு என்னும் தமயந்தியை அடைந்தான். அப்பாஸம் இன்மை என்னும் அனாசார மெய்தில் சாஸ்திர ஆசார்ய உபதேசங்களில் அக்ரத்தை என்கிற களிபுருஷன் பிரவேசிச்சு அவன் கருவியாகி விபரீத பாவனை என்னும் புஷ்கரன் என்பவனால் நரனாகிய நளன் விஷயாஸக்தி என்கிற சூதாட்டத்தில் இழுக்கப்பட்ட நாம ரூபங்களாலாகிய ஸம்ஸாரக் கஷ்டமாகிய காட்டில் அவன் அலைந்து திரியும்படி நேரிட்டது. அதில் அகப்பட்டுக்கொண்டு தத்தளிச்செயில் ஸுவாஸனை என்னும் வஸ்திரத்தை நளன் இழக்கும்படி நேர்ந்தது. இதனால் அவன் மெய்யறிவாகிய தமயந்தியை விட்டுப் பிரிய, ஒருவித ஆதாரமும் இன்றி அவன் தத்தளித்தான். அப்பொழுது காமக்ரோதம் என்னும் காட்டுத்தீயில் வருந்திக் கொண்டிருந்த தனது நற்பாகிருதி என்கிற காரக்கோடகளை விடுவிக்க, அதனால் கடிக்கப்படுதல் என்ற பரித்யாகத்தினால்

இவன் தன் உண்மை நிலையை மறத்தல் என்ற உரு மாற்றத்தை அடைந்தான். பின்னர் இவன் பூர்வநிலையின் சிறப்பால், எதனாலும் தாக்கப்படாததாகிய ஹிருதயம் என்னும் அயோத்தியில் பரிபக்குவசித்தமாகிய *ருதுபர்ணன் ஸஹாயத்தை அடைந்தான். பின்னர் பூர்வகர்மபரிபாகம் என்னும் ஸுதேவப்ராஹ்மணனால் தூண்டப்பெற்று இந்திரியங்கள் என்ற சூதிரைகளை நடத்தி, விஷயத்தை அடக்கும் ரஹஸ்யவழியாகிய பற்றின்மை என்னும் சூதாட்ட ரஹஸ்யத்தைக் கற்றுக்கொண்டான். உடனே அசிரத்தை என்னும் களிபுருஷன் நீங்கினான். அப்பொழுது அம்ருதம் என்னும் தான் சமைக்கும் அன்னமூலமாக மெய்ப்பறிவு என்னும் தமயந்தியை மறுபடியும் அடைந்து அசிரத்தையின் கருவியான விபரீதபாவனை என்னும் புஷ்கரனை விஷயாஸக்தி என்னும் சூதாட்டத்தாலேயே ரஹஸ்யமூலமாக வென்று, ஸ்வராஜ்யம் என்னும் நிஷதநாட்டில் அமர்ந்து நரனாகிய நளன் ஆனந்தித்தான்.

ஹரிச்சந்திரன் கதை:—ஜீவாத்மா என்னும் ஹரிச்சந்திரன் பரவித்யா என்னும் சந்திரமதியோடும் ஸுகம் என்னும் லோஹிதாக்கூனோடும் எதனாலும் தாக்கப்படாத ஹிருதயம் என்னும் அயோத்தியில் வாழ்ந்துவந்தான். அப்பொழுது இவன் ஆத்மானாதம் விவேகம் என்னும் ஸத்யம் தவறாது அதைக்காப்பாற்றிவந்தான். விஷயாஸக்தி என்னும் விசுவாமித்ரர் தமது பரிவாரங்களோடு வந்து தாக்கி, இவனை ஸம்ஸாரம் என்னும் காட்டில் அழையவிட்டு விவேகம் என்னும் ஸத்யம் தவறும்படி

*ருதுக்கள் ஆறு; இங்கு இந்திரியங்கள் ஐந்து மனம் ஒன்று, ஆக ஆறு; 'பர்ண' (இலை) என்பது மாம்ஸம் தின்கிற என்று பொருள் படும் 'பலாச' என்பதற்குப் பரதிபதம். ஆகவே விஷயானுபவம் இல்லாதது என்று பொருள் படும். ஆசலால் ருதுபர்ணன் விஷயபாவமில்லாத ஆறு அதாவது பரிசுத்தம் என்பதாயிற்று.

செய்யமுயன்றார். இதை ஸரிவரசு செய்துமுடிக்கக் கோபம் என்னும் நக்சுதீர்களைக்கூட அவர் அனுப்ப அவன் படுத்திய பாட்டால், ஜீவாத்மாவாகிய ஹரிச்சந்திரன், பரவித்ய, ஸுகம் என்னும் சந்திரமதி லோஹிதாக்கூர்களை லோபம் என்னும் காளகண்டனுக்கு அடிமைப் படுத்தினான். மேலும் கோபம் என்னும் நக்சுதீர்கன் பலத்தால் விஷயாதீனமாதல் என்னும் தன்னேவிற்றல் என்பதையும் இவன் செய்யவேண்டி வந்தது. மோஹம் என்னும் சண்டாளத்வத்தை அடைந்து ஜீவாத்மாவாகிய ஹரிச்சந்திரன் துஃகம் என்னும் ஸ்மசானம் புகுந்தான். அப்பொழுது ஸுகம் என்னும் லோஹிதாக்கூளை இழக்கும்படி நேரிட, பின்னர் பரவித்யை என்னும் சந்திரமதியையும் தானே அழிக்கும்படியும் வந்துவிட்டது. அந்த ஸமயத்திலும் ஜீவாத்மாவாகிய ஹரிச்சந்திரன் ஆத்மாநாத்மாவாகிய ஸத்யத்தைத் தவறவிடாதிருந்ததால் பரமாத்மா என்னும் பரமசிவம் முதலிய மூர்த்திகள் அருளால் துஃகம் என்னும் ஸ்மசானம் தெளிவென்னும் பரமபதமாக மாற, மோஹம் என்னும் சண்டாளத்வம் நீங்கிற்று. ஸுகம் என்னும் லோஹிதாக்கூன் வந்து சேர்ந்தான். உடனே விஷயாஸக்தி என்னும் விசுவாமித்ரர் பலம் குறைய பரவித்யையாகிய சந்திரமதியும் மீட்கப்பட்டாள். பின்னர் ஜீவாத்மா என்னும் ஹரிச்சந்திரன் தன்னிலை என்னும் ராஜ்யம் அடைந்து ஆனந்தித்தான்.

கதைகளின் அகராதி

கதை	வினா	பக்கம்.
அலர்க்கர் கதை	17	172
மனதை ஜயிக்கும் விதம் அனுகூலை	11-25	126,132
அல்லது ஆத்ம மனஸ்ஸம்வாதம் அஷ்டாவக்ரமும் வடக்குதிக்கு தேவ தையும்	21	132
விவாஹத்திற்கு உறுயோன் ஜிதேந் திரியனே		
உத்தங்கர் கதை	27,28	177,178
ஸ்த்விஷயத்திலும்பிடிவாதம் ஆகாது		
உபரிச்சரன் கதை	134,135	113,114
பக்ஷபாதத்தால் விழுந்து பக்தி யால் தேறியது		
எலி, பூனை, ஆந்தை, கீரி இவைகளிட ம்ருந்து தப்பிய விதம்	69	66
பலவிரோதிகளிடமிருந்து தப்பும்விதம்		
ஒட்டகத்தின் கதை	56	56
சேம்பேரியின் கதி		
'க்ருஷ்ணரும்' தூர்வாஸரும்	57	158
பொறுமையின் ஸ்வரூபம்		
கபிலரும் ஓர் ஜெந்துவும்	114	99
வேதரஹஸ்யம்		

கதை	வினா	பக்கம்.
காற்றும் மரமும்	75	73
விரோதி கோபத்தைத் தணிக்கும் விதம்		
குண்டதாரன் கதை	115	100
தர்மத்தின் சிறப்பு		
கௌதமியும் அர்சுனகணும்	3	118-120
மரணத்தின் காரணம்		
ச்யவனரும் குசிகரும்	36	144
பொறுமையின் ஸ்வரூபம்		
ச்யவனரும் செமடவரும் பசுவும்	34,35	143,144
பசுவின் சிறப்பு		
சிரகாரி கதை	112	97
எண்ணித் துணிக கர்மம்		
தர்மபுத்ரரும் கீரிப்பிள்ளையும்	39-41	184,185
தானம் யக்ஞத்திற் சிறந்தது		
தர்மபுத்ரர் துக்கவிஷய ஸம்வாதம்	11	7-22
மனக்குழப்பம்		
தர்மபுத்ரரும் நாகமும்	2-4	209,210
நாகம் ஸ்வர்க்கமானது		
தர்மபுத்ரரும் நாயும்	3-5	207,208
அன்பின் ஸ்வரூபம்		
துலாதாரனும் ஜாஜலியும்	106-110	94-96
அஹிமையின் ஸ்வரூபம்		
ஜனகரும் ப்ராஹ்மணரும்	19	173
முத்தர் மனமிருக்கு மோனத்தே		
ஜனகரும் ஸுலபையும்	121	105
ஸந்த்யாஸத்தின் ஸ்வரூபம்		
நரியும் குரங்கும்	12	126
சொல் தவறுவதால் வருங்கேடு		
ப்ராஹ்மதத்தரும் பறவையும்	70	68
மனஸ்தாபம் வருங்கால் நடக்கவேண்		
டிய விதம்		
ப்ராஹ்மணர் சிறப்பு	56	157

கதை	வினா	பக்கம்.
ப்ராஹ்மணரும் அவர் பெண்சாதியும்	116	101
அஹிம்ஸாயாகம்		
ப்ராஹ்மணனும் இக்ஷ்வாகுவும்	92	85
ஜபத்தின் பெருமை		
ப்ராஹ்மணனும் கொக்கும் (நாடி ஜங்கள்)	80	74
நன்றிகொல்பவர்கதி		
பகவான் விச்வரூபம் காட்டியது	27	177
பகவானும் பிஷ்மரும்	15,16	26
பகவான் பக்த பராதினர்		
பங்கனாச்வன் கதை	14	127
விஷயப்பற்று பெண்களுக்கு அதிகம்		
பசுவும் ஸ்ரீதேவியும்	40	148
செல்வம் நிலையாது: கோமயமூதர்ச் சிறப்பு		
பீமனும் த்ருதிராஷ்டிரனும்	2-5	188,189
மனகுதிப்பு		
பிஷ்மர் கதை	61	161
புலியும் நரியும்	55	55
யோக்யர்களை ஸந்தேஹிக்கலாகாது		
மதங்கர் நடத்தை	7,8	123
ஹிம்ஸை சண்டாளம்		
மன்கிரிஷி கதை	84	80
நாடியது கைகூடாக்கால் ஸுகம்		
பெறும் விதம்		
மஹாபலியும் இர்த்ரனும்	99,100	90,91
செல்வம் நிலையாது: நிலைக்கும் வழி		
மரமும் கிளியும்	9	124
பக்தர் மனோதிடம்		
மருத்தர் கதை	4-8	164-166
மனோதிடம்		
மூன்று மீன்கள்	68	65
ஆபத்திள்ருந்து தப்பும் வழி		

கதை	வினா	பக்கம்.
பாரதவர்கள் அழிந்த விதம் பெரியோர் கோபம், குடி இவைக ளால் வரும் தீங்குகள்	1-11	199-205
ரிஷியும் சூத்ரனும் ஜாதிக் குழப்பத்தின் கேடு	13	126
ரிஷியும் நாயும் யோக்யதைப்படி உத்யோகம்கொடு	59	58
வ்யாஸரும் புழுவும் பிராணாபிமானம்	51	155
விதுரர் கதை விபுலர் கதை	14 26,27	195 135-138
உண்மையை ஒளிக்காதே விச்வாமிதரர் நாய் மாம்ஸம் திருடியது	71	69
ஆபத்திற்கு டாபயில்லை வீதஹ்வயர் ப்ராஹ்மணானது	6	122
ப்ராஹ்மண வாக்மஹத்வம் வெள்ளமும், நர்ண லும்	57	57
பணர்வின் ப்பலன் வேடனும் புறாக்களும்	73	70
விரோதியும் விருந்தாகவந்தால் மரி யாதை செய்யவேண்டும்		
ஸங்கலிஹிதர் கதை நேர்மையின் சிறப்பு	11	16
ஸுகர்கதை துறவின் லக்ஷணம்	123-131	107-111
ஸகரனும் அஸமஞ்சனும் பக்ஷபாதமின்மை	20	29
ஸப்தரிஷிகளும் ஓர் ராஜனும் தானம் வாங்காமை	42	149
ஸுதர்சனன் கதை மாணத்தை ஜயிக்கும் விதம்	4	120

பெயரகராதி

அகஸ்தியர் 158,186	உபரிசரன் 113,114
அச்வமேதம் 183,184	உலுபி 182,183
அஜகரர் 82	ஒகவதி 120
அபிமன்யு 18,179	க்ருபர் 206
அம்பரீஷர் 50	க்ருஷ்ணர் 19,22,26,27,28, 129-131, 158, 159, 163, 167,177-179,180,203
அர்ஜுனகன் 118	கங்கை 1
அர்ஜுனன் 7,9,11,13,15, 19, 168, 181—183, 204, 205,206,207	கபிலவாஸுதேவர் 100
அருந்ததி 149	கர்ணன் 3-5
அலர்க்கன் 172	கருடன் 115
அனுகீதை 168—176	கவைபஜாதர் 144
அஷ்டாவக்ரர் 132	காச்யபர் 158
அஸமஞ்சன் 29	காண்டீவம் 204
அஹல்யை 98	காந்தாரி 190
இக்ஷ்வாகு 86	காயவ்யன் 64
இந்த்ரன் 50,60,91,124,128, 136,150	காயித்ரி 86
உத்தங்கர் 178,179	கார்த்தவீர்யார்ஜுனன் 157
உத்தரை 180	காலன் 119
உத்தாலகர் 148	குசிகர் 144
உதத்யர் 47,158	குண்டதாரன் 100
உபமன்யு 130,131	குபேரன் 38
	குந்தி 3,6,90

- கேகயன் 53
 கோபன் 186
 கௌரீசங்கர் 166
 கௌதமர் 98
 கௌதமீ 118
 ச்யவனர் 116,143,145,146,
 158
 ச்வேதத்வீபம் 113
 ஸ்ரீதேவி 148
 சங்கர் 16
 சத்யூபர் 191
 சத்ருதீயம் 159
 சம்பகர் 79
 சார்வாகன் 23,24
 சித்ராங்கதை 182
 சிரகாரி 98
 சிவஸஹஸ்ரநாமம் 131
 சுக்ராசாரியர் 60
 சுகர் 107-111
 சனசகர் 150
 ஜமதக்னி 186
 ஜரன் 203
 ஜனகர் 13,50,82,105,109,
 173
 ஜாம்பவதி 129
 ஜாஜவி 94-96
 த்ருதிராஷ்டிரன் 60, 188—
 191,197
 த்ரௌபதி 10,11,206,207
 தண்டநீதி 31
 தண்டி 131
 தத்தாத்ரேயர் 91,157
 தர்மபுத்ரர் 2,3,6,7,12,13,14,
 17,18,20-22,25, 29-159,
 163,193,194,206-212
 தனு 61
 தாருகன் 202
 திவோதாஸன் 122
 தீர்த்தம் 153
 துச்சலை 181
 துலாதாரன் 94,95
 தூர்வாலர் 158,159
 தேவசர்மர் 135,137,138
 தேவஸ்தானர் 14,15
 தேமயீயர் 25
 நகுலன் 9,10,206,207
 நகுஷன் 99,144
 நரநாராயணன் 112
 நாசிகேதஸ் 148
 நாடிஜங்கன் 75
 நாரதர் 2,3—6,19,110,112,
 113,164,192,197
 ப்ரதர்த்தனன் 50,122
 ப்ரதானர் 106
 ப்ரஹ்லாதர் 60,82
 ப்ரஹ்மதத்தன் 68

ப்ரஹ்ஸ்பதி 15,34,60,164
 ப்ருகு 122
 ப்ருது 31
 பங்கனாச்வன் 127
 பதிரிகாச்ரமம் 112
 பஞ்சசிகர் 106
 பகீரதன் 152
 பப்ரவாஹனன் 182
 பப்ரு 199,203
 பர்ணாதர் 102
 பரசுராமர் 4,70,71
 பரமசிவன் 107,112,129-131
 பரீக்ஷித்து 180,206
 பாஹுதாநதி 16
 பிங்களை 78,82
 பீமன் 8, 12, 188, 190, 206,
 207
 பீஷ்மர் 27,161
 புஞ்சனி 68
 புரூரவன் 37
 போத்தியர் 82
 ம்ருத்யு 119,120
 மணிபுரம் 183
 மதங்கர் 123,124
 மருத்தர் 19,164-166
 மன்கீ 80
 மனு 97
 மஹாபலி 90

மாந்தாதா-32,47
 முசுகுந்தர் 38,70
 மேதாவி 78
 யதூதனி 150
 யமதர்மன் 86,121,208
 யயாதி 82
 ய்யுத்ஸு 206
 ரிசி 135
 லக்ஷ்மி 90
 லிஹிதர் 16
 வ்யாஸர் 15-17, 18, 20, 21,
 107, 111, 155, 163, 192,
 196, 205
 வச்ரன் 204
 வசிஷ்டர் 38,158
 வஸுமனஸ் 33
 வாதன்யர் 132
 வாயு 157
 விசாரகு 97
 விச்வாமித்ரர் 69
 விதூரர் 190,193-195
 விபுலர் 135,137
 விபுரபாக்ஷன் 75
 விஷ்ணுஸஹஸ்ரநாமம் 157
 வீதஹவ்யர் 122
 வைராஜன் 31
 ஸ்வேதத்வீபம் 113
 ஸ்ருஞ்ஜயன் 19

ஸ்வாணந்திவி. 19

ஸஞ்சயன் 190, 197.

ஸப்தரிஷிகள் 149.

ஸம்வர்த்தர் 164-166

ஸஹாதேவன் 10, 192, 206,
207

ஸாம்பன் 199

ஸாத்யகி 201

ஸுத்யும்னன் 16.

ஸுதர்சனர் 120

ஸுலபை 105

ஸூர்யன் 3, 116.

ஸேனஜித் 77

ஸௌதாஸன் 178.

ஹயகீவன் 17

एकश्लोकि भारतम्.

आदौ पाण्डव धार्तराष्ट्रजननं, लाक्षागृहेदाहनम्
द्यूत श्रीहरणं, वनेविचरणं मत्स्यालये वर्धनम्
लीलागोमहणं, रणेवतरणं सन्धिक्रिया वर्धनम्
पश्चात् भीष्मक कौरवादिहननं एवं महाभारतम्

ஆதௌ பாண்டவ தார்த்தராஷ்ட்ர ஜனனம், லாக்ஷாக்ருஹே தாஹ த்யூதஸ்ரீஹரணம், வனேவிசரணம், மத்யஸ்யாலயே வர்தனம் [னம், லீலா கோக்ரஹணம், ரணேவதரணம், ஸந்திக்ரியா வர்தனம் பச்சாத் பீஷ்மக கௌரவாதிஹனனம், எவம் மஹாபாரதம்.

भारतम् अदङ्किय पाட்டு

பாண்டவ தார்த்தராஷ்டிரர் பிறப்பு பரவரக் கில்லெரி யூட்டல், தீண்டருஞ் சூதிற் பெண்கவர், வடவி திரிந்து மச்சநாட்டுலைவு, கூண்டுகோக் கோடல், கொடுஞ்சமர்க் கெண்ணல், கூட்டுறு தொழில் [செய்யமுயற்சி, மாண்டவீட் மிக கவுரவர் முன்னோர் மடிதல், மா பாரத யிதுவே.